

ಜೀವಿತಾಚಿ ಸತಾ

ಯುವಜನಾಂಕ್ ಲೈಂಗಿಕ್ ಶಿಕ್ಷಣ್



ಜೀವಿತಾಚಾರ ಸತಾ

ಖಡಾಪ್ ಆನಿ ಕೃಪಾಕುನೂರಿ



ಸಾಳಕ್ ಪ್ರಕಾಶನಾಚೆಂ 52-ವೆಂ ಕೊಂಕ್ಣಿ ಪುಸ್ತಕ್

Jivitachim Satam

(Facts of Life)

Konkanni, Kannada Script

$\frac{1}{8}$ crown size, set in 12 pt Kannada Roman

Printed at Sallak Printers Mangalore-575 002

Published by Sallak Publications Mangalore-575 002

© Sallak Publications, 1977

Second Edition, 1978

PRICE RS 2-00

ಜೀವಿತಾಚಿಂ ಸತಾಂ

ಖಡಾಪ್ ಆನಿ ಕೃಪಾಕುಮಾರಿ

© ಸಾಳಕ್ ಪ್ರಕಾಶನ್, 1977

ದುಸ್ರೊ ಛಾಪೊ: 1978

ಛಾಪ್ಲಾರ್ : ಸಾಳಕ್ ಪ್ರಿಂಟರ್ಸ್, ಮಂಗಳೂರ್-575 002

ಪ್ರಕಟಣಾರ್ : ಸಾಳಕ್ ಪ್ರಕಾಶನ್, ಮಂಗಳೂರ್-575 002

ಮೊಲ್ ರು 2-00

ಖಡಾಪ್ ಆನಿ ಕೃಪಾಕುಮಾರಿ, ಹಾಣೆಂ ಸಾಂಗಾತಾ ಮೆಳೊನ್ ಲೈಂಗಿಕ್ ವಿಷಯಾಂಚೆರ್ ಸಮ್ಜಣಿ ಆನಿ ಮಾರ್ಗದರ್ಶನ್ ದಿಂವ್ಚಿಂ ಸಬಾರ್ ಲ್ಹಾನ್-ವ್ಹಡ್ ಪುಸ್ತಕಾಂ ಬರಯ್ಲಾಂತ್. ಮೋಗ್ ಆನಿ ಜೀವಿತ್ ವಾಡ್ಪಾ ಚಲಿಯಾಂ ಖಾತಿರ್ ಮ್ಹಣ್ ಬರಯಿಲ್ಲೆಂ ಕೃಪಾಕುಮಾರಿಚೆಂ ಪ್ರಥಮ್ ಪುಸ್ತಕ್. ಗೊಂಯ್ಚಾ ಕೊಂಕ್ಣಿ ಭಾಷಾ ಮಂಡಳಾಚೆ ಪ್ರಶಸ್ತಿ ಜೊಡ್ಲ್ಯಾ ಸಾಳಕ್ ಪ್ರಕಾಶನಾಚಾ ಲಗ್ನಾಚೊ ಮೋಗ್ ಪುಸ್ತಕಾಚೆ ಚಡಾವತ್ ಅಧ್ಯಾಯ್ ಖಡಾಪ್ ಆನಿ ಕೃಪಾಕುಮಾರಿನ್ ಬರಯಿಲ್ಲೆ ಜಾವ್ನಾಸಾತ್. ಪಾಟಾಪಾಟ್ ಕನ್ನಡಾಂತ್ ತಾಣೆಂ ಸಾಂಗಾತಾ ಸಗ್ಳೆಂ ತಯಾರ್ ಕೆಲ್ಲೆಂ ಪುಸ್ತಕ್ — ಸುಖಮಯ ದಾಂಪತ್ಯಜೀವನ, ಕರ್ನಾಟಕಾಚಾ ವಿಶ್ವವಿದ್ಯಾಲಯಾಂಚಾ ಪ್ರಶಂಸೆಕ್ ಪಾತ್ರ್ ಜಾಲಾಂ ಆನಿ ಸಬಾರ್ ಶಿಫಾರಸ್ ಪತ್ರಾಂ ತಾಕಾ ಲಾಭ್ಲಾಂತ್. ಪ್ರಮುಖ್ ಕನ್ನಡ ವಾರ್ತಾ-ಪತ್ರಾಂನಿ ಆಪ್ಲ್ಯಾ ಪುಸ್ತಕ್ ವಿಮರ್ಶೊ ವಿಭಾಗಾಂತ್ ಹಾಕಾ ಹೊಗ್ಗಿಕ್ ದಿಲ್ಯಾ ಆನಿ ಎದೊಳ್ ಚ್ ಹಾಚ್ಯೊ ದೋನ್ ಆವೃತ್ತಿ ಸಂಪೊನ್ ತಿಸ್ರಿ ತಯಾರ್ ಜಾತಾ. ಸ್ತ್ರೀ-ಪುರುಷಾಚೆಂ ಶರೀರ್ ರಚನ್ ನಾಂವಾಚೆಂ ಹಾಂಚೆಂ ಆನ್ಯೇಕ್ ಪುಸ್ತಕ್, ಮಂಗ್ಳುರ್ ಕುಟ್ಮಾ-ಜೀವನ್ ಸೆವಾ ಕೇಂದ್ರಾ ಖಾತಿರ್ ಬರವ್ನ್ ಪ್ರಕಟ್ಲಾಂ. ನವತರುಣಾಯೆಕ್ ಪಾಯ್ ದೊವರ್ಚಾ ಯುವಜಣಾಂ ಖಾತಿರ್ ತಯಾರ್ ಕೆಲ್ಲೆಂ ಜೀವಿತಾಚೆಂ ಸತಾಂ ನಾಂವಾಚೆಂ ಪುಸ್ತಕ್ ಎದೊಳ್ ಚ್ ಏಕೊನ್ ತಾಚಿಯೊ ದುಸ್ರಿ ಆವೃತ್ತಿ ತಯಾರ್ ಜಾತಾ. ತೆಂಚ್ ಇಂಗ್ಲಿಷಾಂತ್ **Facts of Life** ನಾಂವಾಖಾಲ್ ತಾಣೆಂ ಆನಿಕೀ ಸುಧ್ರಾವ್ನ್ ಬರಯಿಲ್ಲೆಂ ಆಯ್ಲೆವಾರ್ಚ್ ಸಾಳಕಾನ್ ಪ್ರಕಟ್ಲಾಂ ಆನಿ ಸಗ್ಳ್ಯಾ ಭಾರತಾ ಥಾವ್ನ್ ತಾಕಾ ವಿಚಾರ್ನ್ ಕಾಗ್ದಾಂ ಯೆತಾತ್. ಆಂಧ್ರಾಂತ್ ಏಕಾ ಇಸ್ಕಾ ಲಾಂತ್ ಲೈಂಗಿಕ್ ಶಿಕ್ಷಣಾಚೆಂ ಪಾಠ್ ಪುಸ್ತಕ್ ಜಾವ್ನ್ ತೆಂ ವಿಂಚ್ಲೆಂ, ಅಭಿಮಾನಾಚೊ ವಿಷಯ್.

ಅನುಕ್ರಮ್

ಸುರ್ವಿಲಿಂ ಉತ್ತಾಂ	5
ಪ್ರಸ್ತಾವನ್	9
1. ಪುರುಷಾಚೆ ಲೈಂಗಿಕ್ ವಿಸ್ವೆ	13
2. ಸ್ತ್ರೀಯೆಚೆ ಲೈಂಗಿಕ್ ವಿಸ್ವೆ	20
3. ಮಾಸಿಕ್‌ಸ್ರಾವ್	28
4. ಪತಿ-ಪತಿಣಿ ಮಧ್ಲೊ ಮೋಗ್	34
5. ಜನನಾಚೆಂ ಅಚರ್ಯೆಂ	39
6. ಸುಖಿ ಕುಟಾಂ	50
7. ಲೈಂಗಿಕ್ ಪಿಡಾ	59

ಸುವಿಲಿಂ ಉತ್ರಾಂ

ಲೈಂಗಿಕ್ ಶಿಕ್ಷಣ್, ಸರ್ವ್ ಧರಾಂಚಾ ಶಿಕ್ಷಣಾಂ ಪೈಕಿ ವಿಚಿತ್ರ್ ಆತುರಾಯೆಚೆಂ ಆನಿ ಹಜಾರ್ ಸವಾಲಾಂಕ್ ಇಡೆಂ ದಿಂವ್ಚೆಂ ತಸಲೆಂ ಜಾಲ್ಲ್ಯಾನ್, ತರ್ನಾಟ್ಯಾಂಕ್ ತೆಂ ದೀಂವ್ಕ್ ಕಷ್ಟ್. ಏಕ್ ರ್ನಾಡ್ ಕಶೆಂ ವಾಡ್ತಾ ಆನಿ ಫಳ್ ದಿತಾ ಮ್ಹಣ್ ವಿವರ್ ದೀಂವ್ಕ್ ಸುಲಭ್. ತಶೆಂಚ್, ಏಕ್ ಮೋಟರ್ ಧಾಂವ್ಚೆಂ ಕಶೆಂ, ಏಕ್ ವಿಮಾನ್ ಉಬ್ಜೆಂ ಕಶೆಂ, ವ, ಕುಪಾಂ ಜಾಂವ್ಚಿಂ ಕಶಿಂ ಆನಿ ಪಾವ್ನ್ ಪಡ್ಲೊ ಕಸೊ—ಅಸಲ್ಯಾ ಸವಾಲಾಂಕ್ ಸಲಿಸಾಯೆನ್ ಜಾಪ್ ದಿವ್ಚೆತ್. ಪುಣ್ ಮನ್ಯಾ-ಜೀವಿತಾಚಾ ಅಸ್ಥಿತ್ವಾಂತ್ಲೆ ಪ್ರಮುಖ್ ವಿಷಯ್ ಜಾವ್ನಾಸ್ಚಾ ಮೋಗ್ ಆನಿ ಲೈಂಗಿಕ್ ವಿಚಾರಾಂ ವಿಷ್ಯಾಂತ್ ವಿವರ್ ದೀಂವ್ಕ್ ತಿತ್ಲೆಂ ಸುಲಭ್ ನಾ.

ಲೈಂಗಿಕ್ ವಿಷಯಾಂ ಥೈಂ ಜಿಣ್ಯೆಚೊ ಸಂಬಂಧ್ ಕಸಲೊ ಮ್ಹಳ್ಳ್ಯಾ ವಿಷ್ಯಾಂತ್ ಆಜ್ಕಾಲ್ ಸುಶೆಗಾತ್ ಚೂಕ್ ಸಮ್ಜಣೆ ಆನಿ ದರಬಸ್ತ್ ಘುಸ್ಪಡ್ ಆಸಾ. ಹಾಕಾ ಮುಖ್ಯ ಕಾರಣ್ ಕಿತೆಂ ಮ್ಹಳ್ಳ್ಯಾರ್ : ಆಮ್ಚೆ ಮಧೆಂ ಬೊರಾ ಇರಾದ್ಯಾಂಚೆ ಚಡಿತ್ ಜಣ್ ಹ್ಯಾ ವಿಷ್ಯಾಂತ್ ಕಿತೆಂಚ್ ಉಲಯ್ನಾಸ್ತಾನಾ ವೊಗೊಚ್ ಬಸ್ಲಾತ್ ಆನಿ ಅಶ್ಲೀಲ್ ನದ್ರೆಚಾ, ಗೈರ್ ಸಮ್ಜಣೆಚಾ ಪುಣ್ ಆಪುಣ್ಂಚ್ 'ತೀವ್ರ ಸುಧಾರಿತ್' ಮ್ಹಣ್ ಚಿಂತ್ಲ್ಯಾಂಕ್ ಜಾಯ್ತಶೆಂ ಬೊಬಾಟುಂಕ್ ಸೊಡ್ಲಾಂ! ಹಿ ಪರಿಸ್ಥಿತಿ ಸುಧಾರುಂಕ್ ಲೈಂಗಿಕ್ ಶಿಕ್ಷಣ್— ಹಾಂವೆಂ ಮ್ಹಣ್ಚೆತ್— ಜಾಂವ್ ತೆಂ ಘರಾಂತ್, ಇಸ್ಕೂಲಾಂತ್ ವ ಇಗರ್ಜೆಂತ್, ಸಾರ್ವತ್ರಿಕ್ ಶಿಕ್ಷಣಾಚೊ ಅವಶ್ಯ ಏಕ್ ಭಾಗ್ ಜಾಯ್ನಾ ಯ್. ಪಯ್ಲೆಂಚಾ ನೆಣಾರ್ಪಣಾ ವರ್ವಿಂ ವ ಚೂಕ್ ಶಿಕ್ಷಾವರ್ವಿಂ ವ ಹೆರ್ ತಸಲ್ಯಾ ಕಾರಣಾಂ ವರ್ವಿಂ ಆಸಾ ಜಾಲ್ಲ್ಯೊ ಊಣ್ ಭರ್ತಿ ಕರ್ಚೆ ಖಾತಿರ್, ಫಾವೊ ತೆಂ ಲೈಂಗಿಕ್ ಶಿಕ್ಷಣ್ ದೀಂವ್ಕ್, ವೆಗಿಂ ಜಾಲೆಂ ವ ವೇಳ್ ಉತರ್ಲೊ ಮ್ಹಳ್ಳೆಂ ಕಾಂಯ್ ನಾ. 'ನೆಂಟಿ ನಿತಳಾಯ್ ಉರಂವ್ಕ್' ಮ್ಹಳ್ಳ್ಯಾ ಸೋಗಾನ್ ಆಮ್ಚಾ ಯುವಜಣಾಂಕ್ ಪುರ್ತಿಂ ನೆಣಾರಿ ದವರ್ಲೆ ವರ್ವಿಂ ಎದೊಳ್‌ಚ್ ಮಸ್ತ್ ವಾಯ್ನ್

ಜಾಲಾಂ. ಹೆರ್ ಸರ್ವ್ ವಾಟಾಂನಿ ಆಮಿಂ ಕಿತ್ತಿಯೊ ಸುಧಾರಿತ್ ಆಸಾಂವ್ ತರೀ, ಹೆ ಗರ್ಜೆಚೆ ವಾಟೆನ್ ಜಾಲ್ಲೆಂ ಅನಾಹುತ್ ಪುರ್ತೆಂ ನಿವಾರುಂಕ್ ಸಾಧ್ಯ್ ನಾ.

ಭುರ್ಗ್ಯಾಂ ಥೈಂ ಆನಿ ಯುವಜಣಾಂ ಥೈಂ ಲೈಂಗಿಕ್ ಪಣಾಚಿ ಸಮ್ಜಣಿ ಆಸಾ ಜಾಯ್ ಮ್ಹಳ್ಳಿ ಗರ್ಜ್ ನಾ, ಮ್ಹಳ್ಳೊ ವಾದ್ ಚೂಕ್. ಇಸ್ಕೊಲಾಚೆ ಪ್ರಾಯ್ ಜಾಲ್ಲ್ಯಾ ಆನಿ ಆಮ್ಚಾ ಪ್ರಾಥಮಿಕ್ ಇಸ್ಕೊಲಾಂತ್ಲ್ಯಾ ಭುರ್ಗ್ಯಾಂಕ್ ಸಹಿತ್ ತಾಂಚೊ ಭೊಂವಾರಿಂ ಚಲ್ತೆ ವ್ಹಡಾಂಚೆ ಆಟ್‌ನೇಟ್, ಸದಿಳ್ ಚಾಲ್‌ಚೆಮ್ಮಣ್, ಜಾಹೀರಾತಾಂ, ಅಶ್ಲೀಲ್ ಪ್ರಚಾರ್-ಸಾಧನಾಂ, ಚಿತ್ರಾಂ ಆನಿ ಸಿನೆಮಾ ತಸಲ್ಯಾ ಮಾಧ್ಯಮಾ ವರ್ವಿಂ ದರಬಸ್ತ್ ಲೈಂಗಿಕ್ ಸಮ್ಜಣಿ ಮೆಳ್ತಾ ಆಸ್ತಾಂ, ಶುದ್ಧ ಲೈಂಗಿಕ್ ಶಿಕ್ಷಣಾಕ್ ಪ್ರಾಧಾನ್ಯತಾ ದೀಂವ್ಕ್ ಆನಿ ಪ್ರೌಢಾವಸ್ಥೆಕ್ ಪಾವ್‌ಲ್ಲ್ಯಾ ಪ್ರತಿ ಯುವಕ್-ಯುವತಿಕ್ ಅಧಿಕ್ ಗರ್ಜ್ ಆಸ್ಚಿ ಸರಳ್ ಆನಿ ವೈಜ್ಞಾನಿಕ್ ಲೈಂಗಿಕ್ ಸಮ್ಜಣಿ ದೀಂವ್ಕ್ ಆಮಿಂ ಆನಿಕೀ ನಗೊಂಚೆಂ ಕಿತ್ಯಾ?

ಭುರ್ಗಿಂ ನವತರುಣಾಯೆಕ್ ಪಾಪ್ತಾನಾ ತಾಂಚೊ ಲೈಂಗಿಕ್ ಪಾತ್ರ್ ಖಾಸ್ ಥರಾನ್ ಸ್ಥಾಪಿತ್ ಜಾತಾ. ಸುಪ್ತ್ ಆಸ್‌ಲ್ಲಿ ಲೈಂಗಿಕ್ ಆಸಕ್ತ್ ಆಪ್ತಿಚ್ ಜೀವಾಳ್ ಜಾತಾ, ಆನಿ ಕಿತ್ತಿ ಬಂಧೋಬಸ್ತ್ ಕೆಲ್ಯಾರ್‌ಯೊ ತಿ ಆಡಾಂವ್ಕ್ ಜಾಯ್ನಾ. ತರ್ನಾ ಟ್ಯಾಂಕ್ ಲೈಂಗಿಕ್ ಪ್ರಜ್ಞಾ ಆಸ್ಚೆಂ ತೆಂ ಏಕ್ ಸೈಂಭಾಚೆಂಚ್ ವ್ಯಾಪಕ್ ಲಕ್ಷಣ್. ಮೋಗ್ ದಿಂವ್ಚಿ ಆನಿ ಮೋಗ್ ಆಪ್ಣಾಂವ್ಚಿ ಆಪೇಕ್ಷಾ ತವಳ್ ಬಳಾಧಿಕ್ ಜಾತಾ. ತ್ಯಾ ದೆಕುನ್‌ಚ್, ಕುಡಿಚೆ ವೈಜ್ಞಾನಿಕ್ ಆನಿ ಸಾರ್ಕಿ ಸಮ್ಜಣಿ ನಾತ್ಲ್ಯಾರ್, ತಿಚಿ ಫಾವೊ ತಿ ಜತನ್ ಘೆಂವ್ಕ್ ಆನಿ ಮುಖ್ಲ್ಯಾ ಫಾವೊತ್ಯಾ ಮೊಗಾಚಾ ಸೈಂಭಿಕ್ ಸಂಬಂಧಾಂಕ್ ತಯಾರ್ ಜಾಂವ್ಕ್ ಕಷ್ಟ್.

ಹ್ಯಾ ಲ್ಹಾನ್ಯಾ ಪುಸ್ತಕಾಂತ್ ಯುವಜಣಾಂಕ್ ಲೈಂಗಿಕ್ ವಿಷಯಾಂಚೆರ್ ಸಮ್ಜಣಿ, ಶೀದಾ ಆನಿ ಸರಳ್ ಥರಾನ್ ದೀಂವ್ಕ್ ಲೇಖಿಕಾಂನಿ ಕೆಲ್ಲಿಂ ಪ್ರಯತ್ನ್ ಹಾಂವ್ ವಾಖಣ್ತಾಂ. ಹಾಂತುಂ ಆನಿಕೀ ಥೊಡೆಂ ವಿವರಣ್ ಆನಿ ಯುವಜಣಾಂಚಾ ಸಮಸ್ಯಾಂಕ್ ಪರಿಹಾರ್ ಸವಿಸ್ತಾರ್ ಥರಾನ್ ಮೆಳಯ್ಜಾಯ್ ಆಸ್‌ಲ್ಲೊ. ಹೆಂ ಕಿತ್ಯಾಕ್ ಸಾಧ್ಯ್ ಜಾಂವ್ಕ್ ನಾ ಹಾಂವ್ ನೆಣಾಂ. ತರೀ ಗರ್ಜೆಚೆಂ ಸರ್ವ್ ಮಟ್ಟಾನ್ ಉಗ್ತೆಂ ಸಾಂಗ್ಲಾಂ. ಉಂಚ್ಲೆ ಉದ್ದೇಶ್ ಮೆಳವ್ನ್ ಲೈಂಗಿಕ್ ಶಿಕ್ಷಣ್ ದಿಂವ್ಚಾಂತ್ ಆಪ್ಲಿಂ ಸಬಾರ್ ಪುಸ್ತಕಾಂ ಪ್ರಕಟುನ್ ಹ್ಯಾ ಪುಸ್ತಕಾಚಾ ಲೇಖಿಕಾಂನಿ ಎದೊಳ್‌ಚ್ ನಾಂವ್ ವ್ಹೆಲಾಂ. ತಾಂಕಾಂ ಮ್ಹಜೆ ಅಭಿನಂದನ್, ಆನಿ ಆಮ್ಚಾ ಯುವಜಣಾಂಕ್ ಭಲಾಯ್ಕೆಭರಿತ್ ನಿತಳ್ ಲೈಂಗಿಕ್ ಸಮ್ಜಣಿ ಜೊಡುಂಕ್ ಹೆಂ ಏಕ್ ಅತ್ಯುತ್ತಮ್ ಪುಸ್ತಕ್ ಮ್ಹಣ್ ಶಿಫಾರಸ್ ಕರುಂಕ್ ಮ್ಹಾಕಾ ಅಭಿಮಾನ್ ಭೊಗ್ತಾ.

ಡೊ|| ಸೆಬೆಸ್ಪಿಯನ್ ಮಥಾಯಸ್, ಬಿ.ಎಸ್.ಸಿ., ಎಮ್.ಬಿ., ಬಿ.ಎಸ್.

ಗೈನೆಕೊಲೊಜಿ ಆನಿ ಕುಟುಂಬ್ ಕಲ್ಯಾಣ್ ವಿಭಾಗ್,

ಫಾ|| ಮುಲ್ಲರಾಚಿ ಆಸ್ಪತ್ರ್, ಮಂಗ್ಳೂರ್.

ಲೈಂಗಿಕ್ ವಿಸ್ತೆ ಬರೆ ಆನಿ ಸೊಬಿತ್ ಜಾವ್ನಾ
 ಸಾತ್; ಕಿತ್ಯಾಕ್, ಎಕಾ ಅತ್ಯುತ್ತಮ್ ಆದರ್ಶ್
 ಖಾತಿರ್ — ಮೊಗಾಚಾ ಉಚಾರಣಾಕ್ ಆನಿ
 ಮನ್ಮಾಕುಳಾಚೆ ವಾಡಾ ವಳಿಕ್ — ದೆವಾನ್
 ಸ್ತ್ರೀ-ಪುರುಷಾಂಕ್ ತೆ ದಿಲ್ಯಾತ್. ಪವಿತ್ರ್
 ಗ್ರಂಥಾಚಾ ಪ್ರಥಮ್ ಪುಸ್ತಕಾಚಾ ಪ್ರಥಮ್
 ಅವಸ್ಥರಾಂತ್ಚ್ ಆಮ್ಕಾಂ ಸಾಂಗ್ಲಾಂ: ದೆವಾ
 ನ್ ಮನ್ಮಾಕ್ ಆಪ್ಲ್ಯಾಚ್ ಸ್ವರೂಪಾಚೊ
 ರಚ್ಲೊ, ದೆವಾನ್ ತಾಕಾ ಪುರುಷ್ ಆನಿ ಸ್ತ್ರೀ
 ಕರ್ನ್ ರಚ್ಲೊ. ತಾಂಕಾಂ ಆಶೀರ್ವಾದುನ್ ತೊ
 ಮ್ಹಣಾಲೊ: ಫಲಾಭರಿತ್ ಜಾಯಾ, ವೃದ್ಧಿ
 ಜಾಯಾ ಆನಿ ಸಂಸಾರ್ ಜಿಕಾ. (ಜೆನೆ. 1:27-28)

ಜೊನ್ ಎ. ಹಾರ್ಡನ್ ಜೆ.ಸ.

ಪ್ರಸ್ತಾವನಾ

ಹೆಂ ಪುಸ್ತಕ್, ಚಡುಣೆಂ ಪಂದ್ರಾ ವರ್ಸಾಂ ಪ್ರಾಯೆಚಾ ಭುರ್ಗ್ಯಾಂ ಖಾತಿರ್ ಬರೈಲಾಂ. ಹಾಂತುಂ ವಿನರಾಯಿಲ್ಲೆ ವಿಷಯ್, 'ಜೀವಿತಾಚಾ ಸತಾಂ'ಚಿ ಸಮ್ಜಣಿ ಎದೊಳ್ ಮೆಳೊಂಕ್ ನಾತ್ ಲ್ಲ್ಯಾ ಕೊಲೆಜಿಚಾ ವಿದ್ಯಾರ್ಥಿಂಕ್ ಯೊ ಉಪ್ಕಾರ್ತಿತ್ ಮ್ಹಳ್ಳೊ ಆಮ್ಚೊ ಭರ್ವಸೊ.

ಹಿಂ ಜೀವಿತಾಚೆಂ ಸತಾಂ- ಮನ್ಶಾ-ಜೀವಿತಾಕ್ ಬೋವ್ ಲಾಗಿ ಲ್ಯಾನ್ ಸಂಬಂಧಿತ್ ಜಾಲ್ಲೆ ಅಧಿಕ್ ಗರ್ಜೆಚೆ ವಿಷಯ್ - ಸುಗುಣಾಂಚಾ ವರ್ತುಲಾ ಭಿತರ್ ಫಾವೊತ್ಯಾ ಥರಾನ್ ಸಮ್ಜೊನ್ ಘೆಂವ್ಕ್ ಸಾಧ್ಯ್ ಆಸಾ: ಮೋಗ್, ಜತನ್, ಜನಾಬ್ದಾರಿ, ಕುಟುಂಬ, ವಿಶ್ವಾಸ್, ಪ್ರಾಮಾಣಿಕ್ಪಣ್, ಗೌರವ್ - ಅಸಲ್ಯಾ ಸರ್ವ್ ಸುಗುಣಾಂಚೆರ್ ತಿಂ ಹೊಂದೊನ್ ಆಸಾತ್.

ಹ್ಯಾ ಪುಸ್ತಕಾಂತ್ ಮನ್ಶಾಚಾ ಶರೀರ್ ರಚನಾಕ್ ಆನಿ ಸಂತಾನು ತ್ವತ್ತೆಕ್ ಸಂಬಂಧ್ ಜಾಲ್ಲ್ಯಾ ವಿಷಯಾಂಚೊ ಚಾಲ್ಟೊ ವಿನರ್ ಸಾತ್ ಅಧ್ಯಾಯಾಂನಿ ದಿಲಾ, ತೊ, ತುಮಿಂ ತುಮ್ಚೆ ಪ್ರಾಯೆರ್ ಅವಶ್ಯ್ ಜಾವ್ನ್ ಜಾಣಾಂ ಜಾಯ್ಜಾಯ್ ತಸಲೊ. ಹರ್ಯೆಕಾ ವಿಷಯಾಚೊ

ವಿವರ್ ಸರಳ, ಸಾರ್ಕೊ, ಶಾಸ್ತ್ರೀಯ ಆನಿ ಪ್ರಾಮಾಣಿಕ್ ಧರಾನ್ ದಿಂವ್ಜೆಂ ಸರ್ವ ಪ್ರಯತನ್ ಹಾಂಗಾಸರ್ ಕೆಲಾಂ. ಹೆಂ ವಾಚ್ತಚ್, ಲೈಂಗಿಕ್ ಸತಾಂ ಸಂಬಂಧಿಂ ತುಮ್ಮೆ ಮತೀಂತ್ ಕಾಂತವ್ನ್ ಆಸ್ಲೆ ಆತುರಾಯೆಕ್ ಆನಿ ಸವಾಲಾಂಕ್ ತುಮಿಂ ಆಶೆಂವ್ಚಿ ಫಾವೊತಿ ಜವಾಬ್ ತುಮ್ಮಾಂ ಮೆಳ್ಳೆತ್, ವ, ಹ್ಯಾ ಸಂಬಂಧಿಂ ಆನಿಕೇ ಚಡ್ ಸಮ್ಜೊಂಕ್ ತುಮ್ಮೆಂ ಮನ್ ಚುರುಕ್ ಜಾವ್ಣೆತ್. ತಶೆಂ ಜಾಂವ್ಚೆಂ ವಾಜ್ಪಿ ಆನಿ ಸೈಂಭಿಕ್. ತುಮ್ಮೆ ಪ್ರಾಯೆರ್ ಲೈಂಗಿಕ್ ವಿಷಯ್, ಚಲ್ಯಾ ಆನಿ ಚಲಿಯೆ ಮಧೊ ವೈತ್ಯಾಸ್, ತಾಂಚಿ ಶಾರೀರಿಕ್ ಮಾಂಡಾವಳ್, ಭುರ್ಗಿಂ ಜಾಂವ್ಚೆಂ ಕಶಿಂ? ಇತ್ಯಾದಿ ಸಮ್ಜೊಂಕ್ ಸಹಜ್ ಜಾವ್ನ್ ಆತುರಾಯ್ ಆಸ್ತಾ. ಅಸಲ್ಯಾ ವೆಳಾರ್ ತುಮ್ಮಿಂ ಮಾ-ಬಾಪ್, ಶಿಕ್ಷ್ಕಾಂ ವ ತುಮ್ಮಾ ದಾಕ್ತೆರಾ ಥಾವ್ನ್ ಫಾವೊ ತೊ ವಿವರ್ ಆನಿ ನಿರ್ದೇಶ್ ತುಮ್ಮಾಂ ಮೆಳ್ತಲೊ.

ಸಬಾರ್ ಪಾವ್ತಿಂ ಆಪ್ಲ್ಯಾ ಭುರ್ಗ್ಯಾಂಲಾಗಿಂ ಯಾ ವಿದ್ಯಾರ್ಥಿಂ ಲಾಗಿಂ ಲೈಂಗಿಕ್ ವಿಷಯಾಂಚೊ ಪ್ರಸ್ತಾವ್ ಕಾಡುಂಕ್ ಮಾ-ಬಾಪ್ ವ ಶಿಕ್ಷಕಾಂ ಲಜ್ತಾತ್. ತುಮ್ಮಾ ಘರ್ಚಾ ವ್ಹಡಿಲಾಂನಿ ಲೈಂಗಿಕ್ ಸಂಗ್ತಿಂಚೊ ಗಜಾಲಿ ತುಮ್ಮೆ ಲಾಗಿಂ ಕೆಲ್ಯಾತ್ ವ ಕರುಂಕ್ ನಾಂತೆ ಆಸೆತ್. ಕರುಂಕ್ ನಾತ್ಲ್ಯಾರ್ ತಾಂಕಾಂ ದುಸೊಂಕ್ ಫಾವೊ ನಾ. ಕಿತ್ಯಾಕ್ ಮ್ಹಳ್ಯಾರ್ ಲೈಂಗಿಕ್ ವಿಷಯ್ ಮ್ಹಣ್ಣೆ ತೆ ಬೋವ್ ಖಾಸ್ಗಿ ಆನಿ ಏಕ್ದಮ್ ವೈಯಕ್ತಿಕ್ ಮ್ಹಣ್ ಪಾತ್ಕೆಂವ್ಚಾ ಕಾಳಾರ್ ಆನಿ ಆಸ್ ಪಾಸಾಂತ್ ತಿಂ ಲ್ಹಾನ್ ವ್ಹಡ್ ಜಾಲ್ಲಿಂ, ಆನಿ ತ್ಯಾ ದೆಕುನ್ ಹೊ ಸಂಗ್ತಿ ತುಮ್ಮೆ ಲಾಗಿಂ ಉಲಂವ್ಕ್ ತಾಣಿಂ ಕಷ್ಟೊಂಚೆಂ ಯಾ ಪಾಟೆಂ ಸರ್ಚೆಂ ಸಹಜ್.

ಹೆಂ ಪುಸ್ತಕ್ ವಾಚ್ಲ್ಯಾ ಉಪ್ರಾಂತ್ ಸವಾಲಾಂ ಸುಡಾಳ್ ವಿಚಾರುಂಕ್ ಆನಿ ತುಮ್ಮೆ ದುಬಾವ್ ಯಾ ಅಭಿಪ್ರಾಯ್ ಆಸಾತಶೆ ಉಚಾರುಂಕ್ ತುಮ್ಮಾಂ ಧೈರ್ ಮೆಳ್ತಲೆಂ ಆನಿ ಸುಲಭ್ ಜಾತೆಲೆಂ. ತ್ಯಾಚ್ ಮಾಫಾನ್, ತುಮ್ಮಾ ವ್ಹಡಿಲಾಂಕ್ ಯೊ, ತುಮ್ಮಾ ಸವಾಲಾಂಕ್ ಜವಾಬಿ ದೀಂವ್ಕ್ ಆನಿ ತುಮ್ಮೊ ಸಮಸ್ಯಾ ಸಮ್ಜೊನ್ ಘೆಂವ್ಕ್ ಸುಲಭ್ ಜಾತೆಲೆಂ, ಆನಿ ಆಶೆಂ ತುಮ್ಮಾ ವ್ಹಡಿಲಾಂ ಮಧೆಂ, ತುಮ್ಮಾ ಮಿತ್ರಾಂ

ಆನಿ ಸಹಸಾತಿಂ ಮಧೆಂ ತುಮ್ಮಾಂ ನವೆ ಸಳಾವೆಳಿಚಿ ಏಕ್ ವಾಟ್ ಉಗ್ತಿ ಜಾತೆಲಿ ಆನಿ ಫಾವೊತೆ ಸಮ್ಜಣೆಚೊ ಏಕ್ ಗಾಂಚ್ ಥಿರ್ ಜಾತೆಲೊ. ಹ್ಯಾ ತೆಂಪಾರ್‌ಯೊ ಚೂಕ್ ಸಮ್ಜಣೆ ಆನಿ ವಾಂಕ್ಡೊ ಅಭಿ ಪ್ರಾಯೋ ಚಾಲು ಆಸಾತ್. ತಶೆಂ ಆಸ್ತಾಂ, ಲೈಂಗಿಕ್ ಜೀವನಾಕ್ ಸಂಬಂಧ್ ಜಾಲ್ಲಿಂ 'ಜೀವಿತಾಚಿಂ ಸತಾಂ' ಆಸಾತಶಿಂ ತುಮಿಂ ಜರ್ ಜಾಣಾಂ ಜಾಶಾತ್, ತರ್, ನೀಜ್ ಜಾವ್ನ್ ನಹಿಂಚ್ ತುಮ್ಮಾಂ ಬಗಾರ್ ಹೆರಾಂಕ್‌ಯೊ ಕುಮಕ್ ಕೆಲ್ಲಿಬರಿ ಜಾತೆಲಿ, ಆನಿ ಎದೊಳ್ ರೊಂಬೊನ್ ಆಸ್‌ಲ್ಲೊ ಚೂಕ್ ಆನಿ ಮೂಢ್ ಪಾತ್ಯೆಣ್ಯೊ ಹುಮ್ಮುನ್ ಉಡಂವ್ಕ್ ಸಾಧ್ಕ್ ಜಾತೆಲೆಂ.

ಲೈಂಗಿಕ್ ವಿಸಯಾಂಚೆ ಫಾವೊತೆ ಸಮ್ಜಣೆ ವರ್ವಿಂ ಉಪ್ರಾಂತ್ ಕಾಜಾರಿ ಜಿಣ್ಯೆಂತ್ ಫಾವೊತ್ಯಾ ಸಂತೊಸಾಕ್ ಆತಾಂಚ್ ಬುನ್ಯಾದ್ ಪಡ್ತಾ. ಚೂಕ್ ಸಮ್ಜಣೆನ್ ಆನಿ ನೆಣಾರ್ಪಣಾನ್ ಯೆವ್ಯೆತ್ ಜಾಲ್ಲಿಂ ಅನಾಹುತಾಂ ಆತಾಂತ್ ನಿವಾರ್ತಾತ್ ಮ್ಹಳ್ಳೆಂಯೊ ಸತ್. ಲೈಂಗಿಕ್ ಸಂಬಂಧಾಂತ್ ದೊಗಾಂ ಮಧ್ಲೊ ಮೋಗ್ ವರ್ತ್ಯಾ ಥರಾನ್ ಉಚಾರುಂಕ್ ಸಾಧ್ಕ್ ಜಾತಾ ಮ್ಹಳ್ಳೊ ಪ್ರಮುಖ್ ವಿಸಯ್ ತುಮ್ಮೆ ಮತಿಂತ್ ಆಸುಂ. ಪುಣ್ ತಸಲೆ ಮಾಹೆತಿಚೊ ಅನ್ಭವ್ ಸ್ವಾರ್ಥಾನ್ ಜೊಡ್ಲ್ಯಾರ್ ತ್ಯಾ ವರ್ವಿಂ ಅಸುಖಾಕ್ ಆನಿ ವಾಯ್ಪಾಕ್ ಏಕ್ ವಾಟ್‌ಯೊ ಜಾವ್ಯೆತ್ ಮ್ಹಳ್ಳೆಂ ವಿಸ್ರೊಂಕ್ ಫಾವೊ ನಾ.

ಜೀಣ್ ಭರ್, ಪ್ರತ್ಯೇಕ್ ಜಾವ್ನ್ ಆತಾಂ, ತುಮ್ಮೆ ನವ ತರುಣಾಯೆಚಾ ಕಾಳಾರ್, ಮಾರ್ಗದರ್ಶನ್ ಜಾವ್ನ್ ತುಮ್ಮಿಂಚ್ ಜೀವನ್-ಮೌಲ್ಯಾಂ ರೂಪಿತ್ ಕರುಂಕ್ ತುಮಿಂ ಪೆಚಾಡುನ್ ಆಸಾತ್ ಮ್ಹಣ್ ಆಮ್ಕಾಂ ಕಳಿತ್ ಆಸಾ. ಹಾಂಗಾಸರ್ ತುಮ್ಮಾಚ್ ಕಸಲ್ಯಾಯೊ ಸವಾಲಾಕ್ ಜವಾಬ್ ಮೆಳೊಂಕ್ ನಾ ಮ್ಹಣ್ ತುಮ್ಮಾಂ ಭೊಗಾತ್ ಜಾಲಾರ್ - ತುಮಿಂ ಮಾನ್ ದಿಂವ್ಚೊ ಆನಿ ಅಸಲ್ಯಾ ಸಮಸ್ಯಾಂಕ್ ಸಮ್ಜಣೆನ್ ವಿವರಣ್ ದೀಂವ್ಕ್ ಜಾಣಾ ಸ್ಪೊ ಕೋಣ್‌ಯೊ ಜಾಣ್ತೊ ತುಮ್ಮಾಂ ಖಂಡಿತ್ ಜಾವ್ನ್ ಕುಮಕ್ ಕರಿತ್ - ಜಾವ್ಯೆತ್ ಪರ್ತ್ಯಾನ್ ತಿಂ ತುಮ್ಮಿಂ ಮಾ-ಬಾಪ್, ಶಿಕ್ಷಕಾಂ, ಎಕ್ಲೊ ಪುರ್ವಿತ್ ವ ತುಮ್ಮೊ ದಾಕ್ತರ್. ಆನಿ ನೀಜ್ ಜಾವ್ನ್, ಜೀಣ್

ಭರ್, ಲೈಂಗಿಕ್ ಆನಿ ಮೊಗಾ ಸಂಬಂಧಾಂತ್ ತುಮಿಂ ಸಾರ್ಕೆ
ಜನಾಬ್ ಆಶೆಂವ್ಚಿಂ ಸಬಾರ್ ಆನಿ ಸಬಾರ್ ಸವಾಲಾಂ ಆಸ್ತೆಲಿಂಚ್ !

ಆನಿ ಆತಾಂ, ಪ್ರಸ್ತಾವನಾಚೊ ಹೊ ಅಧ್ಯಾಯ್ ಆಖೀರ್ ಕರ್ಚೆ
ಆದಿಂ, ಥೊಡಿ ಬೂಧ್ ಬಾಳ್ ಹಾಂಗಾಸರ್ ಉಚಾರ್ಚೆತ್ ಮ್ಹಣ್
ಆಮ್ಕಾಂ ಭೊಗ್ತಾ. ಕೆದಾಳಾಯ್ ಹೆ ತೀನ್ ವಿಷಯ್ ಮತೀಂತ್ ದೊವ
ರಾ : ಸಾರ್ಕೆ ಸಮ್ಜಣೆಚೆಂ ಮಹತ್ವ್; ಜನಾಬ್ದಾರೆಚೆಂ ಮೊಲ್ ಆನಿ
ಸ್ವನಿಯಂತ್ರಣಾಚೆ ಗರ್ಜ್. ಫಾವೊತಿ ಸಮ್ಜಣೆ ವ ಜಾಣ್ವಾಯ್
ಆಸ್ಲ್ಯಾರ್ ಮಾತ್, ಜನಾಬ್ದಾರೆಚೆಂ ಮೆಟರ್ ಕಾಡುಂಕ್ ಸಾಧ್ಯ್
ಜಾತಾ. ನೆಣಾರ್ಪಣಾ ವರ್ವಿಂ ವ ಚೂಕ್ ಸಮ್ಜಣೆ ವರ್ವಿಂ ನಾನಾಂತೆ
ರಗ್ಚೆ ಉಬ್ಜಾತಿತ್. ಜನಾಬ್ದಾರಿ ಜರ್ ತುಮ್ಚೆ ಥೈಂ ಆಸಾ, ತರ್,
ತುಮ್ಚಾ ಹರ್ಯೆಕಾ ಕಾಮಾಚೊ ಪ್ರತಿಫಳ್ ಕಸೊ ರಾನಾತ್ ಮ್ಹಳ್ಳೆಂ
ಪೈಲಿಂಚ್ ಸಮ್ಜಾತಾ. ತುಮ್ಚಾ ಕಾಮಾಂಚೊ ಬೊರೊ ವ ವಾಯ್ಪ್
ಪರಿಣಾಮ್ ತುಮ್ಚೆರ್ ಮಾತ್, ನಹಿಂ, ಬಗಾರ್ ತುಮ್ಚೆರ್ ಹೊಂದ್ಪೊ
ನ್ ಆಸ್ಲಾಂಚೆರ್ಯೊ, ತು ಮ್ಚಾ ಸಾಂಗಾತ್ಯಾಂಚೆರ್ಯೊ,
ಆತಾಂ ಆನಿ ಪುಡಾರಾಕ್ಯೊ ಜಾತಾ. ದೆಕುನ್ಂಚ್ ಮ್ಹಣ್ಚೆಂ: ಆಪಾಪ್ಲಿ
ಜನಾಬ್ದಾರಿ ಬಿಲ್ಕುಲ್ ಚುಕೈನಾಯೆ. ನಿಯಂತ್ರಣಾಚೆಂ ಸವಾಲ್ಯೊ
ತಿತ್ಲೆಚ್ ವ್ಹಡೆ ಗರ್ಜೆಚೆಂ ಜಾನ್ವಾಸಾ. ಲೈಂಗಿಕ್ಪಣ್ಯೊ, ಹೆರ್
ಸರ್ನ್ ಸಕ್ತೆಂಬರಿ ಬೊರ್ಯಾಕ್ ತಶೆಂ ವಾಯ್ಪಾಕ್ ಪ್ರಯೋಗ್ ಕರ್ಚೆತ್
ತಸಲೆಂ ಬಳಾಧಿಕ್ ಹಾತೆರ್ ಜಾನ್ವಾಸಾ. ದೆಕುನ್, ಬೊರ್ಯಾ ಖಾತಿರ್
ಮಾತ್, ಉಪಯೋಗ್ ಜಾಯ್ತಿ ಆಮ್ಚಿ ಲೈಂಗಿಕ್ ಸಕತ್ ನಿಯಂತ್ರ
ಣಾರ್ ದೊವರುಂಕ್ ಆಮಿಂ ಶಿಕಾಜಾಯ್. ತ್ಯಾ ವರ್ವಿಂ ಆಮ್ಕಾಂ
ಮಾತ್, ನಹಿಂ, ಹೆರಾಂಕ್ಯೊ ಬೊರೆಪಣ್ ಆಸಾ. ನಹಿಂ ಜಾಲಾರ್
ಆಮ್ಕಾಂ ಮಾತ್, ನಹಿಂ, ಹೆರಾಂಕ್ಯೊ ವಾಯ್ಪ್ ಜಾತಾ.

ನಿಮಾಣೆಂ, ಹಾಂಗಾಚೆ ಸಾಹೆತ್ ಆನಿ ಮಾಹೆತ್ ತುಮ್ಚೆ ಖಾತಿರ್
ಸಂಗ್ರಹ್ ಕರುಂಕ್ ಥೊಡ್ಯಾ ಅಂತರ್ ರಾಷ್ಟ್ರೀಯ್ ಖ್ಯಾತಿಚಾ ಬರೆ
ವ್ಹಾಂಚೆ ಪುಸ್ತಕಾಂ ಆಮ್ಕಾಂ ಮಸ್ತ್ ಉಪ್ಕಾರ್ಲ್ಯಾಂತ್ ತಾಂಚೊ
ಆಮಿಂ ಉಪ್ಕಾರ್ ಬಾವುಡ್ತಾಂನ್. ತ್ಯಾ ಪುಸ್ತಕಾಂಚೆ ಪಟ್ಟಿ
ಹ್ಯಾ ಪುಸ್ತಕಾಚಾ ನಿಮಾಣ್ಯಾ ಪಾನಾರ್ ತುಮಿಂ ವಾಚ್ಚೆತ್.

1

ಪುರುಷಾಚೆ ಲೈಂಗಿಕ್ ವಿಸ್ತೆ


ಪುರುಷಾಚಾ ಲೈಂಗಿಕ್ ವಿಸ್ವಾಂ ವೈಕಿ ಭಾಯ್ಲ್ಯಾನ್ ಮುಖಾರ್ ದಿಸ್ವಾ ತ್ಯಾ ಪ್ರಮುಖ್ ಇಂದ್ರಿಯಾಕ್ 'ಶಿಶ್ನ್' ಮ್ಹಣ್ತಾತ್. ಪೊಟಾಚಾ ಸಕ್ಕೆಲ್ ಪಾಯ್ ಕುಡಿಕ್ ಭೆಟ್ಟಾ ಸಂಗಮಾರ್ ಮಧೆಗಾತ್ ಉಮ್ಮಾಳೊನ್ ತೊ ಆಸಾ. ತಾಚಾ ಮುಳಾಂತ್ ಪಂದ್ಲ್ಯಾನ್ ದೋನ್ ಬಿಯೋಚಾಮ್ಲ್ಯಾಚಾ ಎಕಾ ಪೊತ್ಯಾಂತ್ ಉಮ್ಮಾಳೊನ್ ಆಸಾತ್. ತ್ಯಾ ಸಗ್ಳ್ಯಾ ಪೊತ್ಯಾಕ್ 'ಅಂಡಕೋಶ್' ಮ್ಹಣ್ತಾತ್.

ಲ್ಹಾನ್ ಎಕಾ ಚೆರ್ಕ್ಯಾ ಭುರ್ಗ್ಯಾಚೊ ಶಿಶ್ನ್ ಏಕ್ ದೋನ್ ಇಂಚಾಂ ಲಾಂಬ್ ಆನಿ ವ್ಹಡಾಂಚಾ ಹಾತಾಚಾ ಬೊಟಾ ತಿತ್ಲೊ ಮೊರೊ ಆಸ್ತಾ. ನಿಜಾಯ್ತೊ, ತಿ ಏಕ್ ಸ್ಪಂಜ್ ವ ಆಳ್ಲ್ಯಾ ಸಾರ್ಕೆ ವಸ್ತುಚಿ, ಸದಿಳ್ ಚಾಂಬ್ಲ್ಯಾಚೊ ಫೊರ್ ಆಸ್ಚಿ ಏಕ್ ನಳಿ ಮ್ಹಣ್ತಾತ್. ಸಾಮಾನ್ಯ ಜಾವ್ನ್ ತಿ ಚಿಂವೊನ್ ಬಾವೊನ್ಶಿ ಮೋವ್ ಆಸ್ತಾ. ಉನ್ಮತ್ತ್ ಸ್ಥಿತೆರ್ ತಾಂತ್ಲ್ಯಾ ಭಿತರ್ಲ್ಯಾ ಶಿರಾಂನಿ ರಗತ್ ಭರೊನ್ ಘಟ್ ಆನಿ ನೀಟ್ ಜಾತಾ. ತಶೆಂ ಜಾಂವ್ಚೆಂ ಕಾರಣ್ ಆನಿ ಗರ್ಜ್ ವೆಗ್ಳಿಚ್ ಆಸಾ.

ಶಿಶ್ನ್ ಚಾ ಸಕ್ಕೆಲ್ಯಾ ಪೊಂತಾರ್ ಕೊಂಗ್ಯಾಬರಿ ತೆಲ್ತಿ ಶಿಶ್ನ್-ತುದಿ

(ತೊಪಿ) ಆಸಾ. ತಿಯೊ ವೋನ್, ಪೊಂತಾರ್ ಉಗ್ತಿ ಆಸ್‌ಲ್ಲೆ ಚಾಮ್ನ್ಯಾ
 ಚೆ ಪೊತ್ಯೆಂತ್ ಆವೃತ್ ಜಾನ್ನ್ ಆಸಾ. ಚಾಮ್ನ್ಯೆಂ ತಾಚೆರ್ ಮುಖಾರ್
 ಪಾಟೆಂ ನಿಸ್ರಾಂವ್ಕ್ ಜಾತಾ. ಹೆಂ ಚಾಮ್ನ್ಯೆಂ ಕಾತ್ರೂನ್ ಕಾಡ್ಚಾ
 ಕಾರ್ಯಾಕ್ 'ಸುನ್ನತ್' ವ್ಹಣ್ತಾತ್. ಥೊಡ್ಯಾ ಸಮುಡ್ತಿಂನಿ ತಿ ಏಕ್
 ಧಾರ್ಮಿಕ್ ವಿಧಿ ಜಾನ್ನ್ ಸಾ. ಥೊಡೆ ಪಾವ್ತಿಂ, ಧಾರ್ಮಿಕ್ ಕಾರಣಾಂಕ್
 ನಹಿಂ ತರ್‌ಯೊ, ವೈದ್ಯಕೀ ಕಾರಾಣಾಂ ಖಾತಿರ್ ಹಿ ಚಿಕಿತ್ಸಾ ಕರ್ತಾ.
 ಮುಖ್ಲೆಂ ಚಾಮ್ನ್ಯೆಂ ಮುಖಾರ್ ಆನಿ ಪ್ರತ್ಯೇಕ್ ಜಾನ್ನ್ ಪಾಟೆಂ
 ನಿಸ್ರಾಂವ್ಕ್ ಜಾಯ್ನಾಸ್ತಾಂ ಗೊಮ್ವೆಕ್ ಕಟ್ ಅನಿಲ್ಲೆಬರಿ ಆಸ್ಲಾರ್,
 ಶಿಶ್ನ್ ಪುಗೊಂಕ್ ವ ನಿಲೆಟ್ ಜಾಂವ್ಕ್ ಕಷ್ಟ್ ವ ಅಸಾಧ್ಯ್ ಜಾತಾ
 ದೆಕುನ್, ಶಸ್ತ್ರ ಚಿಕಿತ್ಸಾ ಕರಿಜಾಯಿಚ್ ಪಡ್ತಾ.

ಪುರುಷಾಚಾ ಲೈಂಗಿಕ್ ವಿಸ್ವಾಂಚೆಂ ಛೇದಕ್ ದೃಶ್



A. ವೀರ್ಯಕೋಶ್ B. E. ಪ್ರೊಸ್ಟೇಟ್ ಗ್ರಂಥಿ. ಹಾಂಗಾಸರ್ ವೀರ್ಯ ವ ಮೂತ್
 ಶಿಶ್ನಾಕ್ ವ್ಹಾಲ್ಚಿ ನೈಸರ್ಗಿಕ್ ವ್ಯವಸ್ಥಾ ಆಸಾ. C. ಮೂತಾ-ಕೋಶ್ F. ಶಿಶ್ನ್
 G. ಅಂಡಕೋಶ್ ವ ರೊಪೊ H. ಶಿಶ್ನ್ ತೊಪಿ I. ವೀರ್ಯಕಣ್ ಉತ್ಪನ್ನ ಕರ್ಚೆಂ
 ಕೊಂಡ್ಲೆಂ ಆನಿ ವೀರ್ಯನಾಳ್ J. ಹಾಗ್ಣಿ.

ಶಿಶ್ನ್ ಎಕೆ ನಳಿಯೆಬರಿ ಮ್ಹಣ್ ವಯ್, ಆಮಿಂ ಸಾಂಗ್ಲೆಂ. ತಾಚಾ ಮಧ್ಲ್ಯಾನ್ ಏಕ್ ಬಾರೀಕ್ ನಳ ಆಸಾ, ಆನಿ ಪೊಂತಾರ್ ಏಕ್ ಲ್ಹಾನ್ 'ತೊಂಡ್' ಶೆಂ ಭಾಯ್, ತೊ ಉಗ್ತೊ ಜಾತಾ. ತ್ಯಾ ನಳಾಂತ್ಲ್ಯಾನ್ ದೋನ್ ಕಾಮಾಂ ಜಾತಾತ್ : ಭಿತರ್ಲ್ಯಾ ಮೂತಾ-ಕೋಶಾಂತ್ಲೆಂ ಮೂತ್ ಹ್ಯಾ ನಳಾ ಮುಖಾಂತ್, ಭಾಯ್, ವೆತಾ. ಅಂಡಕೋಶಾಂತ್ ಉತ್ಪನ್ನ ಜಾಲ್ಲೊ ದಾದ್ಲೊ ಜೀವ್ ಕಣ್ (ವೀರ್ಯ-ಕಣ್) ವ ವೀರ್ಯಾಣು ಆನಿ ಹೆರ್ ದ್ರವ್ ಭರ್ಸಾ ಲ್ಲಿ ಧಾತು (ವೀರ್ಯಾರಸ್) ಹ್ಯಾ ನಳಾಂತ್ಲ್ಯಾನ್ಂಚ್ ಭಾಯ್, ಯೆತಾ. ಹಿಂ ದೋನ್ಯೊ ಕಾಮಾಂ ಏಕ್ ಚ್ ಪಾವ್ಪಿಂ ಬಿಲ್ಕುಲ್ ಜಾಯ್ನಾಂತ್. ತಶೆಂ ಜಾಯ್ನಾಶೆಂ ಪುರುಷಾಚೆ ಕುಡಿ ಭಿತರ್ ಏಕ್ ನೈಸರ್ಗಿಕ್ ವ್ಯವಸ್ಥಾ ಆಸಾ.

ಶಿಶ್ನ್ ಚಾ ಮುಳಾಂತ್ ಪಂದ್ಲ್ಯಾನ್ ದೋನ್ಯೊ ಕುಸಿಂನಿ ದೋನ್ ಬಿಯೋ ವ ಅಂಡ್ ಆಸಾತ್. ತಾಂಕಾಂ ಆವೃತ್ ಜಾವ್ನಾ ಸ್ಲೆ ಪೊತ್ಕೆಕ್ 'ಅಂಡಕೋಶ್' ಮ್ಹಣ್ತಾತ್. ಭಾಯ್ಲ್ಯಾನ್ ಪಳೆ ತಾನಾ ಹೊ ಮಿರಿಯೋ ಮಿರಿಯೋ ಜಾವ್ನ್ ಪೊಳ್ಳೆಲ್ಯಾ ಲ್ಹಾನ್ ಚಾಮ್ಲ್ಯಾಚೆ ಪೊತ್ಕೆಬರಿ ದಿಸ್ತಾ. ಹೆ ಪೊತ್ಕೆ ಭಿತರ್ ಬಿಯಾಂಕ್ ಲಾಗೊನ್, ಕೊಂಡ್ಲೆಂ ಜಾವ್ನ್, ಸರಿಯಾಂ ಸಾಕೊ ಗ್ರಂಥಿ ಆಸೊನ್ (ಚಿತ್ರ ಪಳೆ) ತಾಂತುಂ ಪುರುಷಾಚೆ ವೀರ್ಯಕಣ್ ತಯಾರ್ ಜಾತಾತ್.

ಹ್ಯೊ ಗ್ರಂಥಿ ಚೆರ್ಕ್ಯಾ ಬಾಳ್ಕಾಚೆ ಕುಡಿ ಭಿತರ್ ಜನನಾ ಆದಿಂಚ್ ವಾಡೊನ್ ಆಸ್ತಾತ್. ತಾಂಚೆಂ ಕಾಮ್ ಸಾರ್ಕೆಂ ಜಾಯ್ಜಾಯ್ ಜಾಲ್ಯಾರ್ ತಾಂಕಾಂ ಕುಡಿಪ್ರಾಸ್ ಚಿಕ್ಕೆ ಉಣೆ ಉಬ್ ಆಸಾಜಾಯ್ ಜಾಲ್ಲ್ಯಾನ್, ಜನನಾಚಾ ಚಿಕೆ ಪೈಲೆಂ ವ ಜನ್ಮಾಲ್ಲ್ಯಾ ತಕ್ಷಣಾ ತ್ಯೊ ಸಕ್ಯೆಲ್ ದೆಂವ್ತಾತ್. ತಾಂಚಿ ಉಬ್ ಫಾವೊ ತ್ಯಾ ಹಳ್ಳಾನ್ ದೊವರುಂಕ್ ಕೂಡ್ ಚ್ ಸೈಂಬಿಕ್ ಧರಾನ್ ಕ್ರಮ್ ಘೆತಾ. ಚಡ್ ಹಿಂವ್ ವ ಧಂಡಿ ಆಸ್ತಾನಾ ತ್ಯೊ ಚಿಮುಫಟೊನ್ ಕುಡಿಕ್ ಬೋವ್ ಲಾಗಿಂ ವಚೊನ್ ಹೊಂದ್ವಾತಾತ್ ಆನಿ ಥೊಡೆ ಪಾವ್ಪಿಂ ಆಂಗಾಂತ್ ಲಿಪ್ತಾತ್ ಲೆಗುನ್. ಧಗ್ ಚಡ್ ಆಸ್ತಾನಾ ಸದಿಳ್ ಜಾವ್ನ್ ಕುಡಿ

ಧಾವ್ನ್ ಪಯ್ಸ್ ತೊ ಲಾಂಭ್ತಾತ್.

ಹರ್ಯೆಕೆ ಬಿಯೆಂತೆ 'ದಾದೊ ಜೀವ್ ಕಣ್' (ವೀರ್ಯಾಣು ಉತ್ಪನ್ನ ಕರ್ಜ ತಂತುಂಚೆಂ ಕೊಂಡ್ಲೆಂ ಗುಟ್ಟೆ ಜಾವ್ನ್ ಆಸಾ. ಲಾಂಬಾಯೆನ್ ಸೊಡಂವ್ಕ್ ಸಾಧ್ಯ್ ಜಾಲ್ಯಾರ್ ತಾಂಚೆ ಲಾಂಬಾಯ್ ಚಡುಣೆಂ 350 ಮಿಟರಾಂ ತಿತ್ಲಿ ಆಸಾ! ತಯಾರ್ ಜಾಲ್ಲೆ ವೀರ್ಯಾಣು ಅಂಡಾಶಯಾಚಾ ಪಾಟ್ಲ್ಯಾನ್ ಆಸ್ ಲ್ಲ್ಯಾ ವೀರ್ಯ್ ನಾಳಾಂತೆ ಸಂಗ್ರಹ್ ಜಾತಾತ್. ಕೊವೊನ್ ಆಸ್ ಲ್ಲ್ಯಾ ಹ್ಯಾ ನಳಾಚೆ ಲಾಂಬಾಯ್ ಚಡುಣೆಂ ದೇಡ್ ಮಿಟರ್. ತೊ ವಚೊನ್ ಮೂತಾ-ಕೋಶಾ ಪಾಟ್ಲ್ಯಾನ್ ಆಸ್ಚಾ ಧಾತುಕೋಶಾಕ್ ಮೆಳ್ತಾ. ಧೈಂಸರ್ ಬೋಳ್ ಶೆಂ, ಧವ್ಸೆಂ, ದೂಧಾ ಸಾರ್ಕೆಂ ದ್ರವ್ ತಯಾರ್ ಜಾತಾ. ತಾಂತುಂ ಜೀವ್ ಕಣ್ ಉಪ್ಜೆಂವ್ಕ್ ಸಕ್ತಾತ್. ಹಾಕಾ ಸಗ್ಳ್ಯಾಕ್ ಧಾತು ವ ವೀರ್ಯ್ ಮ್ಹಣ್ತಾತ್.

ಹಿ ಸರ್ವ್ ಸಕತ್ ಘೆವ್ನ್ ಏಕ್ ಭುರ್ಗೊ ಜಲ್ಮ್ ಘೆತಾ. ತೊ ನಾಡೊನ್ ವ್ಹಡ್ ಜಾತಾ ನಾ ತಾಚೆ ಕುಡಿಂತ್ ಬದ್ಲಾವಾಂ ಆರಂಭ್ತಾತ್.

ಆಮ್ಚೆ ಕುಡಿಂತ್ ಸಬಾರ್ ವಿಶಿಷ್ಟ್ ಗ್ರಂಥಿ ಆಸಾತ್. ಕುಡಿಚೆ ವಾಡಾವಳಿಚೆ ಆನಿ ಅಭಿವೃದ್ಧಿಚೆ ಸಕತ್ ('ಹೋರ್ಮೊನ್ಸ್') ತಾಂತುಂ ಉತ್ಪನ್ನ್ ಜಾತಾ. ಚಡುಣೆಂ ಇಕ್ರಾಬಾರಾ ವರ್ಸಾಂ ಜಾತಾನಾ ತ್ಯಾ ಗ್ರಂಥಿಂ ಪೈಕಿ ಥೊಡೊ ತೀವ್ರ್ ವಾವ್ರ್ ಕರುಂಕ್ ಲಾಗ್ತಾತ್. ತ್ಯಾ ವೆಳಾರ್ ಶಿಶ್ನಾಚೆ ಆನಿ ಬಿಯಾಂಚೆ ವಾಡಾವಳ್ ಸ್ಪಷ್ಟ್ ಜಾತಾ. ಚಲ್ಯಾಚೊ ಸ್ವರ್ ಬದಲ್ತಾ ಆನಿ ಮೊಲೊ ಜಾತಾ; ತಾಕಾ ಖಾಡ್-ಮಿಶಿ ಫುಟ್ತಾ ಆನಿ ಆಂಗಾರ್, ಶಿಶ್ನಾಚಾ ಮುಳಾಂತ್ ಆನಿ ಅಂಡ ಕೋಶಾ ಭೊಂನಾರಿಂ, ಪೊಟಾರ್, ಹರ್ಥ್ಯಾರ್ ಆನಿ ಕಾಖೆಂತ್, ಕೇಸ್ ಕಿರ್ಲಾತಾತ್; ಭುಜಾಂ ರೊಂದ್ ಆನಿ ಕುಟಾಂ ಅಶೀರ್ ಜಾವ್ನ್ ಪುರುಷಾಚೆ ಆಕೃತಿ ರೂಪ್ ಘೆತಾ. ತ್ಯಾ ವೆಳಾರ್ ಭುರ್ಗ್ಯಾಂನಿ ವ್ಯಾಯಾಮ್ ಆನಿ ಬೊರೊ ಸವಯೋ ದೊವರ್ನ್ ಘೆತ್ಲ್ಯಾರ್ ದಡಂಗ್ ಆನಿ ಭಲಾಯ್ಕೆ ಭರಿತ್ ತೆ ಜಾತಾತ್.

ತ್ಯಾಚ್ ವೆಳಾರ್ ಅಂಡಕೋಶಾಂತ್ ಜೀವ್ ಕಣ್ ಆನಿ ಹೆರ

ರಾಸಾಯನಿಕ್ ದ್ರವಾಂ ತಯಾರ್ ಜಾತಾತ್. ತೆಂ ಸರ್ವ್ ಸಂಗ್ರಹ್ ಜಾವ್ನ್ ತ್ಯಾ ತ್ಯಾ ನಳಾಂನಿ, ಆನಿ ಉಪ್ರಾಂತ್ ಕೋಶಾಂತ್ ಥೊಡೊ ಕಾಳ್ ಉರೈತ್, ಪುಣ್ ಥಂಯಿಂಚ್ ಕಾಯಮ್ ಉರೊಂಕ್ ಜಾಯ್ನಾ- ತೆಂ ಭಾಯ್ರ್ ವಚಾಜಾಯ್ ಆನಿ ತ್ಯಾ ಜಾಗ್ಯಾರ್ ನವೆಂ ತಯಾರ್ ಜಾವ್ನ್ ಭರ್ತಿ ಜಾಯ್ನಾ ಯ್. ಧಾ ಬಾರಾ ವರ್ಸಾಂಚಾ ಚೆಕ್ಯಾಂಕ್ ಸಂಭೋಗ್ (ಲೈಂಗಿಕ್ ಮಿಲನ್) ಸಾಧ್ಯ್ ನಾ. ತಾಂಚಿ ಕೂಡ್ ವಾಡೊನ್ ತಯಾರ್ ಜಾಲಾಶಿ ದಿಸೈತ್, ಪುಣ್ ಸಾರ್ಕೆ ಮಾನಸಿಕ್ ವಾಡಾವಳಿನ್ ಆನಿ ಜ್ಞಾನಾನ್ ತಶೆಂ ಜವಾಬ್ದಾರೆನ್ ಎದೊಳ್‌ಚ್ ಕಾಜಾರಾಕ್ ತೆ ಆಯ್ತೆ ಜಾಂವ್ಕ್ ನಾಂತ್. ತಸಲ್ಯಾ ವೆಳಾರ್ ಭರ್ಲಿ ಧಾತು ಭಾಯ್ರ್ ಘಾಲುಂಕ್ ಪ್ರಕೃತಿಚ್ ಘಾವೊ ತೆಂ ಕ್ರಮ್ ಘೆತಾ.

ಸಾಮಾನ್ಯ್ ಜಾವ್ನ್, ಪುರುಷ್ ನಿದೆಂತ್ ಆಸ್ತಾನಾ ಶಿಶ್ನ್ ಚಿವ್ರೊನ್ ದೊಡೊನ್ ಮೋವ್ ಆಸ್ತಾ. ಥೊಡೆ ಪಾವ್ವಿಂ ಶಿಶ್ನ್‌ಂತ್ಲ್ಯಾ ಶಿರಾಂನಿ ರಗತ್ ಭರೊನ್, ಸ್ವಾಭಾವಿಕ್ ಕಾರಣಾಂ ವರ್ವಿಂ ತೊ ಫುಲೊನ್ ಘಟ್ ಆನಿ ನೀಟ್ ಜಾತಾ. ಸಕ್ಯೆಲ್ ಬಾಗೊನ್ ಥಂಡ್ ಆಸ್ ಲೊ ತೊ ಉಬೊ ಜಾವ್ನ್ ವಯ್ರ್ ಪಳೆತಾ. (ತಶೆಂ ಜಾಲಾರ್ ಮಾತ್ ಸಂಭೋಗಾ ವೆಳಾರ್ ತಾಕಾ ಸ್ತ್ರೀಯೆಚೆ ಯೋನಿಂತ್ ಪ್ರವೇಶ್ ಜಾಂವ್ಕ್ ಸಾಧ್ಯ್) ತಶೆಂ ಜಾತಾನಾ, ಚಡಾವತ್ ಸಂದರ್ಭಾಂನಿ ನಿದೆಂತ್, ಲೈಂಗಿಕ್ ವಿಷಯಾಂಚಿ ಸ್ವಪ್ನಾಂ ಪಡ್ತಾತ್. (ನಿದಾನಾತ್ ಲ್ಲ್ಯಾ ವೆಳಾರ್ಯೊ, ಹೆರ್ ಕಾಮಾಂಚೆರ್ ಆಸ್ತಾನಾ- ಖೆಲ್ತಾನಾ, ಧಾಂವ್ತಾನಾ, ಹಾಲೊನ್ ವ ಘಸ್ಲೊನ್- ಶಿಶ್ನ್ ನೀಟ್ ಜಾಂವ್ಚೊ ಆಸಾ. ತಶೆಂಚ್ ಸುಂದರ್ ಸ್ತ್ರೀಯಾಂಚಿಂ ವ ಚಲಿಯಾಂಚಿಂ ವಿಣ್ಣಿಂ ಪಿಂತುರಾಂ ಪಳೆತಾನಾ ವ ಲೈಂಗಿಕ್ ಸಾಹಿತ್ ವಾಚ್ತಾನಾಯೊ ಶಿಶ್ನ್ ನೀಟ್ ಜಾವ್ನೈತ್).

ಅಶೆಂ ಶಿಶ್ನ್ ನೀಟ್ ಜಾಲ್ಲಿ ಆನಿ ಚಿಂತ್ನಾಂ ಉದ್ರಿಕ್ತ ಜಾಲ್ಲಿ ಪರಿಸ್ಥಿತಿ ಚಡ್ ಜಾತಾಂ ಜಾತಾಂ ಶಿಶ್ನ್‌ಂತ್ಲ್ಯಾನ್ ಏಕ್ ಕುಲೆರ್‌ಭರ್ ಧಾತು (ವೀರ್ಯ್) ಭಾಯ್ರ್ ಉಸಾಲ್ತಾ. (ಹೊ ಧಾತು ರಸ್, ದೂಧಾಕ್ ತಾಂತ್ಯಾಚೊ ಇಲ್ಲೊ ಧವೊ ಬೋಳ್ ಭರ್ತಿಲ್ಲೆಬರಿ ವ ವೋಡಾಚಾ ದಾಟ್ ದೀಕಾಬರಿ ಆಸಾ). ತೊ ಭಾಯ್ರ್ ಉಸಲ್ತಾನಾ ದೈಹಿಕ್ ಆನಿ ಮಾನಸಿಕ್ ಸಂತೊಸ್ ಭೊಗ್ತಾ- ತಿಚ್ ಸಂಭೋಗಾಚಿ ಪರಮ್ ಘಡಿ.

ತಶೆಂ ಏಕ್ ಪಾವ್ವಿಂಚಾ ಸ್ವಲನಾಂತ್ ಭಾಯ್, ವ್ಹಾಳ್‌ಲ್ಲ್ಯಾ ವೀರ್ಯಾಂತ್ 6 ಕೊರೊಡಾಂ ಥಾವ್ನ್ 18 ಕೊರೊಡ್ ಪರ್ಯಾಂತ್ ವೀರ್ಯಾಣು ಆಸ್ತಾತ್ ಆನಿ ತಾಂತ್ಲ್ಯಾ ಹರ್ಯೆಕಾಕ್‌ಯೊ ಏಕ್ ನವೊ ಜೀವ್ ಉತ್ಪನ್ನ್ ಕರ್ಚಿ ಸಕತ್ ಆಸಾ! ತಾಂತ್ಲೊ ಫಕತ್ ಏಕ್ ಸ್ತ್ರೀಯೆಚಾ ತಾಂತಿಯಾಕ್ ಭೆಟ್ಲ್ಯಾರ್ ಗರ್ಭ್ ಧರ್ತಾ ಹೆರ್ ಸರ್ವ್ ಮೊರ್ತಾತ್.

ಸುವಿಲ್ಯಾ ವರ್ಸಾಂನಿ, ಚಡುಣೆಂ 17-18 ವರ್ಸಾಂ ಪರ್ಯಾಂತ್ ಹಿಂ ವೀರ್ಯ್ ಸ್ವಲನಾಂ (ರಾತ್ಚೆಂ ಸ್ವಪ್ನಾಂತ್ ವೀರ್ಯ್ ವೆಚೆಂ) ಅಪ್ರೂವ್ ಆಸ್ತಾತ್. ಉಪ್ರಾಂತ್, ಸಾರ್ಕೆಂ ವಾಡ್‌ಲ್ಲ್ಯಾ ದಾದ್ಲ್ಯಾಂಕ್ ಹಪ್ಪಾಂತ್ ಏಕ್, ದೋನ್ ವ ಚಡ್ ಪಾವ್ವಿಂಯೊ- ವೆವೆಗ್ಳೆ ಕಾಲೆತಿಚೆರ್ ಹೊಂದ್ಲೊನ್ - ಜಾವ್ನ್ತಾ. ಕಾಜಾರಾ ಉಪ್ರಾಂತ್, ಕ್ರಮ ಪ್ರಕಾರ್ ಸಂಭೋಗಾಚೆ ಜಿಣಿ ಚಾಲು ಜಾತಚ್, ಹಿಂ ಸ್ವಲನಾಂ ಸಹಜ್ ಜಾವ್ನ್ ರಾವ್ತಾತ್.

ಚಡಾವತ್ ಜಾವ್ನ್ ಚೆರ್ಕ್ಯಾ ಭುರ್ಗ್ಯಾಂಕ್, ಆಪ್ಣಾಯಿತ್ಲ್ಯಾಕ್ ಶಿಶ್ನ್ ಚೆರ್ಡುನ್ ವ ಹಾಲವ್ನ್ ವ ಶಿಶ್ನ್ ಭಂವಾರಿಂಚೆಂ ಚಾಮ್ಡೆಂ ಮುಖಾರ್ ಪಾಟೆಂ ಖೆಳವ್ನ್ ವ ಇತರ್ ವಿಧಾನಾಂನಿ ವೀರ್ಯ್ ಹಾಡುನ್ ಸಂಭೋಗಾಚೆ ಪರಮ್ ಘಡಿಯೆಚೊ ಸಂತೊಸ್ ಜೊಡ್ಚೆತ್ ಮ್ಹಣ್ ಆಪ್ಣೆಂಚ್ ಕಳಿತ್ ಜಾತಾ. ಅಸಲೆ ಸವಯೆಕ್ 'ಸ್ವರತಿ' ಮ್ಹಣ್ತಾತ್. ಹಿ ಸವಯ್ ತಾತ್ಕಾಲಿಕ್ ಥೊಡೊ ಸಂತೊಸ್ ದಿತಾ ತರೀ ಭೊಗ್ಲಾಂಕ್ ಪೂರ್ಣ್ ಅನಂದ್ ಹಾಂತುಂ ಮೆಳಾನಾ. ಹಿ ಎಕ್ಸುರಿ ಸವಯ್ ಅತ್ಯಸ್ತಿ ಹಾಡ್ತಾ ಆನಿ ಆಪ್ಣಾ ಥೈಂ ಗೌರವ್ ಉಣೊ ಕರ್ತಾ. ಫಕತ್ ಆಪ್ಲೆ ಎಕ್ಲ್ಯಾಚೆ ಕುಡಿಚೆ ಖುಶಾಲಾಯೆ ಖಾತಿರ್ ಆಧಾರ್ಲೊ ಸ್ವಾರ್ಥ್ ಮಾತ್, ಹೆ ಕರ್ನಿಂತ್ ವ್ಯಕ್ತ್ ಜಾತಾ ಜಾಲ್ಲ್ಯಾನ್ ಸಂಭೋಗಾಚೊ ಆನಿ ಪವಿತ್ರ್ ಮೊಗಾಚೊ ಇರಾದೊ ತಾಚೆ ಥಾವ್ನ್ ಭಾಯ್, ಉರ್ತಾ. ತಶೆಂಚ್ ತಿ ಸವಯ್ ನಾಯ್ ಮ್ಹಳ್ಳೆ ಸಮ್ಜಣೆಚೆ ಲಜೆನ್, ಭಿಯಾನ್ ವ ಕಾಂತವ್ಣೆನ್ ಮಾನಸಿಕ್ ದುಷ್ಟರಿಣಾಮ್ ಜಾವ್ನ್ತಾ.

ದುಸ್ರೆಂ: ತರ್ನಾಟ್ಪಣಾರ್ ಚಡ್ ಸ್ವರತಿ ಆಧಾರುನ್ ಆಸ್ ಲ್ಲ್ಯಾಂಕ್ ಕಾಜಾರಾ ಉಪ್ರಾಂತ್ ಆಪ್ಣಾ ಕಾಜಾರಿ ಸಾಂಗಾತಿಣಿ ವ

ಸಾಂಗಾತ್ಯಾಲಾಗಿಂ ನೀಜ್ ಮೊಗಾಚೊ ಅನಂದ್ ಭೊಗುಂಕ್ ಆನಿ
ಹೊಂದೊಣಿ ಜೊಡುಂಕ್ ಘಳಾಯ್ ವ ಕಷ್ಟ್ ಜಾವ್ನಿತ್. ದೆಕುನ್,
ಜಶೆಂ ಆಮ್ಚಾ ಹರ್ಯೆಕ್ ರಾಟಾವಳಿಂನಿ, ತಶೆಂಚ್ ಆಮ್ಚೆ ಲೈಂಗಿಕ್
ಜಿಣ್ಯೆಂತ್ಯೊ ಶಿಸ್ತ್ ಆನಿ ಸ್ವನಿಯಂತ್ರಣ್ ಅಧಿಕ್ ಗರ್ಜೆಚಿಂ. ಪುಣ್
ತೆ ಸವಯೆ ವರ್ವಿಂ ಕೂಡ್ ಅಸ್ಕತ್ ಜಾತಾ, ದೊಳ್ಳಾಂಚಿ ದೀಷ್ಟ್
ಬಂಧ್ ಪಡ್ತಾ, ಮನಿಸ್ ಪಿಸೊ ಜಾತಾ, ಇತ್ಯಾದಿ ಆದ್ಲ್ಯಾ ಕಾಳಾರ್
ಪಾತ್ಕೆವ್ನ್ ಆಸ್ ಲ್ಲ್ಯಾಂತ್ ಮಾತ್ ಸತ್ ನಾ.

ವೀರ್ಯ ಉತ್ಪನ್ನ ಕರ್ಚಿ ಆನಿ ಸ್ಪಲನಾಚೆ ಪರಮ್ ಘಡಿಯೆಚೊ
ಅನಂದ್ ಭೊಗ್ಚಿ ಸಕತ್ ದಾದ್ಲ್ಯಾಂಕ್ ಉತರ್ ಪ್ರಾಯೆ ಪರ್ಯಾಂತ್
ಆಸ್ತಾ. ದೆಕುನ್ಂಚ್ ಕಿತ್ಲೆ ಶೆ ಜಣ್ ಸಾಟ್ ಸತ್ತರಾಂಚೆರ್ಯೊ ಬಾಪು
ಯ್ ಜಾಂವ್ಚೆ ಪಳೆಂವ್ಕ್ ಮೆಳ್ತಾತ್. ತರ್ಯೊ ಸಾಟ್ ಉತರ್ತಚ್
ಲೈಂಗಿಕ್ ಸಕತ್ ಅಸ್ಕತ್ ಜಾವ್ನ್ ಯೆತಾ ಮ್ಹಳ್ಳೆಂ ನೀಜ್.

2

ಸ್ತ್ರೀಯೆಚೆ ಲೈಂಗಿಕ್ ವಿಸ್ತೆ

ಸ್ತ್ರೀಯೆಚೆ ಕೂಡ್ ಪುರುಷಾಚೆ ಕುಡಿಬರಿ ನಹಿಂ. ತಿಚೆ ಕೋಮಲ್ ಕುಡಿನ್ ದೊಡ್ಡೊ ವಾವ್ರ್ ಕರುಂಕ್ ಆಸಾ. ದಾದ್ಲ್ಯಾಚಾ ಆಂಗಾಂತ್ ಪುರುಷ್ ಕಣ್ ವ ವೀರ್ಯಾಣು ಉತ್ಪನ್ನ್ ಜಾಂವ್ಚೆಬರಿ ಸ್ತ್ರೀಯೆಚೆ ಕುಡಿಂತ್ಯೊ ಸ್ತ್ರೀಕಣ್ ವ ತಾಂತಿಯಾಂ ಉತ್ಪನ್ನ್ ಜಾತಾತ್. ತಾಂತ್ಲೆಂ ಏಕ್ ಪುರುಷಾಚಾ ಧಾತುಂತ್ಲ್ಯಾ ಖಂಚಾಯೊ ಏಕಾ ವೀರ್ಯಾಣುಲಾಗಿಂ ಎಕ್ವಟ್ಟಚ್ ಏಕಾ ಮನ್ಮಾಜೀವಾಚೊ ಉದ್ಭವ್ ಜಾತಾ.

ದುಸ್ರೊ ವಾವ್ರ್, ತಿಚೆಂಚ್ ಸ್ವಂತ್ ದಾಯ್ಜ್. ಎಕ್ವಟೊನ್ ಜೀವಾಳ್ ಜಾಲ್ಲ್ಯಾ ಕೀಟಾಕ್ ಆಪ್ಲೆ ಕುಡಿಭಿತರ್, ಗರ್ಭಾಕೋಶಾಂತ್ಲ್ಯಾ ಮೋವ್ ಹಾಂತುಳ್ಳಾಚೆರ್ ನೋವ್ ಮಹಿನೆ ಪರ್ಯಾಂತ್ ಆಸೊ, ದೀವ್ನ್ ವಾಡಂವ್ಚೆಂ.

ಸ್ತ್ರೀಯೆಚೆ ಲೈಂಗಿಕ್ ವಿಸ್ತೆ ಮ್ಹಳ್ಳಾರ್ ಸಂಭೋಗಾಕ್ ಆನಿ ಪ್ರತ್ಯೇಕ್ ಜಾವ್ನ್ ಭುರ್ಗ್ಯಾಚಾ ಜನನಾಕ್ ಸಂಬಂಧ್ ಜಾಲ್ಲಿಂ ಅವಯವಾಂ. ತಾಂತುಂ ಭಾಯ್ಲಿಂ ಆನಿ ಭಿತರ್ಲಿಂ ಅಶೆಂ ದೋನ್ ಭಾಗ್ ಆಸಾತ್. ಅಶೆಂ ತಿಚಾ ಆಂಗಾರ್ ಭಾಯ್ರ್ ದಿಸ್ಚೆ ಪ್ರಾಸ್ ಮಹತ್ವಾಚೆ

ಲೈಂಗಿಕ್ ವಿಸ್ವೆ ತಿಚೆ ಕುಡಿ ಭಿತರ್ ಆಸಾತ್. ಪಯ್ಲೆಂ ಆಮಿಂ ತಿಚಾ ಭಿತರ್ಲ್ಯಾ ಲೈಂಗಿಕ್ ವಿಸ್ವಾಂ ವಿಷ್ವಾಂತ್ ಸಮ್ಜ್ ವ್ಯಾಂ.


ತಿಚಾ ಪಾಟೆಕಣ್ಯಾಚಾ ಮುಳಾ ಧಾವ್ನ್ ಭೊಂವಾರಿಂ ಹಾಡಾಂಚಿ ಏಕ್ ವೇಟ್ ನ ಬುರುಜ್ ತಶಿ ವ್ಯವಸ್ಥಾ ಆಸಾ. ಧೈಂಚಿಂ ದೋನ್ ಕುಸಿಂಚಿಂ ಕುಟಾಂ ತಿಚೆಂ ಸೆಂಕಾಟ್ ರುಂದಾವ್ನ್, ಮುಖ್ಯಾನ್ ಪೊಟಾ ಸಕ್ಯೆಲ್ ಭೆಟ್ತಾತ್. ತ್ಯಾ ಪಿಂಜ್ರ್ಯಾಂತ್ ತಿಚೊ ಗರ್ಭಾಕೋಶ್ ಆನಿ ಅಂಡಕೋಶ್ (ರೊವೊ) ಆಸಾತ್. (ಚಿತ್ರ ಪಳೆ- ಪಾನ್ 22)

ಪ್ರಾಯೆಕ್ ಆಯಿಲ್ಲೆ ಚಲಿಯೆಚೊ ಗರ್ಭಾಕೋಶ್ ಚಡುಣೆಂ ತೀನ್ ಸಾಡೆತೀನ್ ಇಂಚಾಂ ಲಾಂಬ್ ಆಸೊನ್, ಆಕಾರಾನ್ ಸಾಧಾರ್ಣ್ ಕಾಜುಬರಿ, ಬಳಾಧಿಕ್ ಸ್ನಾಯುಂಚಿ ಪೊಕೊಳ್ ಲಾಂಬ್ಚಿ-ಅಡ್ಕುಳಿ ಪೊತಿಶಿ, ಮುಖಾರ್ ಬಾಗೊನ್ ಆಸಾ. ಗರ್ಭಾಕೋಶಾಚಿ ವೊಣದ್ ವಿವಿಧ್ ಸ್ನಾಯುಂನಿ ತಯಾರ್ ಜಾಲ್ಯಾ. ಸ್ನಾಯುಂಚಿ ಕೊವ್ಳೆ ಬಳಾಧಿಕ್ ಆಸೊನ್ ಗರ್ಜ್ ಪಡ್ತಾನಾ ಮ್ಹಣ್ಣೆ, ಗರ್ಭೆಸ್ತ್ ಕಾಳಾರ್ ಬಾಳ್ಕಿಂ ವಾಡೊನ್ ಯೆತಾನಾ, ಜಾಯ್ತಿತ್ಲೆ ವ್ಹಡ್ ಜಾಂವ್ಕ್ ಸಕ್ತಾತ್. ವಯ್ಲ್ಯಾನ್ ಖಾಲಿ ಆಸ್ಲಿ ವಾಟ್, ಕೋಶಾಕ್ ದೋನ್ಯೊ ಕುಸಿಂನಿ ಲಾಗೊನ್ ಆಸ್ಲೆ ನಳಿಯೆಂತ್ಲ್ಯಾನ್ ಪಾಶಾರ್ ಜಾವ್ನ್ ರೊವ್ಯಾಕ್ ಕುಡ್ಸತಾ. ಹ್ಯಾ ನಳಿಯಾಂಕ್ ಫೆಲೊಪಿಯನ್ ನಳಿಯೋ ಮ್ಹಣ್ತಾತ್. ಅಶೆಂ ಹ್ಯೊ ನಳಿಯೋ ರೊವ್ಯಾ ಧಾವ್ನ್ ಗರ್ಭಾಕೋಶಾಕ್ ಸಂಪರ್ಕ್ ಲಾಭಯ್ತಾತ್.

ಸಾರ್ಕಿ ವಾಡಾವಳ್ ಜಾಲ್ಲೆ ಸ್ತ್ರೀಯೆಚ್ಯೊ ಫೆಲೊಪಿಯನ್ ನಳಿಯೋ ಚಡುಣೆಂ ಚಾರ್ ಇಂಚಾಂ ಲಾಂಬ್ ಆಸ್ತಾತ್. ತಾಂಚೆ ಸಕ್ಯೆಲೆ ವಾಟೆನ್ ಅಂಡಕೋಶ್ (ರೊವೆ) ಆಸಾತ್. ತೆ ಚಟ್ಟಿ ಜಾವ್ನ್ ಚಡುಣೆಂ ದೇಡ್ ಇಂಚ್ ಲಾಂಬ್ ಆನಿ ಅರ್ಧೆಂ ಇಂಚ್ ರೊಂದ್ ದೋನ್ ಬದ್ಮಾಂಚಾ ಆಕಾರಾಬರಿ ಆಸ್ಚೊ ಗ್ರಂಥಿ. ತಾಂತುಂ ಲ್ಹಾನ್ ಲ್ಹಾನ್ ಸಬಾರ್ ಕೋಶ್ ಆಸಾತ್. ಧೈಂಸರ್, ಸಾಸ್ವಾಚಾ ಬಿಯಾಂಬರಿ, ಪಿಕೊಂಕ್ ನಾತ್ಲಿಂ ಹಜಾರೋ ತಾಂತಿಯಾಂ ಆಸಾತ್.

ಗರ್ಭಾಕೋಶಾಚೊ ಭಿತರ್ಲೊ ಜಾಗೊ ತ್ರಿಕೋಣ್ ಆಕಾರಾರ್ ಆಸಾ. ತಾಚಾ ಸಕ್ಯೆಲ್ಯಾ ಪೊಂತಾರ್ ವಾಟ್ ಉಗ್ತಿ ಜಾಂವ್ಚಿ ಗೊಂವ್ಚಿ

ಸ್ತ್ರೀಯೇಚಾ ಭಿತರ್ಯಾ ಲೈಂಗಿಕ್ ವಿಸ್ವಾಂಚಿಂ ಛೇದಕ್ ದೃಶ್ಯ



A, B. ಗರ್ಭಾಕೋಶ್

C. ಗರ್ಭಾಕೋಶಾಚಿ ಸಕ್ಯೆಲ್ ಯೋನಿಂತ್ ಪಾಟ್ ಉಗ್ತಾಂವ್ಚಿ ಗೊಮ್ಮಿ

D. ಯೋನಿ : ಸಂಭೋಗಾ ವೆಳಾರ್ ಶಿಶ್ನ್ ಪ್ರವೇಶ್ ಜಾಂವ್ಚಿ ಆನಿ ಪ್ರಸಾವಾವೆಳಿಂ ಬಾಳ್ಕಿಂ ಭಾಯ್ರ್ ಯೆಂವ್ಚಿ ಪಾಟ್

E. ಫೆಲೊಪಿಯನ್ ನಳಿ

F. ಅಂಡಕೋಶ್ ವ ರೋವೊ

G. ಪಿಕ್‌ಲೈಂ ತಾಂತಿಂ ಅಂಡಕೋಶಾ (ರೋವ್ಯಾ) ಥಾವ್ನ್ ಭಾಯ್ರ್ ಯೇವ್ನ್ ಫೆಲೊ ಪಿಯನ್ ನಳಿಯೆಂತ್ ರಿಗ್ತಾ

H. ಫೆಲೊಪಿಯನ್ ನಳಿಯೆಂತ್ ವೀರ್ಯಾಣುಚಿ ಸೊಧ್ನೆರ್ ಪರ್ಯ್ ಕರ್ಚೆಂ ತಾಂತಿಂ


X. ತಾಂತ್ಯಾಕ್ ವೀರ್ಯಕಣ್ ಲಾಗ್ಚೊ ನಮುನೊ ದಾಕಂವ್ಚೆಂ ಚಿತ್ರ್— ಏಕ್ ಮಾತ್ರ್ ಭಿತರ್ ವೆಚೊನ್ ತಾಂತ್ಯಾಕ್ ಫಲಾಭರಿತ್ ಕರುಂಕ್ ಸಕ್ತಾ

Y. ವೀರ್ಯಕಣ್ ವ್ಹಡ್ ಕರ್ನ್ ದಾಕಯ್ಲಾ.

ಮುಖ್ಯ ಯೋನಿಂತ್ ಒಡ್ವಾತಾ, (ಚಿತ್ರ ಪಳೆ). ಯೋನಿಂತ್ ಸಂಭೋಗಾ ವೆಳಾರ್ ಶಿಶ್ನ್ ಪ್ರವೇಶ್ ಜಾಂವೊ ಆನಿ ತಾಂತ್ಲ್ಯಾನ್ ಬಾಳ್ಕೆಂ ಭುಂಯ್ ಪಡ್ಜೆಂ. ತ್ಯಾ ಉಪ್ರಾಂತ್ ಸ್ತ್ರೀಯೆಚಾ ಭಾಯ್ಲ್ಯಾ ಲೈಂಗಿಕ್ ವಿಸ್ವಾಂಚೊ ವಿವರ್ ಸನ್ಜ್ ವೆತ್.

ಸ್ತ್ರೀ ಉಬಿ ರಾವ್ ಲ್ಹಾ ವೆಳಾರ್, ಭಾಯ್ಲ್ಯಾನ್, ಮುಖಾರ್, ತ್ರಿಕೋಣ್ ಜಾನ್ನ್, ಕೇಸ್ ಚರ್ಲಿಂ ಲ್ಹಾನ್ ಉಶೆಂಶೆಂ ದಿಸ್ತಾ. ಹಾಕಾ ಕೊಂಕ್ಣೆಂತ್ ವಾಪರ್ಚೊ 'ಪುದ್' ಮ್ಹಳ್ಳೊ ಸಬ್ದ ಚಡ್ ಸಾರ್ಕೊ. ಪೊಟಾಚಾ ಸಕ್ಯೆಲ್ಯಾ ಪೊಂತಾರ್, ಪಾಯಾಂಚಾ ಮಧೆಗಾತ್, ಕೆಸಾಂ ಪಂದಾ ಕಸಿ ಖೊಲ್ಯಾಚಾ ಆಕಾರಾರ್ ಆಸ್ಚೆಂ ತೆಂ ಉಶೆಂ ಅರ್ಥಾರ್ ಉಗ್ತೆಂ ಜಾನ್ನ್, ತೆಂ ತೊಂಡ್ ಸಕ್ಯೆಲ್ ಕೊನ್ನೊ ಉತ್ರೊನ್ ಹಾಗ್ಣೆಚಾ ಚಡುಣೆಂ ಎಕಾ ಇಂಚಾ ಆದಿಂ ಪರ್ಯಾಂತ್ ಆಸಾ. ಅಶೆಂ ತಿಂ ನಿಜಾಯ್ಕೊ ಲಾಂಬಾಯೆನ್ ಆಸ್ಚಿಂ ದೋನ್ ಲ್ಹಾನ್ ಉಶಿಂ- (ಮಿರಿಯೋ ವ ಓಂತ್). ತ್ಯಾ ಓಂಠಾಂ ಭಿತರ್ ಲಾಂಬಾಯೆಕ್ ಧಾಕ್ಚೆ ದೋನ್ ಓಂತ್ ಆಸಾತ್, ಜೆ, ಯೋನಿದ್ವಾರ್ ಧಾಂಪ್ತಾತ್. ಭಾಯ್ಲ್ಯಾಂಕ್ 'ವ್ಹಡ್ಲೆ ಓಂತ್' ಆನಿ ಭಿತರ್ಲ್ಯಾಂಕ್ 'ಧಾಕ್ಚೆ ಓಂತ್' ಮ್ಹಣ್ತಾತ್. ಭಾಯ್ಲ್ಯಾ ಓಂಠಾಂ ವೈಲ್ಯಾ ಜಾಗ್ಯಾರ್ ನವತರುಣಾಯ್ ಯೆತಾನಾ ಸಾಧಾರ್ಣ್ ಜಾನ್ನ್ ಗಣ್ಣ, ಮಟ್ಟಿ ಆನಿ ಕೊಂಗ್ರಿ ಕೇಸ್ ವಾಡ್ತಾತ್. ಹಾಂಕಾಂಯೊ ಲೈಂಗಿಕ್ ಮಹತ್ವ್ ಆಸಾ.

ಸ್ತ್ರೀಯೆಚೆ ಭಾಯ್ಲೆ ಲೈಂಗಿಕ್ ವಿಸ್ವೆ: ಪುದ್ ವ ಯೋನಿ ಪರಿಸರ್




1. ಫಡಾ
2. ಚಂದ್ರನಾಡ್
3. ಮೂತಾದ್ವಾರ್
4. ಯೋನಿದ್ವಾರ್
5. ಧಾಕ್ಚೆ ಓಂತ್
6. ವ್ಹಡ್ಲೆ ಓಂತ್
7. ಹಾಗ್ಣಿ.

ವೃದ್ಧಾ ಓಂಠಾಂ ಭಿತರ್ ಲಾಂಬಾಯೆಕ್ ಧಾಕ್ಚೆ ಓಂಠ್ ಆಸಾತ್ ಮ್ಹಣ್ ಸಾಂಗ್ಲಾಂ. ತ್ಯಾ ಧಾಕ್ಚ್ಯಾ ಓಂಠಾಂಚಾ ವೈಲ್ಯಾ ಸಂಗಮಾರ್ ಲ್ಹಾನ್ ಖಾಜ್ರಾಚೆ ಬಿಯೆಬರಿ ಏಕ್ ಬೋವ್ ಕೋಮಲ್ ಆಂಕ್ರಿಶಿ ಆಸಾ. ತಿಕಾ ಚಂದ್ರಾನಾಡ್ ಮ್ಹಣ್ತಾತ್. ತಾಂತುಂ ರಗ್ತಾ ಸಂಚಾರ್, ಆನಿ ಉದ್ರೇಕ್ ಸ್ಥಿತಿರ್ ದಾದ್ಲ್ಯಾ ಶಿಶ್ನಾಬರಿ ನೀಟ್ ಜಾಂವ್ಕ್ ಸಕ್ಚ್ಯಾ ಸೂಕ್ಕ್ಯಾ ಶಿರಾಂಚಿಂ ಮೂಳಾಂ ಆಸಾತ್. (ಹಿ ನೀಟಾಯ್ ದಾದ್ಲ್ಯಾ ಶಿಶ್ನಾಬರಿ ತಿತ್ಲ್ಯಾ ಪ್ರಮುಖ್ ಧರಾನ್ ಮಾತ್, ಜಾಯ್ನಾ) ಲೈಂಗಿಕ್ ವಿಜ್ಞಾನಾಂತ್ ಆನಿ ಸ್ತ್ರೀಯೆಚಾ ಲೈಂಗಿಕ್ ಜೀವನಾಂತ್ ತಾಕಾ ಪ್ರಮುಖ್ ಸ್ಥಾನ್ ಆನಿ ಪಾತ್, ಆಸಾ.

ಚಂದ್ರಾನಾಡಿಚಾ ಚಿಕೆ ಸಕೈಲ್ ಮೂತಾದ್ವಾರ್ ಆನಿ ಥೈಂ ಥಾವ್ನ್ ಏಕ್ ದೇಡ್ ಇಂಚಾಂಯಿತ್ಲ್ಯಾಕ್ — ಮ್ಹಣ್ಜೆ ಮೂತಾದ್ವಾರಾ ಚಾ ಆನಿ ಹಾಗ್ಣೆಚಾ ಮಧೆಗಾತ್ ಯೋನಿದ್ವಾರ್ ಆಸಾ.

ಸ್ತ್ರೀಯೆಚಾ ಲೈಂಗಿಕ್ ವಿಸ್ವಾಂಚೆಂ ಭೇದಕ್ ದೃಶ್ಯ



1. ಫೆಲೊಪಿಯನ್ ನಳಿ
2. ಗರ್ಭಾಕೋಶ್
4. ಮೂತಾದ್ವಾರ್
5. ಯೋನಿದ್ವಾರ್
6. ಹಾಗ್ಣಿ.

ಸ್ತ್ರೀಯೆಚಾ ಮೂತಾದ್ವಾರಾಕ್ ಆನಿ ತಾಚೆ ಸಕೈಲ್ ಆಸ್ಚ್ಯಾ ಯೋನಿದ್ವಾರಾಕ್ ಕಸಲೊಚ್ ಸಂಬಂಧ್ ನಾ. (ಚಿತ್ರ್ ಪಳೆ) ತಿಂ ವೆವೆಗ್ಳಿಂಚ್ ಆಸೊನ್ ತಾಂಚಿಂ ಕಾಮಾಂಯೊ ವೆಗ್ಳಿಂಚ್ ಆಸಾತ್.

ಪುರುಷಾಚೆಂ ಮೂತ್ ಆನಿ ತಾಚೆಂ ವೀರ್ಯ್ ಭಾಯ್ರ್ ವೆಚಿ ವಾಟ್ —
 ಶಿಶ್ನಾಚಾ ಮಧ್ಲ್ಯಾ ನಳಾಂತ್ಲ್ಯಾನ್ — ಏಕ್ ಚ್ ಜಾವ್ನಾಸಾ. ಪುಣ್
 ತಿಂ ದೋನ್ಯೊ (ಮೂತ್ ಆನಿ ಧಾತು) ಏಕ್ ಚ್ ಪಾವ್ಪಿಂ ಭಾಯ್ರ್
 ವ್ಹಾಳಾನಾಂತ್. ವ್ಹಾಳ್ತೆತ್ ಜಾಲ್ಯಾರ್ ತೊ ಏಕ್ ದೋಷ್ ಮ್ಹಣ್ತೆತ್.
 ಶಿಶ್ನ್ ಉದ್ರಿಕ್ತ್ ಜಾವ್ನ್ ವೀರ್ಯಾರೆಸ್ ಭಾಯ್ರ್ ಯೇಂವ್ಕ್ ಆಯ್ತೊ
 ಜಾತಾನಾ, ಸ್ವಾಭಾವಿಕ್ ಜಾವ್ನ್ ಮೂತಾಚೊ ಕೋಶ್ ಆಪ್ಲೊಚ್
 ಬಂಧ್ ರಾವ್ತಾ.

ಸ್ತ್ರೀಯೆಚಾ ಯೋನಿ (ಪ್ರವೇಶ್) ದ್ವಾರಾ ಥಾವ್ನ್ ಗರ್ಭಾಚಿ
 ಗೊಮ್ಮಿ ಪರ್ಯಾಂತ್ ಆಸ್ಚಿ ವಾಟ್ ಚ್ ಯೋನಿ. ಹಿ ಚಡುಣೆಂ ಚಾರ್
 ಥಾವ್ನ್ ಸ ಇಂಚಾಂ ತಿಲ್ಲಿ ಲಾಂಬ್ ಆಸಾ. ಹಿ ಗೂಂಡಾಯ್ ಆನಿ
 ರೂಂದಾಯ್ ವಿವಿಧ್ ಸ್ತ್ರೀಯಾಂಚೆ ಕಾಲೆತಿಚೆರ್ ಹೊಂದ್ಲೊನ್ ಆಸಾ.
 ಯೋನಿಚಿ ಭಿತರ್ಲಿ ಕೂಸ್ ಕೋಮಲ್ ಚಾವ್ನ್ಯಾಚಾ ಮಿರಿಯಾಂ ಮಿರಿ
 ಯಾಂನಿ ಘಟ್ ಆಸಾ ತರ್ಯೊ ಸಂಭೋಗಾ ವೆಳಾರ್ ಶಿಶ್ನ್ ಪ್ರವೇಶ್
 ಜಾಂವ್ಕ್ ಆನಿ ಪ್ರಸವಾ ವೆಳಾರ್ ಬಾಳ್ಕಾಕ್ ಭಾಯ್ರ್ ಹಾಡುಂಕ್
 ತ್ಯೊ ಮಿರಿಯೋ ಫುಲೊನ್ ಜಾಯ್ ಪುರ್ತಿ ವಾಟ್ ಜಾತಾ.

ಆಂಕ್ವಾರ್ ಚಲಿಯಾಂ ಧೈಂ ಆನಿ ಕಾಜಾರ್ ಜಾಯ್ನಾತ್ ಲ್ಲ್ಯಾ
 ಸ್ತ್ರೀಯಾಂಚಾ ಯೋನಿದ್ವಾರಾರ್, ಚಡುಣೆಂ ಅರ್ಧ್ಯಾ ಇಂಚಾ ತಿಲ್ಲಿ
 ವಾಟ್ ಉಗ್ತಿ ಸೊಡುನ್, ಸಿಯಾವಾ ಸರ್ಲಾ ಸಾಕೊ ಪಾತಳ್ ಅರ್ಧ್ಯಾ
 ಚಂದ್ರಾ ಸಾರ್ಕೆ ಆಕ್ಮತಿಚೊ ಏಕ್ ಪಡ್ಲೊ ಆಡ್ ಆಸಾ. ತಾಕಾ ಯೋನಿ
 ಪಾಕ್ಳಿ (ಆಂಕ್ವಾರ್ಪಣಾಚೆಂ ಫುಲ್) ಮ್ಹಣ್ತಾತ್. ಪಡ್ಲೊ ಪೂರ್ಣ್
 ಧಾಂಪೊನ್ ತಾಕಾ ಥೊಡೆ ಬಾರೀಕ್ ರಂಧ್ರ್ ಆಸ್ಚಿ ಯೋನಿಪಾಕ್ಳಿಯೊ
 ಥೊಡ್ಯಾಂ ಧೈಂ ಪಳೆಂವ್ಕ್ ಮೆಳ್ತಾ. ತಿ ಯೋನಿಚಾ ಬಾಗ್ಲಾರ್ ರಾಕ್ವಲ್ಯಾ
 ಬರಿ ಆಸೊನ್, ಸ್ತ್ರೀಯಾಂಚೊ ಮಾಸಿಕ್ ಸ್ರಾವ್ ವಿಸರ್ಜಿತ್ ಕರುಂಕ್
 ಮಾತ್ ಇಡೆಂ ದಿತಾ ಶಿನಾಯ್, ಶಿಶ್ನ್ ಪ್ರವೇಶ್ ಜಾಂವ್ಕ್ ತೆಂ ಇಡೆಂ
 ಪಾವಾನಾ. ಪುಣ್ ತ್ಯಾ 'ಆಂಕ್ವಾರ್ಪಣಾಚಾ ಫುಲ್' ವಿಷ್ಯಾಂತ್ ಚೂಕ್
 ಸಮ್ಜಣಿ ಆಸಾ. ತಿ ಆಜ್ ಕಾಲ್ಚಾ ಶಿಕ್ಪಿ ಸಂಸಾರಾಂತ್ ಕೊಣ್ಣೆಯೊ
 ಪಾತ್ಯೆನಾಂತ್. ಯೋನಿಪಾಕ್ಳಿ ನಾತ್ಲ್ಯಾರ್ ತಸಲಿ ವ್ಹೊ ಕಾಲ್ ಆಂಕ್ವಾರ್
 ನಹಿಂ ಮ್ಹಣ್ ದುಬಾಂವ್ಚೆಂ ಪಿಶೆಪಣ್. ಸಬಾರ್ ನಿತಳ್ ಆಂಕ್ವಾರ್

ಚಲಿಯಾಂನಿ ಕಾಜಾರ್ ಜಾಂವ್ಚೆ ಆದಿಂಚ್ — ಬಿಳಾಂನಿ, ಸೈಕಲ್ ಸವಾರೆ ವರ್ವಿಂ, ಶಿವ್ಣೆ ಚಿಂ ಮೆಶಿನ್ ಗುಡ್ಡಾವ್ನ್, ಉದ್ಯಾಂತ್ ಉಪ್ಯಾವ್ನ್, ವ ಮಾಸಿಕ್ ಸ್ರಾವಾ ವೆಳಾರ್ ಭಿತರ್ಲ್ಯಾನ್ ನ್ಹೆಸ್ತಾ ಆಧುನಿಕ್ ಕ್ರಮಾಂ ವರ್ವಿಂ ಪಡ್ಲೊ ಪಿಂಜುನ್ ಸೊಡ್ಲಾ ಆಸ್ಯೆತ್ ವ ತೊ ಸದಿಳ್ ಜಾಲಾ ಜಾವ್ಣೆತ್ ವ ದೆಗೆಕ್ ಸರ್ಕೆತ್. ಥೊಡ್ಯಾ ಚಲಿಯಾಂ ಥೈಂ ತೊ ಪಡ್ಲೊಚ್ ಆಸಾನಾ. ಥೊಡ್ಯಾಂನಿ ತೊ ಸ್ವರತಿ ವರ್ವಿಂ ಹೊಗ್ಡಾರ್ಯಾ ಆಸ್ಯೆತ್. ಆನಿ ಥೊಡ್ಯಾಂ ಥೈಂ ಯೋನಿದ್ವಾರಾಂತ್ ಇಡೆಂಚ್ ಸೊಡಿನಾ ಸ್ತಾನಾ ಪೂರ್ಣ್ ಧಾಂಪೊನ್ ಆಸ್ತಾ. ಅಸಲೆ ಸ್ಥಿತಿಂತ್ ಶಸ್ತ್ರ ಚಿಕಿತ್ಸಾ ಕರುನ್ ಯೋನಿದ್ವಾರ್ ಉಗ್ತೆಂ ಕರುಂಕ್ ಪಡ್ತಾ. ನಾ ತರ್ ನವ ತರುಣಾಯೆರ್ ಮಾಸಿಕ್ ಸ್ರಾವ್ ಆರಂಭ್ ಜಾತಾನಾ ಸ್ರಾವ್ ದ್ವಾರಾ ರ್ ಜಮೊ ಜಾವ್ನ್ ಕ್ರಿಮಿ ಸಂಪರ್ಕಾಕ್ ಕಾರಣ್ ಜಾತಾ.

ಆತಾಂ ಏಕ್ ಚಲಿ ನವತರುಣಾಯೆಕ್ ಯೆತಾನಾ ಕಿತೆಂ ಜಾತಾ ಮ್ಹಣ್ ಪಳೆವ್ಯಾಂ. ಚೆರ್ಕ್ಯಾ ಭುರ್ಗ್ಯಾಬರಿ ತಿಚೆ ಕುಡಿ ಭಿತರ್ಯೊ ಜಾಯ್ತಿಂ ಬದ್ಲಾಪಾಂ ಜಾತಾತ್ ಆನಿ ನವಿ ಸಮ್ಜಣಿ ಯೇಂವ್ಕ್ ಲಾಗ್ತಾ.

ಪೈಲಿಂ, ತಿಚೆ ಕುಡ್ಲಿಂತ್ಲೊ ವಿವಿಧ್ ಗ್ರಂಥಿ ನವಿಂ ಹೋರ್ಮೊನ್ ಉತ್ಪನ್ನ ಕರುಂಕ್ ಲಾಗ್ತಾತ್. ಹೆಂ ಚಡುಣೆಂ 10-13 ವರ್ಸಾಂಚೆರ್ ಸುರು ಜಾತಾ. ಥೊಡ್ಯಾಂಕ್ ತ್ಯಾ ಆದಿಂ ವ ತಡವ್ ಕರುನ್ಯೊ ಆರಂಭ್ ಜಾವ್ಣೆತ್. ತ್ಯಾ ವೆಳಾರ್ ಜಾಂವ್ಚಿ, ಭಿತರ್ಲ್ಯಾ ಲೈಂಗಿಕ್ ವಿಸ್ವಾಂಚಿ ವಾಡಾವಳ್ ಚಲಿಯೆಕ್ ಕಳಿತ್ ಜಾಯ್ನಾ. ಪುಣ್ ಇತರ್ ಭಾಯ್ಲ್ಯಾ ನವ್ಯಾ ಲಕ್ಷಣಾಂಚೆರ್ ತಿಚೆ ನದರ್ ಪಡ್ತಾ. ತಿಚಾ ಆಂಗಾರ್ ತೆದೊಳ್ ನಾತ್ ಲ್ಲೆಕಡೆಂ — ಕಾಖೆಂತ್, ಸಾಯಾಂಚಾ ಸಂಧಾಂ ವೈರ್ ಪೊಟಾಚಾ ಮುಳಾಂತ್ ಯೋನಿ ಪರಿಸರಾಚೆರ್ ಕೇಸ್ ಉದೆವ್ನ್ ಗಣ್ಣ್ ಜಾವ್ನ್ ಯೆತಾತ್. ತಿಚಾ ವಿಸ್ವಾಂನಿ ಮಾಸ್ ಭರೊನ್ ವಾಡ್ಕುಳಾ ಯ್ ಯೆತಾ. ತಿಚೆಂ ಪೆಂಕಾಟ್ (ಕುಟಾಂ ಆನಿ ಕುಲೆ) ರೊಂದ್ ಜಾವ್ನ್ ತಿಚ್ಯೊ ಜಾಂಗೋ ಜಡ್ ಜಾತಾತ್. ಪ್ರತ್ಯೇಕ್ ಜಾವ್ನ್ ತಿಚೆಂ ಹರ್ಥೆಂ ಪುಲ್ತಾ. ತೆದೊಳ್ ಪರ್ಯಾಂತ್ ಚೆರ್ಕ್ಯಾ ಭುರ್ಗ್ಯಾಬರಿ ಸಮತಟ್ಟ್ ಅಸ್ಲಾಲ್ಯಾ ತ್ಯಾ ಜಾಗ್ಯಾರ್ ತಿಚೆಂ ಸ್ತನಾಂ ಉಬಾರ್ ಜಾವ್ನ್ ಭರೊನ್ ವಾಡ್ಕುಳಿಂ ಜಾವ್ನ್ ಯೆತಾತ್. ತಿಚ್ಯೊ ಚಿಂವೋ ವ್ಹಡ್ ಜಾತಾತ್

ಆನಿ ತಾಂಚಾ ಮುಳಾಂ ಭೊಂವಾರಿಂ ಆಕರ್ಷಕ್ ತಾಂಬ್ಸಣ್-ಕಾಳ್ಜಾಣ್ ಭರ್ಸಾಲ್ಲೊ ವರ್ಣ್ ಸ್ಪಷ್ಟ್ ಜಾತಾ.

ಲ್ಹಾನ್ ವ ಸಾರ್ಕಿಂ ವಾಡಾನಾತ್ ಲ್ಹಾನ್ ಸ್ತನಾಂ ವಿಷ್ಯಾಂತ್ ಅನಾವಶ್ ವಿರಾರ್ ಜಾಯ್ನಾಯೆ. ಬರಿ ಭಲಾಯ್ಕಿ ಆಸ್‌ಲ್ಲಿ ಯುವತಿಚಿಂ ಸ್ತನಾಂ ತಿಚೆ ಕುಡಿಚೆ ಕಾಲೆತಿಕ್ ಹೊಂದೊನ್ ಸಾರ್ಕಿಂ ಆಸ್ತಾತ್. ಇಸ್ತಿಹಾರಾಂತ್ಲಿಂ ಚಿತ್ರಾಂ ಪಳೆವ್ನ್ ತಸಲಿಚ್ ವಾಡಾವಳ್ ಆಪ್ಣಾ ಧೈಯೊ ಆಶೆಂವ್ಚೆಂ ಪಿಶೆಪಣ್. ಕಾಜಾರಾ ಆದಿಂ ಲ್ಹಾನ್ ಆಸ್‌ಲ್ಲಿಂ ಸ್ತನಾಂ ಕಾಜಾರಾ ಉಪ್ರಾಂತ್, ಪ್ರತ್ಯೇಕ್ ಜಾವ್ನ್ ಪ್ರಸೂತ್ಪಣ್ ಲಾಗಿಂ ಯೆತಾನಾ, ಆಪ್ತಿಂಚ್ ಭರೊನ್ ಪುಡ್ಪುಡಿತ್ ಜಾತಾತ್. ಚಿಕೆ ಅಸ್ಕತ್ ವ ಪಾತಳ್ ಜೀವಾಚ್ಯಾಂನಿ ಜೀವ್ ಪುಷ್ಟಿ ಕರ್ಚೊ ಆಹಾರ್ ಘೆತ್ಲ್ಯಾರ್ ಜೀವಾಸಂಗಿಂ ಸ್ತನಾಂಯೊ ಸ್ವಾಭಾವಿಕ್ ಜಾವ್ನ್ ಭರ್ತಾತ್. ಸಾಧ್ಯ್ ಆಸ್ಲ್ಯಾರ್ ಶಾರೀರಿಕ್ ವ್ಯಾಯಾಮ್— ಪ್ರತ್ಯೇಕ್ ಜಾವ್ನ್ ಹರ್ಧ್ಯಾಚೆ ಸ್ನಾಯು ದೃಢ್ ಕರ್ಚೆಂ ವ್ಯಾಯಾಮ್ ಕ್ರಮಪ್ರಕಾರ್ ಕೆಲ್ಯಾರ್ ಪ್ರಯೋಜನ್ ಆಸಾ.

ವೈರ್ ಸಾಂಗ್‌ಲ್ಲಿ ವಾಡಾವಳ್ ಆನಿ ಸುಧ್ರಾಪ್ ಜಾತಚ್ ಚಲಿ ಆಸ್‌ಲ್ಲಿ ಪ್ರಾಯ್ ಭರೊನ್ ಸ್ತ್ರೀ ಜಾಲಾ, ಆನಿ ಪ್ರಕೃತಿಚಾ ನಿಯಮಾ ಪ್ರಕಾರ್ ಆಪ್ಲಿ ಜವಾಬ್ದಾರಿ ವಹಿಸುಂಕ್ ಆಯ್ತಿ ಜಾಲಾ ಮ್ಹಣ್ ಸಮಾಜಾಂವ್. ತಿ ಪವಿತ್ರ ಜವಾಬ್ದಾರಿ ಜಾವ್ನಾಸಾ ಆನಯ್ಪಣಾಚಿ. ತೆ ಜವಾಬ್ದಾರೆಂತ್, ದೆವಾಚಾ ಆನಿ ಮನ್ಶಾಚಾ ಕಾಯ್ದಾ ಪ್ರಕಾರ್, ಮೋಗ್ ದೀವ್ನ್, ಘೆವ್ನ್ ಆನಿ ಅನ್ಭವುನ್ ಎಕಾ ಮನ್ಶಾ ಜಿವಾಕ್ ರಚುನ್, ವ್ಹಾವ್ನ್, ಜಲ್ಮ್ ದೀವ್ನ್, ಪಾನೊ ದೀವ್ನ್ ಪೊಸುನ್, ರಚ್ನಾರಾಕ್ ಮಹಿಮಾ ದಿಂವ್ಚಿ. ತಶೆಂ ಆಸ್ತಾಂ, ತ್ಯಾ ಖಾತಿರ್ ತಯಾರಾಯ್ ಜಾವ್ನ್ ಮ್ಹಳ್ಳೆಬರಿ ತಿಚೆ ಧೈಂ ಆನ್ಯೇಕ್ ಸುಧ್ರಾಪ್ ಜಾತಾ— ಮಾಸಿಕ್ ಸ್ರಾವಾಚಾ ಯೆಣ್ಯಾನ್ ತಿ 'ಋತುಮತಿ' ಜಾತಾ.

3

ಮೂಸಿಕ್ ಸ್ಪ್ರಾವ್

ಹೊ ಸುರು ಜಾಂವೊ ಎಕೆ ಚಲಿಯೆಚೆ ಜಿಣ್ಯೆಂತ್ ಏಕ್ ವಿಶಿಷ್ಟ್ ಘಟನ್. ತ್ಯಾ ವಿಷ್ಯಾಂತ್ ಮೊಗಾಚಾ ಆವಯಾಂನಿ, ವ್ಹಡಿಲಾಂನಿ ವ ಶಿಕ್ಷಕಾಂನಿ ಭುರ್ಗ್ಯಾಂಕ್ ಫಾವೊ ತ್ಯಾ ವೆಳಾರ್ ಪೈಲಿಚ್ ಸಮ್ಜಣಿ ದೀವ್ನ್ ದೊವ್ ರ್ಲ್ಯಾರ್ ಬೊರೆಂ. ನಾ ತರ್, ಭುರ್ಗ್ಯಾಂಚೆ ತರ್ನೆ ಮತಿಚೆರ್, ಭಿಯಾನ್, ನೆಣಾರ್ಪಣಾನ್ ವ ಕಾಂತಾಳ್ಕಾನ್ ವಾಯ್ ಪರಿಣಾಮ್ ಜಾವ್ಚೆತ್.

ಮೂಸಿಕ್ ಸ್ಪ್ರಾವ್ ಮ್ಹಣ್ಣೆ ಕಿತಿಂ ?

ಚಲಿಯೆಚಾ ಜೀವನಾಂತ್ ಚಡುಣೆಂ ಬಾರಾ ಥಾವ್ನ್ ಪಂದ್ರಾ ವರ್ಸಾಂ ಭಿತರ್ ಹೆಂ ಘಟನ್ ಪ್ರಾರಂಭ್ ಜಾತಾ. ತ್ಯಾ ವೆಳಾರ್, ಹರ್ಯೆಕಾ ಮಹಿನ್ಯಾಂತ್ ಚಾರ್ ಪಾಂಚ್ ದೀಸ್ ಪರ್ಯಾಂತ್ ತಿಚಾ ಲೋನಿಧ್ವಾರಾಂತ್ಲ್ಯಾನ್ ರೆಗತ್ ಭರ್ಸಾಲ್ಲೆಂ ದ್ರವ್ (ತೆಂ ಸಗ್ಳೆಂ ರೆಗತ್ ಚ್ ನಹಿಂ) ಭಾಯ್ರ್ ಯೆತಾ. ಕಾಲೆತಿ ಪರ್ಮಾಣೆಂ ಆನಿ ಹೆರ್ ಕಾರಣಾಂನಿ ದೀಸ್ ಚಡುಣೆಂ ಜಾವ್ಚೆತ್, ಆನಿ ಭಾಯ್ರ್ ವ್ಹಾಳ್ಚೆಂ ದ್ರವ್ ಘೊಡಿಂ ಕುಲೆರಾಂಭರ್ ವ ಚಡುಣೆಂಯೊ ಜಾವ್ಚೆತ್. ಹ್ಯಾ ಘಟನಾಕ್ ಮೂಸಿಕ್ ಸ್ಪ್ರಾವ್ ಮ್ಹಣ್ತಾತ್.

ನೂಸಿಕ್ ಸ್ರಾವಾಂತ್ ಭಾಯ್ ವೆಚಿಂ ವೀಕ್ ನಹಿಂ, ಪಾಡ್ ರಗತ್ ಯೊ ನಹಿಂ ಮ್ಹಳ್ಳೆಂ ಜಾಣಾಂ ಜಾಯ್ಜಾ ಯ್. ತ್ಯಾ ವಿಷ್ಣಾಂತ್ ಕಾಂತಾಳೊ ಪಾವೊಂಕ್ ಅವ್ಕಾಸ್ ಚ್ ನಾ.

ಚಲಿಯೆಚಾ ಆಂಗಾಂತ್ಲೊ ಗ್ರಂಥಿ 'ಹೋಮೊನ್' ಉತ್ಪನ್ನ ಕರುಂಕ್ ಸುರು ಕರ್ತಾನಾ, ಅಂಡಕೋಶಾಂತ್ ವ ರೊವ್ಯಾಂತ್ ಆಸ್ಚಿಂ ತಾಂತ್ಯಾಂ ಎಎಕ್ ಚ್ ಪಿಕೊಂಕ್ ಸುರು ಜಾತಾತ್. ಸಾಮಾನ್ಯ ಜಾವ್ನ್ ಮಹಿನ್ಯಾಕ್ ಏಕ್ ತಾಂತಿಂ ಪಿಕ್ತಾ. ತಶೆಂ ಜಾತಚ್ ತೆಂ ಆಪ್ಲ್ಯಾ ರೊವ್ಯಾಂತ್ಲೆಂ ವ ಲ್ಹಾನ್ ಚೀಲಾಂತ್ಲೆಂ ಭಾಯ್ ಪಡೊನ್ ಫೆಲೊಪಿಯನ್ ನಳಿಯೆಚಾ ಪ್ರೊಂತಾರ್ ಶೆಳ್ಕಾಬರಿ ಏಕ್ ಲ್ಹಾನ್ ಹಾತಾ ಬರಿ ಆಸ್ಚಿ ವ್ಯವಸ್ಥಾ ತ್ಯಾ ತಾಂತಿಯಾಕ್ ವೋಡ್ನ್ ಘೆತಾ ಆನಿ ನಳಿಯೆಂ ತ್ಲಾನ್ ತಾಚೆಂ ಪರ್ಯ್ ಸುರು ಜಾತಾ. (ಚಿತ್ರ್ ಪಳೆ-ಪಾನ್ 38)

ಫೆಲೊಪಿಯನ್ ನಳಿಯೆಂತ್ಲಾನ್ ತಾಂತಿಂ ಗರ್ಭಾ ತೆವ್ಪಿನ್ ಆಪ್ಲೆಂ ಪರ್ಯ್ ಕರಿತ್ ಆಸ್ತಾನಾ ಪುರುಷಾಚಾ ವೀರ್ಯಕಣಾ ಲಾಗಿಂ ಮೆಳೊನ್ ಈಟಾಳ್ ಜಾವ್ನ್ ಗರ್ಭಾ ಸಂಭವುಂಕ್ ತೆಂ ಯೆತೆಲೆಂ ಮ್ಹಣ್ ಭರ್ವಶಾನ್ ತಾಕಾ ಸ್ವಾಗತ್ ಕರುಂಕ್ ಗರ್ಭಾಕೋಶ್ ಆತಾಂ ತಯಾರಾಯ್ ಕರ್ತಾ. ತಾಚಿ ಭಿತರ್ಲಿ ಕೂಸ್ ಹಾಂತುಳ್ಳಾಬರಿ ದಾಟ್ ಜಾತಾ. ಧೈಂಸರ್ ಚಡ್ ರಗತ್ ಆನಿ ಇತರ್ ಪೌಷ್ಟಿಕಾಂಶ್ ಭರ್ತಾತ್. ತಾಂತಿಯಾಕಣ್ ಈಟಾಳ್ ಜಾಲ್ಯಾರ್ ತೊ ಯೇವ್ನ್ ಗರ್ಭಾಕೋಶಾಂ ತ್ಲಾ ತ್ಯಾ ಭಿಭಾಣ್ಯಾಚೆರ್ ಸುಶೆಗ್ ಘೆತಾ. ತಶೆಂ ಘಡ್ಲ್ಯಾರ್ (ಗರ್ಭಾ ಧರ್ಲ್ಯಾರ್) ಅಂಡಕೋಶಾಂತ್ ವ ರೊವ್ಯಾಂತ್ ತಾಂತ್ಯಾಂ ಪಿಕಂವ್ಚೆಂ ಕಾಮ್ ಬಂಧ್ ಜಾತಾ.

ಪುಣ್ ತಾಂತಿಂ ಈಟಾಳ್ ಜಾಂವ್ಕ್ ನಾ ತರ್, ತೆಂ ಗರ್ಭಾ ಕೋಶಾಂತ್ ಬಿಲ್ಕುಲ್ ರಾವಾನಾ. ತೆದ್ನಾ ಗರ್ಭಾಕೋಶ್ ಆಪ್ಲೆಂ ಕೆಲ್ಲಿ ತಯಾರಾಯ್ ಪಾಟೆಂ ಕಾಡ್ತಾ. ವೀರ್ಯಕಣಾಕ್ ರಾಕೊನ್ ರಾವ್ ಲ್ಲೆಂ ತಾಂತಿಂ ಭೆಟ್ ಜಾಯ್ಜಾಸ್ತಾಂ ಚವ್ದಾ ಯಾ ಚವೀಸ್ ಮೊರಾಂ ಭಿತರ್ ಮೊರ್ತಾ. ಹೋಮೊನ್ ಸತ್ವಾಚಿಂ ಪ್ರಚೋದನಾಂಯೊ ಬಂಧ್ ಪಡ್ತಾತ್ ಜಾಲ್ಲ್ಯಾನ್, ಹಾಂತುಳ್ಳಾ ಭೆಸಾಂ ಜಾತಾ. ಗರ್ಭಾಕೋಶಾ ಥಾವ್ನ್ ವೆಗ್ಳೆಂ ಜಾವ್ನ್ ತೆಂ ಝಡ್ತಾನಾ ಥೊಡೆಂ ರಗತ್ ಪಾಜರ್ತಾ.

ತೆಂ ಸಗ್ಗಿಂ ದ್ರವ್, ಮ್ಹಣ್ಜೆ, ತೆಂ ಭೆಸಾಂ ಜಾಲ್ಲೆಂ ಹಾಂತುಳ್ಳೆಂ, ಪಾಜ
ರ್‌ಲ್ಲೆಂ ಥೊಡೆಂ ರಗತ್ ಆನಿ ತೊ ವಾಂಜ್ ತಾಂತಿಯಾಕಣ್ ಸರ್ನ್
ಸಾಂಗಾತಾ ಜಮೊನ್ ಗರ್ಭಾಕೋಶಾಚೆ ಗೊಮ್ಪೆಂತ್ಲ್ಯಾನ್ ಯೋನಿಂತ್
ಥೆಂಬ್ಯಾನ್ ಥೆಂಬೊ ಗಳ್ತಾ ಆನಿ ಯೋನಿದ್ವಾರಾಂತ್ಲ್ಯಾನ್ ಭಾಯ್ಸ್
ವ್ಹಾಳ್ತಾ. ತೊಚ್ ಸ್ತ್ರೀಯೆಚೊ ಮಾಸಿಕ್ ಸ್ರಾವ್.

ಮಾಸಿಕ್ ಸ್ರಾವ್, ಸುರ್ವರ್ ಚಿಕ್ಕೆ ಚಡ್ ಆನಿ ಕ್ರಮೇಣ್
ಉಣೊ ಉಣೊ ಜಾವ್ನ್ ಚಡುಣೆಂ ಪಾಂಚ್ ದಿಸಾಂನಿ ಸಂಪ್ತಾ. ತಿತ್ಲ್ಯಾ
ರ್ ಅಂಡಕೋಶಾಂತ್ ಆನ್ಯೇಕ್ ತಾಂತಿಂ ಪಿಕಂವ್ಚೆಂ ಕಾಮ್ ಸುರು
ಜಾತಾ. ಪರ್ತ್ಯಾನ್ ಮಾಸಿಕ್ ಸ್ರಾವ್ ಸುರು ಜಾಂವ್ಚಾ ಚವ್ದಾ ದಿಸಾಂ
ಆದಿಂ ಥಾವ್ನ್, ತಾಂತಿಯಾಕಣಾಚಾ ಪಯ್ಲ್ಯಾಚೆಂ ಪ್ರಕರಣ್ ಪರೆತ್
ಪ್ರಾರಂಭ್ ಜಾತಾ. ಹೆಂ ಸಗ್ಗಿಂ ಪ್ರಕರಣ್ ಆಖೇರ್ ಜಾಂವ್ಕ್ ಭಲಾ
ಯ್ಕೆವಂತ್ ಸ್ತ್ರೀಯಾಂಕ್ ಅಟ್ವಾವೀಸ್ ದೀಸ್ ಲಾಗ್ತಾತ್. ಹ್ಯಾ
ವೆಳಾಕ್ ಮ್ಹಣ್ಜೆ, ಮಾಸಿಕ್ ಸ್ರಾವಾಚಾ ಪಯ್ಲ್ಯಾ ದಿಸಾ ಥಾವ್ನ್
ದುಸ್ರ್ಯಾ ಮಾಸಿಕ್ ಸ್ರಾವಾಚಾ ಪಯ್ಲ್ಯಾ ದಿಸಾ ಪರ್ಯಾಂತ್ಲೆ ಆನ್ಧೆಕ್,
ಸ್ತ್ರೀಯೆಚೆಂ ಮಾಸಿಕ್ ವೃತ್ತ್ ಮ್ಹಣ್ತಾತ್. ವೆನೆಗ್ಗೆ ಸ್ತ್ರೀಯೆ ಥೈಂ ಹಿ
ಆವ್ಧಿ ವೆನೆಗ್ಗೆ ಆಸ್ತಾ. ಎಕೆಚ್ ಸ್ತ್ರೀಯೆ ಥೈಯೊ ಹಿ ಆವ್ಧಿ ಚಡುಣೆಂ
ಜಾವ್ನ್ಯೆತ್. ದೆಕುನ್ ಹಿ ಆವ್ಧಿ ಅಟ್ವಾವೀಸ್ ದಿಸಾನಿಂಚ್ ಪ್ರತಿ ಎಕ್ಲೆಕ್
ನಿಘಂಟ್ ಜಾತಾ ಮ್ಹಣ್ ಲೆಕುಂಕ್ ನಜೊ. ತೀನ್ ಹಪ್ತಾಂಕ್ ಏಕ್
ಮಾಸಿಕ್ ಸ್ರಾವ್ ಜಾಂವ್ಚೊ ಸ್ತ್ರೀಯೊಯೊ ಆಸಾತ್; ಪಾಂಚ್ ಹಪ್ತಾಂ
ಕ್ ಏಕ್ ಪಾವ್ವಿಂ ಜಾಂವ್ಚೊಯೊ ಆಸಾತ್, ಮ್ಹಣ್ತಾಚ್, ಖೈಂಚೆಯೊ
ಸ್ತ್ರೀಯೆನ್ ಆಪ್ಲ್ಯಾ ಮಾಸಿಕ್ ವೃತ್ತಾ (ಆನ್ಧೆ) ಸಂಬಂಧಿಂ ವಿರಾರ್
ಜಾಯ್ಜಾಯ್ ಮ್ಹಣ್ ನಾ. ತ್ಯಾ ವರ್ವಿಂಚ್ ಖಂತ್, ಆತುರಾಯ್
ಉಬ್ಜೊನ್ ತಾಂಚಾ ಮಾಸಿಕ್ ವೃತ್ತಾಂತ್ ಚಡಿತ್ ಭಿಗಡಾಯ್ ಜಾವ್ನ್ಯೆ
ತ್. ಭಾವನಾಂಚಾ ತಳ್ತಳ್ತಾಂ ವರ್ವಿಂ ಥೈರೋಯ್ಡ್, ಅಡ್ರಿನಲ್ಸ್
ಇತ್ಯಾದಿ ಗ್ರಂಥಿಂಚಾ ಕಾಮಾಂಚೆರ್ ಚುಕಾಮುಕ್ ಜಾಂವ್ಕ್ ಸಾಧ್
ಆಸಾ. ಅಪ್ಪಡಾಚೊ, ವಿಸರೀತ್ ದುಃಖಾಚೊ ವ ಹೆರ್ ಖಂತ್ ಹುಸ್ಕಾ
ಚೊ ದಖೊ ಲಾಗ್‌ಲ್ಲಾ ವೆಳಾರ್ ಥೊಡ್ಯಾಂ ಸ್ತ್ರೀಯಾಂಕ್ ಥೊಡೆ
ಮಹಿನೆಂಚ್ ಮಾಸಿಕ್ ಸ್ರಾವ್ ರಾವ್‌ಲ್ಲೆ ಧಾಖ್ಲೆ ಆಸಾತ್. ಕಾಂಯ್

ತಸಲ್ಯಾ ಅಪ್ರೂಪ್ ಸಂದರ್ಭಾಂನಿ ಖಂತ್ ಕರಿನಾಸ್ತಾಂ ಸಮಾಧಾನಾನ್
ರಾವ್ಲ್ಯಾರ್ ಸರ್ವ್ ಸಾರ್ಕೆಂ ಜಾತಾ.

ಧೊಡ್ಯಾ ಸಂದರ್ಭಾಂನಿ ಮಾತ್ರ್, ಭೋವ್ ವೆಗಿಂ, ಮ್ಹಣ್ಣೆ 15-
18 ದಿಸಾಂನಿ ಮಾಸಿಕ್ ಸ್ರಾವ್ ಜಾಲ್ಯಾರ್, ಲೈಂಗಿಕ್ ವಿಸ್ವಾಂಚಿ
ಪಿಡಾ, ವಹೋಮೊನ್ ಕಾರ್ಯಾವಳಿಂತ್ ಅವ್ಯವಸ್ಥಾ ಜಾಲ್ಯಾ ಮ್ಹಣ್
ಲೆಖ್ತೆ. ಖೆನಾದ್ ಇತ್ಯಾದಿ ರೋಗಾಂ ವರ್ವಿಯೊ ತಶೆಂ ಜಾಂವ್ಕ್
ಸಾಧ್ಕ್ ಆಸಾ. ಅಸಲ್ಯಾ ಸಂದರ್ಭಾರ್ ದಾಕ್ತೆರಾಕ್ ಮೆಳ್ಚೆಂ ಬೊರೆಂ.

ಮಾಸಿಕ್ ಸ್ರಾವಾ ವೆಳಿಂ ಘಡ್ಣೆ ಹೆರ್ ಧೊಡೆ ವಿಷಯ್ ಆಸಾತ್.
ಈಟಾಳ್ ಜಾಲ್ಲ್ಯಾ ತಾಂತಿಯಾಕಣಾಕ್ ಘೆಂವ್ಕ್ ಗರ್ಭಾಕೋಶ್
ತಯಾರಾಯ್ ಕರ್ತಾನಾ, ಫುಡ್ಲ್ಯಾ ನೋವ್ ಮಹಿನ್ಯಾಂ ಉಪ್ರಾಂತ್
ಬಾಳ್ಕಾಕ್ ಪಾನೊ ದೀಂವ್ಕ್ ತಯಾರಾಯ್ ಮ್ಹಳ್ಳೆಬರಿ ಸ್ತನಾಂಯೊ
ಆಯ್ತಿಂ ಜಾಂವ್ನ್ ಚಿಕೆ ಫುಲ್ತಾತ್. ಮಾಸಿಕ್ ಸ್ರಾವ್ ಪ್ರಾರಂಭ್ ಜಾತ
ಚ್ ತಿಂ ಜಿರ್ತಾತ್, ಆನಿ ಫುಡ್ಲ್ಯಾ ಮಹಿನ್ಯಾಂತ್ ಪರ್ತ್ಯಾನ್ ಮಾಸಿಕ್
ಸ್ರಾವ್ ಆರಂಭ್ ಪರ್ಯಾಂತ್ ತಾಂಚಿ ಸ್ಥಿತಿ ಮೈಲೆಂಚಿಚ್ ಉರ್ತಾ.

ಗರ್ಭೆಸ್ತ್ ಜಾಂವ್ಚಿ ಸಾಧ್ಯತಾ ಆಸಾ ಮ್ಹಣ್ತಚ್, ಗರ್ಭಾಂತ್
ಫುಡೆಂ ವಾಡೊಂಕ್ ಆಸ್ಲಲ್ಯಾ ಬಾಳ್ಕಾಕ್ ಪ್ರೊಸುಂಕ್ಯೊ ಕುಡಿನ್
ಆಯ್ತಿ ಜಾಂವ್ಚೆಂ ವಾಜ್ಚೆ. ಆಂಗಾಂತ್ ಚಡ್ ರಗತ್ ಆನಿ ಚಡ್ ದ್ರವ್
(ಉದ್ಕಾಂ) ಸಂಗ್ರಹ್ ಜಾತಾತ್. ತ್ಯಾ ವರ್ವಿಂ ಮಾಸಿಕ್ ಸ್ರಾವ್
ಸುರು ಜಾಂವ್ಚಾ ಧೊಡ್ಯಾ ದಿಸಾಂ ಆದಿಂ, ಧೊಡ್ಯಾ ಪುಣೆ ಸ್ತ್ರೀಯಾಂಕ್
ಹೆಂ ಸ್ಪಷ್ಟ್ ಕಳಿತ್ ಜಾತಾ. ತಾಂಚೆಂ ಆಂಗ್ ಜಡ್ ಜಾತಾ. ತಾಂಚಿ
ಮುಸ್ತಾಯ್ಕಿ ಆನಿ ಬೊಟಾಂಚೊ ಮುದೊ ಸೈತ್ ಅರ್ನಾತಾತ್.
ಧೊಡ್ಯಾಂಕ್ ತ್ಯಾ ವೆಳಾರ್ ನಿತ್ರಾಣ್, ತಕ್ಲೆ ಫಡಾಫಡ್ ಇತ್ಯಾದಿಯೊ
ಆಸೆತ್. ತ್ಯಾ ವರ್ವಿಂ ಕಸಲೊಯೊ ಅಪಾಯ್ ನಾ. ಕರಂದಾಯ್ ಚಡ್
ಜಾಲ್ಯಾರ್, ಮುತಾ ರುಪಾರ್ ತಿಂ ಉದ್ಕಾಂ ಭಾಯ್ರ್ ಘಾಲುಂಕ್
ಆಸ್ಪತ್ತಿಂತ್, ತಜ್ಞ್ ದಾಕ್ತೆರಾಂಲಾಗಿಂ ಸುಲಭ್ ವಕ್ತಾಂ ಮೆಳ್ತಾತ್.

ಧೊಡ್ಯಾ ಸ್ತ್ರೀಯಾಂಕ್, ಮುಖ್ಯ ಜಾವ್ನ್ ಕಾಜಾರ್ ಜಾಯ್ನಾ
ತ್ ಲ್ಲ್ಯಾಂಕ್ ಮಾಸಿಕ್ ಸ್ರಾವಾ ವೆಳಾರ್, ಉದರಾಂತ್ ಕಾತರ್ ಘಾಲ್ಲಿ
ಬರಿ ಆನಿ ವಾಕ್ಪಾಂ ಆಯಿಲ್ಲೆಬರಿ ದುಖ್ತಾ ಮ್ಹಣ್ತಾತ್. ಉದರಾಂತ್

ಜಮ್‌ಲಿ ವಿಸರ್ಜನಾಕ್ ತಯಾರ್ ಜಾಲ್ಲಿ ಸಾಹೆತ್ (ವಿವರ್ ಆದಿಂ ಸಾಂಗ್ಲಾ) ಪಿಳುನ್ ಯೋನಿಂತಲ್ಲ್ಯಾನ್ ಭಾಯ್, ಘಾಲುಂಕ್ ಗರ್ಭಾ ಕೋಶ್ ಸ್ವಾಭಾವಿಕ್ ಜಾವ್ನ್ ಅರ್ನಾತಾ ಜಾಲ್ಲ್ಯಾನ್ ತಶೆಂ ಜಾತಾ. ಸೊಸುಂಕ್ ಜಾಯ್ನಾಶೆಂ ಭೊಗ್ಲ್ಯಾರ್ ದಾಕ್ತೆರಾಚಿ ಸಲಹಾ ಘೆವ್ನ್. ವಿಸ್ವಾಂನಿ ಊಣ್ ವ ಕುಡಿಂತ್ ಹೆರ್ ಪಿಡಾ ನಾತ್ಲ್ಯಾರ್ಯೊ, ಮಾನ ಸಿಕ್ ಒತ್ತಡಾ ವರ್ವಿಂ ತಶೆಂ ಜಾತಾ ಮ್ಹಣ್ ಪ್ರವೀಣ್ ದಾಕ್ತೆರ್ ಸಾಂಗ್ತಾತ್.

ಕುಡಿಚಿ ಸಾರ್ಕಿ ವೊಳಕ್ ಆನಿ ಸ್ವಾಭಾವಿಕ್ ಕಾರ್ಯಾಂಚಿ ಮಾಹೆತ್ ನಾಸ್ತಾನಾ ತಶೆಂ ಜಾತಾ ಮ್ಹಳ್ಳೆಂಯೊ ನೀಜ್. ಹ್ಯಾ ಖಾತಿರ್ ವೆಳಾರ್ ವಾಡ್ಚಾ ಚಲಿಯಾಂಕ್ ಜೀವಿತಾಚಾ ಸತಾಂ ವಿಸ್ವಾಂತ್ ಕಳಿತ್ ಕರಿಜಾಯ್. ನಾ ತರ್ ನೆಣಾರ್ಯಾಂನಿ ವ ಫಿತಿಪ್ಪಣಿ ಬುಧಿಚಾ ಪ್ರಾಯ್ವಂ ತಾಂನಿ ವ ಕೋಣ್‌ಯೊ ಸವಾಯ್ ಬುಧ್ವಂತಾಂನಿ ಉಚಾರ್‌ಲ್ಲ್ಯಾ ಪೊಕ್ಕಾಂ ವರ್ವಿಂ- ತಿ ಏಕ್ ಭುರ್ಶಿ ಪಿಡಾ, ಸ್ತ್ರೀ ವರ್ಗಾಚೆರ್ ಆಯಿಲ್ಲೆಂ ಖರ್ಗ್, ಎವೆಚಾ ಪಾತ್ಕಾಚೊ ಶಿರಾಪ್, ಇತ್ಯಾದಿ ಪಾತ್ಕೆತಾತ್- ಆನಿ ಕರ್ಗಾತಾತ್. ಪೊಟ್ ಆನಿ ಮೂತಾ-ಕೋಶ್ ಹಾಳು ಕರುಂಕ್ ಆಸ್ಚಾ ಸೈಂಭಿಕ್ ಗರ್ಜಾಂಬರಿ, ಮಾಸಿಕ್ ಸ್ರಾವ್‌ಯೊ ಗರ್ಭಾಕೋಶ್ ನಿರ್ಮಳ್ ಕರ್ಚೆಂ ಏಕ್ ವಿಸರ್ಜನ್ ಮ್ಹಣ್ ಮತಿಂತ್ ದೊವರ್ಲ್ಯಾರ್ ಮಸ್ತ್ ಜಣಾಂಕ್ ಬೊರೆಪಣ್ ಜಾಯ್. ಮಾಸಿಕ್ ಸ್ರಾವಾ ವೆಳಾರ್ ಪೊಟ್ಕಾಣಿ ವ ವಾಕ್ಪಾಂ ಆಸ್‌ಲ್ಲ್ಯಾಂನಿ ತೆಂ ಗುಮಾನ್ ಕರಿನಾಸ್ತಾಂ ರಾಂವ್ಚೆಂ ಚ್ ಸರ್ವಾಂ ಪ್ರಾಸ್ ಬೊರೆಂ ವಕಾತ್ ಮ್ಹಣ್ ತಜ್ಞಾಂಚೊ ಅಭಿಪ್ರಾಯ್. ಹುನ್ ಉದ್ಕಾಚಿ ಬೊತ್ಲ ವ ಬೆಗ್ ಪೊಟಾರ್ ದೊವ್ರನ್ ಕೊವೊನ್ ನಿದ್ಚೆಂ ಬಿಲ್ಕುಲ್ ಬೊರೆಂ ನಹಿಂ. ತ್ಯಾವರ್ವಿಂ ತ್ಯಾಚ್ ಜಾಗ್ಯಾಚೆ ಸ್ನಾಯು ಅಸ್ಕತ್ ಜಾತಾತ್ ಆನಿ ಹರ್ಯೆಕಾ ಮಹಿನ್ಯಾಂತ್ ತೆಂಚ್ ಸವಯೆರ್ ಪಡ್ತಾ. ತ್ಯಾ ಬದ್ಲಾಕ್ ತುರ್ತಾನ್ ಚಲ್ಚೆಂ, ಹಳ್ತಾಚೆ ಖೆಳ್ (ಇಸ್ಕೊಲಾಂನಿ) ವ ತಸಲೆಂ ವ್ಯಾಯಾಮ್ ಕೆಲ್ಯಾರ್ ಸ್ನಾಯುಂಕ್ ಸದಿಳಾಯ್ ಆನಿ ಸನ್ಮಾಸಾಯ್ ಲಾಭ್ತಾ.

ಮಾಸಿಕ್ ಸ್ರಾವ್ ಜಾಂವ್ಚಾ ಚಾರ್ ಪಾಂಚ್ ದಿಸಾಂ ಆದಿಂ ವ ಹಸ್ತಾ ಆದಿಂ, ಯೋನಿಂತಲ್ಲ್ಯಾನ್ ತಾಂತಿಯಾಚಾ ಬೋಳಾಬರಿ, ರೆಗಾತ್

ಭರ್ತೃಲೋಕೋ ಇಲೋಕೋ ಸ್ವಾಹಾ ಜಾಂವೋ ಧೊಡ್ಯಾಂಕ್ ಆಸ್ತಾರ್, ತೆಯೋ ಸ್ವಾಭಾವಿಕ್ ಚ. ತೋ ವಿವರ್ಣ್ ವ ದುರ್ಗಂಧ್ ಆಸ್ತಾರ್ ಮಾತ್ರ್ ವೈದ್ಯಕೀ ಸಲಹಾ ಗರ್ಜ್.

ಮಾಸಿಕ್ ಸ್ವಾಹಾ ವೆಳಾರ್ ನೈಸ್ತಾಕ್ ಖತಾಂ ಜಾಯ್ನಾಶೆಂ, ಚತ್ರಾಯ್ ಘೆಂವ್ಚಿ ಗರ್ಜೆಚಿ. ಕಶೆಂ ನೈಸ್ತೆಂ ಮ್ಹಳ್ಳೆಂ ಆವಯಾಂನಿ ವ ತಾಂಚಾ ಸ್ಥಾನಾರ್ ಆಸ್ ಲ್ಲ್ಯಾಂನಿ ಯುವತಿಂಕ್ ಶಿಕ್ವೆಜಾಯ್. ವಸ್ತ್ರಾ ಚಿ ಘಡಿ ವ ಕಾಪ್ನಾಚೆಂ ವೇಡ್ ನಿತಳ್ ಆಸ್ತೆಂ ಆನಿ ತವಳ್ ತವಳ್ ಬದ್ಲುಂಚಿ ಗರ್ಜ್. ನಾ ಜಾಲ್ಯಾರ್ ದುರ್ಗಂಧ್ ಯೆವ್ಯೆತ್ ವ ಘೆಟಿ ಜಾವ್ನ್ ಸುಕ್ ಲ್ಲ್ಯಾ ರಗ್ತಾ ವರ್ವಿಂ ಭಿತರ್ಲ್ಯಾ ಓಂತಾಂಕ್ ವ ಯೋನಿ ದ್ವಾರಾಚೆ ಕೋಮಲ್ ಕಾತಿಕ್ ಮಾರ್ ಜಾವ್ಯೆತ್.

ಆಧುನಿಕ್ ಸ್ತ್ರೀಯಾಂಕ್ ಸುಲಭಾಯೆನ್ ಆನಿ ಸುರಕ್ಷಿತಾಯೆನ್ ಯೋನಿ ಭಿತರ್ ದೊವರ್ನ್ ಸೊಡ್ಯೆತ್ ಜಾಲ್ಲಿಂ, ರಗತ್ ಆನಿ ದ್ರವ್ ವೋಡ್ನ್ ಘೆಂವ್ಚಿಂ ಶಾಸ್ತ್ರೀಯ್ ಸಾಧನಾಂ ಆಸಾತ್. ತಾಂಕಾಂ 'ಟೆಂಪ್ರೆನ್' ಮ್ಹಣ್ತಾತ್. ತಾಂಚೊ ಪ್ರಯೋಗ್ ಕರ್ತಲ್ಯಾಂನಿ ತ್ಯಾ ಸಂಬಂಧಿಂ ಆಸ್ಚಿಂ ಸೂಚನಾಂ ಸೈಲಿಂ ಜಾಣಾಂ ಜಾಯ್ನಾ ಯ್. ತ್ಯಾ ತ್ಯಾ ವೆಳಾರ್ ತಿಂ ಭಾಯ್ರ್ ಕಾಡುನ್ ಬದ್ಲುಂಕ್ ಕೆದಿಂಚ್ ಆಳ್ನಾಯ್ ಕರಿನಾಯೆ. ಚಲಿಯಾಂಕ್ 'ಟೆಂಪ್ರೆನ್' ಇಲ್ಲಿಶಿ ನಾಸವ್ಯಾಸಾಯ್ ದಿತಾತ್ ಜಾಲ್ಲ್ಯಾನ್ ತಿಂ ತರ್ನಾ ಚಲಿಯಾಂಕ್ ಸಾಂಗ್ ಲ್ಲಿಂ ನಹಿಂ.

ಧೊಡ್ಯಾ ಆವಯಾಂನಿ ಆಪ್ಲ್ಯಾ ಧುವಾಂಕ್ ತಾಂಚಾ ಮಾಸಿಕ್ ಸ್ವಾಹಾ ವೆಳಾರ್ ತಿಂ ಪಿಡೆಸ್ತ್ ತಶೆಂ ಪಳೆಂವ್ಚೆಂ ಆಸ್ತಾ. ಹಿ ಚೂಕ್. ಹ್ಯಾ ವರ್ವಿಂ ಮಾಸಿಕ್ ಸ್ವಾಹಾ ಮ್ಹಳ್ಳಾರ್ ಮಹಿನ್ಯಾಕ್ ಏಕ್ ಪಾವ್ಣಿ ಯೆಂವ್ಚಿ ಏಕ್ ಪಿಡಾ ಮ್ಹಣ್ ಚಲಿಯೊಯೊ ಲೆಖ್ತಾತ್. ಹೊ ಮನೋ ಭಾವ್ ತಾಂಚೆ ಧೈಂ ಉಬೊಂಕ್ ಸೊಡುಂಕ್ ನಚೊ. ಎಕೆ ಸ್ತ್ರೀಯೆಚಾ ಜೀವನಾಂತ್ ಹೆಂ ಏಕ್ ಸ್ವಾಭಾವಿಕ್ ಆನಿ ಸಾಮಾನ್ಯ್ ಘಟೆನ್ ಮ್ಹಣ್ ವಯ್ ಸಾಂಗ್ಲಾಂ. ಹ್ಯಾ ವೆಳಾರ್ ಸದಾಂಚಿಂ ಕಾಮಾಂ, ಖೆಳ್, ವ್ಯಾಯಾಮ್, ಶಿಕಾಪ್, ಇತ್ಯಾದಿ ತಿಣೆಂ ಕರ್ಚೆತ್. ನ್ಹಾಂವ್ಕ್ ಆಡ್ವಾರುಂಕ್ ನಾ, ಬಗಾರ್ ನ್ಹಾಲ್ಯಾರ್ ಬೊರೆಂಚ್ ಆನಿ ಪ್ರತ್ಯೇಕ್ ಜಾವ್ನ್ ಹ್ಯಾ ವೆಳಾರ್ ಲೈಂಗಿಕ್ ವಿಸ್ವೆ ಏಕ್ದಮ್ ನಿತಳ್ ದೊವ್ಪಿಜಾಯ್.

4

ಪತಿ-ಪತಿಣಿ ಮಧ್ಯೋ ಮೋಗ್

ಮೋಗ್ ಮ್ಹಳ್ಳಾರ್ ಕಿತೆಂ? ಹಾಚೊ ಸಾರ್ಕೊ ವಿನರ್ ದೀಂವ್ಕ್ ಕಷ್ಟ್. ಪ್ರಥಮ್ ಜಾವ್ನ್ ಮೋಗ್ ಜಾವ್ನಾಸಾ ಏಕ್ ಮನೋಭಾವ್, ಏಕ್ ಚಿಂತನ್, ಜೆಂ ಆಮ್ಚೆ ಮತೀಂತ್ ಭೊಗುನ್ ಮಾತ್ರ್ ಜಾಣಾಂ ಜಾವ್ನ್ ತ್ ಶಿವಾಯ್ ಸಾರ್ಕೆಂ ಉತ್ರಾಂವ್ಕ್ ಜಾಯ್ನಾ. ಇತರ್ ಸಬಾರ್ ಮನೋಭಾವಾಂಚೊ ಅನುಭವ್‌ಯೊ ಆಮ್ಕಾಂ ಜಾತಾ— ರಾಗ್, ದ್ವೇಷ್, ಭೆಂ, ದಯಾ, ಮೊಸೊರ್ ಇತ್ಯಾದಿ, ಇತ್ಯಾದಿ. ಮೊಗಾಚೊ ಅನುಭವ್‌ಯೊ ಹ್ಯಾ ಭಾವನಾಂಬರಿಚ್ ಆಮ್ಕಾಂ ಜಾತಾ ಜಾಲ್ಯಾರ್ ಯೊ, ತೊ ತಾಂಚೆಬರಿ ನಹಿಂ. ಕೊಣೆಯೊ ಆಮ್ಕಾಂ ರಾಗ್, ಭೆಂ, ಮೊಸೊರ್, ದ್ವೇಷ್ ಇತ್ಯಾದಿಂತ್ ಮೆತೆರ್ ಕರ್ಚೆತ್, ಪುಣ್ ನೀಜ್ ಮೋಗ್ ಎಕಾ ಪ್ರತ್ಯೇಕ್ ವ್ಯಕ್ತಿ ಥೈಂ ಮಾತ್ರ್ ಬಾಂಧ್ತಾ.

ಎಕಾ ದಾದ್ಲ್ಯಾ ಆನಿ ಸ್ತ್ರೀಯೆ ಮಧ್ಲ್ಯಾ ಮೊಗಾಕ್ ಹಾಚೆ ಪ್ರಾಸ್ ಚಡ್ ಅರ್ಥ್ ಆಸಾ. ತೊ ಅನುಭವ್ ವಿಶಿಷ್ಟ್, ವಿಶೇಷ್ ಆನಿ ಪ್ರತ್ಯೇಕ್. ತಿ ಆಶಾ ಆನಿ ಉದ್ವೇಗ್ ವೆಗ್ಳಾಚ್ ಧರಾಚಿಂ, ಆನಿ ತಾಣಿಂ ಎಕಾ ಮೆಕಾ ಥೈಂ ಗೂಂಡಾಯೆನ್, ಮೈಪಾಸಾನ್, ಗಂಭೀರಾಯೆನ್ ಆನಿ

ಮಾರ್ಮಿಕ್ ಧರಾನ್ ಉಜಾರ್ಚಿಂ ಭೊಗ್ಲಾಂ ಆಟಾಪ್ತಾ ಪುಣ್, ತುಮಿಂ ಮ್ಹಣೊಂಕ್ ಪುರೊ, 'ಆಮ್ಚಾ ಮಾ-ಬಾಪಾ ಧೈಂ, ಭಾವಾಂ ಧೈಂ, ಭಯ್ಣಿಂ ಧೈಂ, ಮೊಗಾಚಾ ಸಯ್ರ್ಯಾಂ ಧೈಂ, ಲಾಗ್ತಿಲ್ಯಾ ಮಿತ್ರಾಂ ಧೈಂ ಯೊ ಆಮ್ಚಾಂ ಆಕರ್ಷಣ್ ಭೊಗ್ತಾ; ಆಮ್ಚೊ ಮೋಗ್ ಆನಿ ಮಯ್ಜಾಸ್ ಆಮಿಂ ಉಚಾರ್ತಾಂವ್.' ವ್ಹೊಯ್, ತುಮಿಂ ತಾಂಚೊ ಮೋಗ್ ಕರ್ತಾ ತ್ ಜಾವ್ನ್ಯೆತ್, ತಾಂಚೆ ಧೈಂ ತುಮ್ಚಾಂ ಮಯ್ಜಾಸಾಚಿಂ ಭೊಗ್ಲಾಂ ಉದೆ ತಾತ್ ಜಾವ್ನ್ಯೆತ್, ಪುಣ್ ತೊ ಏಕಾ ದಾದ್ಲ್ಯಾ ಆನಿ ಸ್ತ್ರೀಯೆ ಮಧ್ಲ್ಯಾ ಮೊಗಾ ಪ್ರಾಸ್ ವೆಗ್ಳೊ ಜಾವ್ನಾ ಸಾ. ಕಿತ್ಯಾಕ್ ಮ್ಹಳ್ಯಾರ್, ಮಾ-ಬಾಪಾ ಧೈಂ, ಭಾವಾ ಭಯ್ಣಿಂ ಧೈಂ, ಇಷ್ಟಾಂ ಮಂತ್ರಾಂ ಧೈಂ ತುಮ್ಚಾಂ ಆಸ್ಚೆ ತೆ ಮೊಡ್ಣೆಂತ್ ಆನಿ ಮೊಗಾಂತ್ ಲೈಂಗಿಕ್ ವಿಸ್ವಾಂಚೊ ಸಂಪರ್ಕ್ ನಾ.

ಪುರುಷ್ ಆನಿ ಸ್ತ್ರೀ (ಯುವಕ್-ಯುವತಿ) ಮೊಗಾರ್ ಪಡ್ತಾನಾ, ತೊ ವ ತಿ, ಆಪುಣ್ ಮೊಗಾರ್ ಪಡ್ ಲ್ಲ್ಯಾ ತಾಕಾ ವ ತಿಕಾ ಸಂಪೂರ್ಣ್ ಧರಾನ್ ಆಪ್ಣಾಕ್ ಚ್ ಸಮರ್ಪುನ್ ದಿಂವ್ಕ್ ತಯಾರ್ ಆಸಾ, ತಶೆಂ ತಾಂಕಾಂ ಜರೂರ್ ಭೊಗ್ತಾ; ಏಕಾ ಧರಾಚಾ ವಿಚಿತ್ರ್ ಆಕರ್ಷಣಾಚಾ ಬಾಂಧಾಂತ್, ಏಕಾಮೆಕಾ ಧೈಂ ಅತ್ರೆಗಾಚಾ ಆನಿ ಅಂತಃಯಾರ್ತಾಂತ್ ಉದೆವ್ನ್ ಯೆಂವ್ಚಾ ಉದ್ವೇಗಾಚಾ ಸಾಂಕ್ಳಿಂನಿ ಬಾಂಧುನ್ ಘಾಲ್ತೆಬರಿ ತಾಂಕಾಂ ಅನುಭವ್ ಜಾತಾ. ಅಸಲ್ಯಾ ವಿಶಿಷ್ಟ್ ಧರಾನ್ ಹೆರ್ ಕಸಲೊ ಯೊ ಸಂಬಂಧ್, ಜಾಂವ್ ಮಾ-ಬಾಪಾಚೊ, ಭಾವ್ ಭಯ್ಣಿಂಚೊ, ಇಷ್ಟಾಂ ಮಂತ್ರಾಂಚೊ ಆಮ್ಚಾಂ ಬಾಂಧಿನಾ. ಮೊಗಾನ್ ಆಸ್ಚೆಂ ಏಕ್ ಜೊಡೆಂ ಏಕಾಮೆಕಾ ಧೈಂ ವರ್ತಿ ದಯಾ ಆನಿ ಮಯ್ಜಾಸ್ ದಾಕಂವ್ಕ್ ಆಶೆತಾತ್; ಏಕಾಮೆಕಾಖಾತಿರ್ ಕಿತೆಂಯೊ ಕರುಂಕ್, ಕೆದೊ ನ್ಹಡ್ ತ್ಯಾಗ್ ಯೊ ಕರುಂಕ್ ತಿಂ ತಯಾರ್ ಆಸಾತ್; ಏಕಾಮೆಕಾಕ್ ಸಂತೊಸ್ ದೀಂವ್ಕ್, ಏಕಾಮೆಕಾಚೆ ಕಷ್ಟ್-ನಷ್ಟ್-ವಿರಾರಾಯ್ ಹಾಳು ಕರುಂಕ್ ತಾಂಚೊ ನಿರಂತರ್ ಹುಸ್ಕೊ. 'ಪುಣ್', ಪರ್ತ್ಯಾನ್ ತುಮಿಂ ಮ್ಹಣೊಂಕ್ ಪುರೊ, 'ಹೆಂ ಸರ್ವ್ ಆಮಿಂ ಆಮ್ಚಾ ಮಾ-ಬಾಪಾ ಖಾತಿರ್, ಭಾವ್ ಭಯ್ಣಿಂ ಖಾತಿರ್, ಇಷ್ಟಾಂ ಮಂತ್ರಾಂ ಖಾತಿರ್ ಕರ್ತಾಂವ್, ಆನಿ ಕರ್ತಾಂ ಮ್ಹಣ್ ಆಮ್ಚಾಂ ಭೊಗ್ತಾ.' ಜಾವ್ನ್ಯೆತ್, ಆನಿ ತೆಂ ಸಹಜ್. ತುಮ್ಚಾಂ ತಶೆಂ ದಿಸ್ತಾ ಆನಿ ತಶೆಂ ತುಮಿಂ ಮ್ಹಣ್ತಾತ್, ಆನಿ ತಶೆಂ

ತುಮಿಂ ಚಲ್ತಾತ್. ಪುಣ್ ತಾಂಚೆಲಾಗಿಂ ಹರ್ಯಕಾಂತ್ ನಾಂಟೆಲಿ ಜಾಂವ್ಕ್ ತುಮ್ಮಾನ್ ಜಾಯ್ನಾ- ತಾಂಚೆ ಸಾಂಗಾತಾ ಸದಾಂಚ್ ರಾವೊಂಕ್, ತುಮ್ಮಿ ಸಗ್ಳಿ ಜಿಣಿ ಆನಿ ಪ್ರತ್ಯೇಕ್ ಜಾವ್ನ್ ತುಮ್ಮಿ ಕೂಡ್ ಯೊ ತಾಂಚೆಲಾಗಿಂ ನಾಂಟುನ್ ಘೆಂವ್ಕ್ ತುಮ್ಮಾನ್ ಜಾಂವ್ಚೆಂ ನಾ. ಪತಿ-ಪತಿಣಿ ಮಧ್ಲ್ಯಾ ಮೊಗಾಕ್ ಆನಿ ಎಕ್ಲ್ಯಾಕ್ ಎಕಾ ಕುಟ್ಮಾ ಧೈಂ ಆಸ್ಚಾ ಮೊಗಾಕ್ ಹೊಚ್ ವರ್ತೊ ಆನಿ ವಿಶೇಸ್ ವೆತ್ಯಾಸ್.

ತರ್ ದಾದ್ಲ್ಯಾ ಆನಿ ಸ್ತ್ರೀಯೆ ಮಧೆಂ ಆಸ್ಚೊ ಮೋಗ್, ಫಕತ್ ಚಿಂತ್ಪಾಚೊ ಅನುಭವ್ ನಹಿಂ; ತಾಂಚಿಂ ಭಾವನಾಂ ಸ್ಥಿರ್ ಆನಿ ಗೂಂಡ್ ಆಸಾತ್ ವ್ಹೊಯ್, ಪುಣ್ ಹ್ಯಾ ಭಾವನಾಂ ಸಂಗಿಂ, ಮೊಗಾಚಿ ಆನ್ಯೇಕ್ ಕೂಸ್ ಆಸಾ. ತಿಚ್ ಶಾರೀರಿಕ್ ಯಾ ದೈಹಿಕ್ ಕೂಸ್ ಆನಿ ತಿಚ್ ಮ್ಹಣ್ಣೆತ್ ತಿ ಲೈಂಗಿಕ್ ಕೂಸ್.

ಎಕಾಮೆಕಾಕ್ ಆಪ್ಲೆಂ ಮ್ಹಳ್ಳೆಂ ಸರ್ವಸ್ವಯೊ ದೀಂವ್ಕ್ ತಿಂ ಅತ್ರಗ್ತಾತ್, ಆನಿ ತಾಂಚಿ ಕೂಡ್ ಜಾವ್ನಾಸಾ ತಾಂಚೆ ತಾಬೆನ್ ಆಸ್ಚಿ ಬೋವ್ ಮೊಲಾಧಿಕ್ ಆಸ್ತ್ ಆನಿ ವಸ್ತ್. ತಶೆಂ ಜಾಲ್ಲ್ಯಾನ್, ಎಕಾ ಪುರುಷಾನ್ ಆನಿ ಎಕೆ ಸ್ತ್ರೀಯೆನ್ ತಾಂಚಾ ಶಾರೀರಿಕ್ ಎಕ್ವಟಾವರ್ವಿಂ ಮಾತ್ರ್, ಎಕಾಮೆಕಾಕ್ ಸಂಪೂರ್ಣ್ ಆನಿ ಅರ್ಥಾಭರಿತ್ ಥರಾನ್ ಲಾಗಿಂ ಯೆವ್ಚೆತ್ ಮ್ಹಳ್ಳೆಂ ತಾಂಕಾಂ ಸಂಯ್ಬಿಕ್ ಆನಿ ರಾಜಾಂವಿಕ್ ಥರಾನ್ ಸ್ಪಷ್ಟ್ ಜಾತಾ.

ಅಸಲ್ಯಾಚ್ ಮೊಗಾನ್ ಲಗ್ನಾಚಾ ಬಾಂಧಾಂತ್ ತಿಂ ಎಕಾ ಮೆಕಾಕ್ ನೀಜ್ ಜಾವ್ನ್ ಬಾಂಧುನ್ ಘೆತಾತ್. ಲಗ್ನಾಚೆ ಕಾರ್ಯಾ ವಳಿಂತ್ 'ಮ್ಹಜೆ ಕುಡಿನ್ ಹಾಂವ್ ತುಜೆಂ ಆರಾಧಾನ್ ಕರ್ತಾಂ' ಮ್ಹಳ್ಳೆಂ ಉತ್ರಾಂ ಹಾಕಾ ಸಾಕ್ಸ್ ದಿತಾತ್. ಎಕಾ ಪುರುಷಾ ಆನಿ ಸ್ತ್ರೀಯೆ ಮಧ್ಲ್ಯಾ ಶಾರೀರಿಕ್ ಮೊಗಾಚೊ ಆನಿ ಲೈಂಗಿಕ್ ಸಂಬಂಧಾಚೊ ಸಾರಾಂಶ್ ಹ್ಯಾ ಉತ್ರಾಂನಿ ಆಟಾವ್ತಾ.

ಆಪ್ಲ್ಯಾ ಕುಡಿಂ ಮುಖಾಂತ್ರ್ ಪುರ್ತೊ ಆನಿ ಸಾರ್ಕೊ ಮೋಗ್ ಕೆಲ್ಲೆ ವರ್ವಿಂ ಜೊಡ್ಯಾನ್ ಎಕಾಮೆಕಾಕ್ ವರ್ತಿ ಧಾದೊಸ್ಕಾಯ್ ಆನಿ ಸಂತೊಸ್ ದೀಂವ್ಕ್ ಆಸಾ. ಎಕಾಮೆಕಾಕ್ ಬೋವ್ ನಿಕಟ್ ಸಂಪರ್ಕ್ ದೀವ್ನ್ ಚಿಂತ್ನಾಂಚಾ ಆಪುಟ್ ಸಂವೇದನಾಂಚೊ ಭೋಗ್ ಶಿರಾಂ ಶಿರಾಂನಿ ಅನ್ಭ

ವೈಂಕ್ ಆಸಾ. ತ್ಯಾ ಖಾತಿರ್ ದಾದ್ಲ್ಯಾ ಆನಿ ಸ್ತ್ರೀಯೆ ಮಧ್ಲ್ಯಾ ಲೈಂಗಿಕ್ ಮಿಲನಾಚೆ ರೀತಿಂತ್ ಆನಿ ಸಂಪದನಾಂತ್ ತೀನ್ ಹಂತಾಂ ಆಸಾತ್.

ಪಯ್ಲೆಂ ಹಂತ್ — ಉತ್ತೇಜನ್ : ತಾಂಚೆ ಮಧ್ಲೊ ಸಂಭೋಗ್ ಸುಖಾಭರಿತ್ ಆನಿ ತೃಪ್ತೆಚೊ ಜಾಯ್ಜಾ ಯ್ ತರ್ ಹೆಂ ಅಧಿಕ್ ಗರ್ಜೆ ಚೆಂ. ವೊರೆವಿಂಗಡ್, ಎಕ್ಸುರಿಂ ಆನಿ ಎಕಾಮೆಕಾಕ್ ಬೋವ್ ಲಾಗಿಂ ಆಸೊನ್, ಧ್ಯಾನಿಂ ಮನಿಂ 'ಹಾಂವ್ ತುಜೊ ಮೋಗ್ ಕರ್ತಾಂ' ಮ್ಹಣೊಂಕ್ ತಾಂಚಿಂ ಮನಾಂ ಆನಿ ಕುಡಿ ಅತ್ರೆಗ್ತಾನಾ, ಹ್ಯಾ ಖಾತಿರ್ ಏಕ್ ವಿಂಗಡ್ ಚ್ ವಾತಾವರಣ್ ತಾಂಚೆ ಮಧೆಂ ಉಬ್ಜತಾ. ಹ್ಯಾ ಹಂತಾಂತ್ ದಾದ್ಲ್ಯಾ ಆನಿ ಸ್ತ್ರೀ ಎಕಾಮೆಕಾಕ್ ಉಮೆ ದೀವ್ನ್ ಆನಿ ಇತರ್ ಮೊಗಾಚೆ ಆಪುರ್ಬಾಯೆವರ್ವಿಂ ಲೈಂಗಿಕ್ ವಿಸ್ವಾಂಚಾ ಉತ್ತೇಜನಾಕ್ ಪಾವ್ತಾತ್.

ಸಹಜ್ ಆನಿ ಸಂಯ್ಬಿಕ್ ಜಾವ್ನ್ ಸ್ತ್ರೀಯೆಕ್ ಉತ್ತೇಜಿತ್ ಜಾಂವ್ಕ್ ಪುರುಷಾ ಪ್ರಾಸ್ ಚಡ್ ವೇಳ್ ಲಾಗ್ತಾ. ಹೆ ಸ್ಥಿತಿ ವರ್ವಿಂ ತಾಂಚೆ ಮಧೆಂ ಆನಿಕೀ ಚಡ್ ಮೊಗಾಚೆ ಆಪುರ್ಬಾಯೆಕ್ ಆವ್ಕಾಸ್ ಫುಲ್ಲಾ. ಸ್ತ್ರೀಯೆಕ್ ತ್ಯಾವರ್ವಿಂ ಚಡ್ ಸಂತೊಸ್ ಲಾಭ್ತಾ ತರ್, ತಿಚೆ ಸಗ್ಳೆ ಕುಡಿಚೆಂ ಲಾಲನ್ ಕರ್ಚೆತ್.

ತಿಚೆ ಕುಡಿಂತ್ ಪ್ರತ್ಯೇಕ್ ಸಂತೊಸ್ ದೀವ್ನ್ ತಿಕಾ ಪೂರ್ಣ ಉತ್ತೇಜಿತ್ ಕರ್ಚಿಂ ಥೊಡಿಂ ಪ್ರತ್ಯೇಕ್ ವಲಯಾಂ ಆಸಾತ್. ಹಿಂ ವಲಯಾಂ ವೆವೆಗ್ಳ್ಯಾ ಸ್ತ್ರೀಯಾಂ ಥೈಂ ವೆವೆಗ್ಳಿಂ ಆಸ್ಚೆತ್ ಯಾ ಆಪ್ಲ್ಯಾ ಥೊಡ್ಯಾ ವಲಯಾಂ ಥೈಂ ಎಕ್ಲೆಕ್ ಚಡಿತ್ ಆಸಕ್ತ್ ಆಸ್ಚೆತ್. ದೆಕುನ್ ತಿಕಾ ಖಂಯ್ಸರ್ ಖುಶಿ ವ ನಾಖುಶಿ ಮ್ಹಳ್ಳೆಂ ಪಾರ್ಕುನ್ ಸಮ್ಜೊಂಚೆಂ ಆನಿ ತ್ಯಾ ಪರ್ಮಾಣೆ ತಿಕಾ ಸಂತೊಸ್ ದೀಂವ್ಕ್ ವಾವುರ್ಚೆಂ ದಾದ್ಲ್ಯಾಚಾ ವಾಂಟ್ಯಾಚಿ ಹುಶಾರಾಯ್. ಮುಖ್ಯ ಜಾವ್ನ್ ಸಂಭೋಗಾಂತ್ ಸಂತೊಸ್ ಆಪ್ಣಾಂವ್ಚೊ ಮಾತ್, ನಹಿಂ, ಸಂತೊಸ್ ದಿಂವ್ಚೊ ಚಡ್ ಪ್ರಮುಖ್ ಜಾವ್ನಾಸಾ, ಆನಿ ಹ್ಯಾ ವರ್ವಿಂ ಆಪ್ಣಾಚೊ ಸಂತೊಸ್ ಯೊ ಚಡ್ತಾ ಆನಿ ಫುಲ್ಲಾ ದೆಕುನ್, ಹೆ ಸಂಗಿಂತ್ ತಾಣಿಂ, ಕಸಲ್ಯಾ ಕೊಂಡಾಟ್ಯಾವರ್ವಿಂ ಎಕಾಮೆಕಾಕ್ ಚಡ್ ಮನ್ ಭುಲ್ಲಾ ಆನಿ ಕೂಡ್ ಸಂತೊಸ್ತಾ ಮ್ಹಳ್ಳೆಂ ಜಾಣಾಂ ಜಾವ್ನ್, ತ್ಯಾ ಪರ್ಮಾಣೆಂ ಚಲೊಂಕ್ ಶಿಕಾಜಾಯ್.

ದುಸ್ರೆಂ ಹಂತ್ ಜಾವ್ನಾಸಾ, ಸಂಭೋಗ್ ವ ರತಿಕಾರ್ಯಂ.

ಜೆದ್ನಾಂ ಉತ್ತೇಜಿತ್ ಆನಿ ನೀಟ್ ಜಾಲ್ಲಿಂ ಪುರುಷಾಚೆಂ ಶಿಶ್ನ್ ಹಾಳ್ವಾ
ಯೆನ್ ಸ್ತ್ರೀಯೆಚೆ ಯೋನಿಂತ್ ಪ್ರವೇಶ್ ಜಾತಾ. ತಾಂಚೆ ಆದ್ಲೆ
ಆಪುರ್ಬಾಯೆ ವರ್ವಿಂ ದಾದ್ಲೊ ಆನಿ ಸ್ತ್ರೀ ದೊಗಾಂಯೊ ಎದೊಳ್ ಚ್
ಲೈಂಗಿಕ್ ಥರಾನ್ ಉತ್ತೇಜಿತ್ ಜಾಲ್ಲಿಂ ಆಸ್ತಾತ್. ಪುರುಷಾಚೆಂ ಶಿಶ್ನ್
ಉಟೊನ್ ನೀಟ್ ಜಾತಾ ಆನಿ ಸ್ತ್ರೀಯೆಚೆ ಯೋನಿಯೊ ತ್ಯಾಚ್ ವೆಳಾರ್
ಭಿಜ್ತಿ ಆನಿ ಫುಲ್ತಿ ಜಾವ್ನ್ ಆಯ್ತಿ ಜಾತಾ. ತಶೆಂ ಜಾಲ್ಲೆವರ್ವಿಂ ಮಾತ್,
ಪುರುಷಾಕ್ ತಿಚೆ ಭಿತರ್ ಸುಲಭಾಯೆನ್ ಆನಿ ದೊಗಾಂಯ್ಚೊ ಸಂತೊ
ಸಾನ್ ಪ್ರವೇಶ್ ಜಾಂವ್ಕ್ ಸಾಧ್ಯ್ ಜಾತಾ.

ಅಶೆಂ ಎಕ್ವಟೊನ್, ಸ್ತ್ರೀಯೆಚೆ ಯೋನಿಂತ್ ಶಿಶ್ನ್ ಚಾ ಮುಖಾರ್
ಪಾಟೆಂ ಚಲನಾವರ್ವಿಂ ದೊಗಾಂಯ್ಚೊ ವರ್ತೊ ಅನಂದ್ ಭೊಗ್ತಾ ಆನಿ
ತಾಂಚೆಂ ಸಂವೇದನ್ ಚಡೊನ್, ಸಂತೊಸಾಚಾ ಶಿಖರಾಕ್ — ಸಂಭೋ
ಗಾಚೆ ಪರಮ್ ಘಡ್ಯೆಕ್ — ತಿಂ ಪಾವ್ತಾತ್. ಹ್ಯಾ ವೆಳಾರ್ ದೊಗಾಂ
ಯೊ ಆನಿಕೇ ಚಡ್ ಲಾಗಿಂ ಜಾಂವ್ಕ್ ಆತ್ಮಗ್ತಾತ್, ಆನಿ ತ್ಯಾ ವೆಳಾ
ಸಂಭೋಗಾಚೆಂ ಸಂತೊಸಾ ಶಿಖರ್ ಸಂಭವ್ತಾ. ವಿಶೇಸ್ ಅನಂದಾಚೆ
ಹೆ ಘಡ್ಯೆ ಪುರುಷಾಚೆ ವೀರ್ಯಾಣು ಸ್ತ್ರೀಯೆಚೆ ಯೋನಿ ಭಿತರ್ ಗರ್ಭಾ
ಕೋಶಾಚೆ ಗೊಮ್ವೆಲಾಗಿಂ ಸ್ಪಲಿತ್ ಜಾತಾತ್. ತ್ಯಾಚ್ ವೆಳಾರ್
ಸ್ತ್ರೀಯೆಚಾ ಆಂಗಾಂತ್ಲೆ ಸರ್ವ್ ಸ್ನಾಯು ಸಂತೊಸಾನ್ ಶಿರ್ಶಿರ್ತಾತ್.
ಸ್ವಯಂಪ್ರೇರಿತ್ ಹಿಂ ಭೊಗ್ಲಾಂ ತಿಚಾ ಲೈಂಗಿಕ್ ವಿಸ್ವಾಂಚಾ ಪರಿಸರಾ
ಥಾವ್ನ್ ಸಗ್ಳ್ಯಾ ಆಂಗಾಂತ್ ವೃತ್ತಾಂ ವೃತ್ತಾಂ ಜಾವ್ನ್ ಲಾರಾಂ
ಪಾಟ್ಲ್ಯಾನ್ ಲಾರಾಂ ಆಯಿಲ್ಲೆಬರಿ ವಿಸ್ತಾರೊನ್ ಸವ್ಯಾಸ್ ಜಿರ್ತಾತ್.

ತಶೆಂ ಲಾಗ್ತಾ ತಿಸ್ರೆಂ ಹಂತ್ : ಸಂಪದನ್. ಪರಮ್ ಘಡ್ಯೆ
ಉಪ್ರಾಂತ್ ಮನಾಂ ಆನಿ ಕುಡಿ ಸವ್ಯಾಸ್ ಶಾಂತ್ ಜಾವ್ನ್ ಆದ್ಲೆ
ಸ್ಥಿತಿಕ್ ಯೇಂವ್ಕ್ ಲಾಗ್ತಾತ್. ತ್ಯಾ ವೆಳಾರ್ ದಾದ್ಲೊ ಆನಿ ಸ್ತ್ರೀ
ಎಕಾಮೆಕಾ ಥೈಂ ಆಪ್ಲೊ ಮೋಗ್ ಮಾಂದುನ್, ವಂದುನ್, ತೊ ಆನಿ
ಕ್ಯೊ ಥಿರ್ ಕರುಂಕ್ ಮ್ಹಳ್ಳೆಬರಿ ಉತ್ರಾಂನಿ ಆನಿ ಉಮ್ಯಾಂನಿ ಎಕಾ
ಮೆಕಾಕ್ ವಿಶ್ವಾಸ್ ಆನಿ ಭರ್ವಸೊ ದೀವ್ನ್ ಪರ್ತ್ಯಾನ್ ಆಪ್ಲೊ ಮೋಗ್
ಪಾಚಾರ್ತಾತ್. ಹ್ಯಾ ಅನ್ಭವಾವರ್ವಿಂ ನೀಜ್ ಅರ್ಥಾನ್ ತಾಂಚೆಂ
ಸಗ್ಳೆಂ ಜೀವಿತ್ ಮೊಗಾ ಸಂಪನ್ ಜಾತಾ.

5

ಜನನಾಚೆಂ ಅಚರ್ಯೆಂ

ಗರ್ಭೆಸ್ತ್ ಜಾಂವ್ಚೆಂ ಆನಿ ಪ್ರಸೂತ್ಪಣ್ ಪ್ರಕೃತಿಚೆಂ ಏಕ್ ವಿಚಿತ್ರ್ ಜಾನ್ವಾಸಾ; ಪವಿತ್ರ್ ಆನಿ ಸುಂದರ್ಯೊ ತೆಂ ಜಾನ್ವಾಸಾ. ಆಜ್ ಕಾಲ್, 'ಜನಸಂಖ್ಯಾ ಸ್ಪೋಟನಾ'ಚಾ ಒತ್ತಡಾವರ್ವಿಂ ಉಬ್ಜಾಲ್ಲಾ ಕಾರಣಾಂ ಖಾತಿರ್ ಜಾವ್ಚೆತ್, ಮಸ್ತ್ ಭುರ್ಗ್ಯಾಂಕ್ ಪೋಷಣ್, ಶಿಕ್ಷಣ್ ಆನಿ ರಕ್ಷಣ್ ಒದಗ್ಲುಂಕ್ ಜಾಂವ್ಚಾ ಚಡಿತ್ ಕಷ್ಟಾಂ ಖಾತಿರ್ಯೊ ಜಾವ್ಚೆತ್, ಗರ್ಭೆಸ್ತ್ಪಣಾಕ್ ತಿತ್ಲೊ ಸ್ವಾಗತ್ ದೀನಾಂತ್. ತರ್ಯೊ ವಿಚಾರ್ವಂತ್ ಶಾಣ್ಯಾಂಚೆ ಮತಿಂತ್ ಗರ್ಭೆಸ್ತ್ಪಣಾಕ್ ಆಸ್ಚೊ ಗೌರವ್ ಉಣೊ ನಾ.

ಗರ್ಭ್ ಧರ್ದೊ ಜಾನ್ವಾಸಾ ಎಕಾ ಕುಟ್ಮಾಚೊ ಆರಂಭ್. ದೋನ್ ಆತ್ಮ್ಯಾಂಚಾ ಮೊಗಾಚಾ ಎಕ್ವಟಾಚೊ ಫಳ್ ಜಾವ್ನ್ ದೆವಾನ್ ದಿಂವ್ಚೆಂ ಇನಾಮ್ ತೆಂ. ತ್ಯಾ ವರ್ವಿಂ, ಪತಿಣ್ ಆಸ್ಲಿ ಆವಯ್ ಜಾತಾ, ಪತಿ ಆಸ್ಲೊ ಬಾಪುಯ್ ಜಾತಾ. ತಿತ್ಲೆಂಚ್ ನಹಿಂ, ಗರ್ಭೆಸ್ತ್ಪಣ್ ಆನಿ ಪ್ರಸೂತ್ಪಣಾವರ್ವಿಂ ಸಂಸಾರಾಚೊ ಫುಡಾರ್ಚ್ ರೂಪಿತ್ ಜಾತಾ. ಮನ್ಶಾ ಸಂತತ್ ವೆಳಾಕಾಳಾಕ್ ಧಿರ್ ಜಾವ್ನ್ ಫುಡೆಂ ವೆತಾ.

ಸ್ತ್ರೀಯೆಕ್ ತೊ ಏಕ್ ವರ್ತೊ ಅನುಭವ್. ಬಾಳ್ಕೆಂ ಜಲ್ಮೊನ್, ವಾಡೊನ್, ಆಪ್ಣಾ ಪ್ರಾಸ್ ಬೊರಾ ವ್ಯಕ್ತಿತ್ವಾಂತ್ ಫುಲೊನ್ ಸಂಸಾರಾಚಿ ಸೆವಾ ಕರ್ಚೆಂ ದೆಖ್ತುಚ್ ಪುರುಷಾಕ್ಯೊ ಆಪ್ಲಿ ಜಿಣಿ ಸಾರ್ಥಕ್ ಜಾಲ್ಲ್ಯೊ ಅನುಭವ್ ಜಾತಾ.

ಸಂಭೋಗಾಂತ್ ರತಿಶಿಖರಾ (ಪರಮ್ ಘಡಿ) ವೆಳಿಂ ಸ್ವಲ್ಪಿತ್ ಜಾಲ್ಲ್ಯಾ ವೀರ್ಯಾಂತ್ ಚಡುಣೆಂ 6 ಕೊರೊಡಾಂ ಥಾವ್ನ್ 18 ಕೊರೊಡಾಂ ತಿತ್ಲೆ ವೀರ್ಯಕಣ್ ಗರ್ಭಾಕೋಶಾಚೆ ಗೊಮ್ಮೆಲಾಗಿಂ ಶಿಂಪಡ್ತಾತ್. ತಾಂತ್ಲ್ಯಾ ಹರ್ಯೆಕಾ ವೀರ್ಯಕಣಾಕ್ ಎಂಕ್ ನಮ್ರೊ ಜೀವ್ ಆಸಾ ಕರ್ಚಿ ಸಕತ್ ಆಸಾ! ತಸಲೊ ಏಕ್ ವೀರ್ಯಕಣ್ ಎಕಾ ಇಂಚಾಚಾ ಪಾಂಯ್ಯಾಂತ್ಲೊ ಏಕ್ ವಾಂಟೊ ಮ್ಹಣ್ಕೆತ್ ತಿತ್ಲೊ ಸೊಕ್ಮ್ ಆಸಾ ತರ್ಯೊ, ತಾಂತುಂ ಬಾಪಾಯ್ಚಿಂ ಆನುವಂಶಿಕ್ ಆನಿ ಕುಟ್ಮಾಸಹಜ್ ಸಬಾರ್ ಲಕ್ಷಣಾಂ ಆಸಾತ್! ಆಂಗಾಚೊ ವರ್ಣ್, ಕೊಂಗ್ರಿ ವ ನೀಟ್ ಕೆಸಾಂಚಿ ಸೊಭಾಯ್, ಸಂಗೀತಾಂತ್ ಅಭಿರುಚ್, ಸಾಹಿತಾಚಿ ಮೊಡ್ಣಿ, ವಿಜ್ಞಾನಾಂತ್ ಆಸಕ್ತ್ ಇತ್ಯಾದಿ ತವಳ್ಚಾ ಆಟಾಪುನ್ ಆಸ್ತಾತ್.

ಸಂಭೋಗಾ ವೆಳಾರ್ ಯೋನಿಂತ್ ಶಿಂಪಡ್ಲೆ ವೀರ್ಯಾಣು ಸ್ತ್ರೀಯೆಚಾ ತಾಂತಿಯಾಕ್ ಭೆಟ್ಚಿ ಖಾತಿರ್ ಪಂಥಾಟ್ ಚಲ್ಯೆತಾತ್. ತಿಚಾ ರೊವ್ಯಾ ಥಾವ್ನ್ ಗರ್ಭಾಕೋಶಾ ಪರ್ಯಾಂತ್ ಆಸ್ಚೆ ಫೆಲೊಸಿಯನ್ ನಳಿಯಾಂತ್ಲ್ಯಾನ್ ವೀರ್ಯಾಣು ಧಾಂವ್ತಾತ್. ತಾಂತ್ಲೊ ಏಕ್ ಕಣ್ ತಾಂತಿಯಾಲಾಗಿಂ ಪಯ್ಲೊ ಮಿಲನ್ ಜಾತಚ್ ಪಂಥಾಟ್ ಸಂಪ್ತಾ.

ಫೆಲೊಸಿಯನ್ ನಳಿಯೋ ಎಕಾ ಕೆಸಾ ಪ್ರಾಸ್ ಚಿಕೆಶೆ ಚಡ್ ರೊಂದ್ ಆಸಾತ್! ತಾಂತಿಯಾಚೊ ಗಾತ್, ಎಕೆ ಪೆನ್ನಿಲೆಚಾ ಬಾರೀಕ್ ಮೊನ್ಯಾನ್ ಕೆಲ್ಲ್ಯಾ ತಿಬ್ಯಾ ಪ್ರಾಸ್ ಭೋವ್ ಲ್ಹಾನ್ ಆಸೊನ್ ಪಾರೆ ದರ್ಶಕ್ ಆನಿ ವರ್ಣಾರಹಿತ್ ಜಾವ್ನಾಸಾ.

ಯೋನಿ ಥಾವ್ನ್ ಫೆಲೊಸಿಯನ್ ನಳಿಯೆತಿತ್ತುನ್ ಆಸ್ಚೆಂ ಚಡುಣೆಂ ಪಾಂಚ್ ಇಂಚಾಂ ಲಾಂಬಾಯೆಚೆಂ ಪರ್ಯ್ ಕರುಂಕ್ ಥೊಡ್ಯಾ ಶೆಂಬರ್ ವೀರ್ಯಾಣುಂಕ್ ಮಾತ್ ಸಾಧ್ಯ್ ಜಾತಾ. ಥೈಂ ಥಾವ್ನ್ ಫೆಲೊಸಿಯನ್ ನಳಿಯೆಂತ್ ಪ್ರವೇಶ್ ಜಾಂವ್ಚಾ ವೀರ್ಯಾಣುಂಚೊ

ಸಂಖ್ಯೆ ಅನಿಕ್ಯೋ ಉಣ್ಣೆ. ತಾಂತ್ಲೆ ಅನಿಕ್ಯೋ ಉಣ್ಣೆ ಥೊಡೆ ಮಾತ್, ತಾಂತಿಯಾ ಸರ್ತಿಂ ಪಾವೊಂಕ್ ಸಕ್ತಾತ್, ಅನಿ ತಾಂತ್ಲ್ಯಾ ಎಕಾಚೆಂ ಮಾತ್, ತಾಂತಿಯಾ ಲಾಗಿಂ ಮಿಲನ್ ಜಾತಾ—ತೆಂ ಮಿಲನ್ ವರ್ತವ್ತಾ ಎಕಾ ನವ್ಯಾ ಜೀವಾಚಿ ಸೃಷ್ಟಿ.

ವಯ್ಲ್ಯಾ ಮಿಲನಾಂತ್ಯೊ ಪ್ರಕೃತಿಚೊ ವಿಚಿತ್ರ್ ಖೆಳ್ ಆಸಾ. ತಾಂತಿಯಾ ಭೊಂವಾರಿಂ ಉಶ್ಯಾ ಸಾರ್ಕೆಂ ಏಕ್ ಆವರಣ್ ಆಸೊನ್ ತಾಚಾ ಮಧೆಗಾತ್ ಜೀವ್ ಕಣ್ ಆಸ್ತಾ. ಮಿಲನಾ ವೆಳಾರ್ ವೀರ್ಯಾಣು ಆಪ್ಲ್ಯಾ ಥೈಂ ಆಸ್ಲಲ್ಯಾ ಎಕಾ ರಾಸಾಯನಿಕ್ ದ್ರವಾಚಾ ಪ್ರಭಾವಾನ್ ತೆಂ ಆವರಣ್ ಮೋವ್ ಕರುನ್ ಭಿತರ್ ಸರ್ತಾ ಅನಿ ಜೀವ್ ಕಣಾ ಲಾಗಿಂ ಎಕ್ವಟ್ಟಾ. ತಿತ್ಲೆಂ ಮಾತ್, ನಹಿಂ, ಫಳಾಧಿಕ್ ಜಾಲ್ಲೊ ಜೀವ್ ಕಣ್ ಆಪುಣ್ಂಚ್ ಜಾವ್ನ್ ಹೆರ್ ವೀರ್ಯಾಣುಂನಿ ಭಿತರ್ ಯೇನಾಶೆಂ ಆಡಾಯ್ತಾ. ಅಶೆಂ, ವೀರ್ಯಾಣು ಆನಿ ತಾಂತಿಂ ಎಕ್ವಟ್ಟೊನ್ ಏಕ್ ನವೊ ಜೀವ್ ಪ್ರಾರಂಭ್ ಜಾಲ್ಲಿ ಘಡ್ಕೆ ಥಾವ್ನ್ ತಾಚಿ ವಿಚಿತ್ರ್ ವಾಡಾವಳ್ ಪ್ರಾರಂಭ್ ಜಾತಾ.

ಸುರ್ವೆರ್, ಎಕ್ವಟ್ಟಲ್ಯಾ ವೀರ್ಯಾಣು ಆನಿ ತಾಂತಿಯಾ ಥಾವ್ನ್ ತಾಂತ್ಲ್ಯಾಬರಿ ಏಕ್ ಗುಳಿ ಜಾತಾ. ತಿಚ್ ದೋನ್, ಚಾರ್, ಆಟ್, ಅಶೆ ಕಣ್ ಜಾವ್ನ್ ವೃದ್ಧಿ ಜಾತಾತ್. ಅಶೆಂ ಭ್ರೂಣಾಚೆ ಹೆ ವಾಡಾವಳಿಂತ್ ನೋವ್ ಮಹಿನ್ಯಾಂನಿ ಅಜಾಪಿ ಥರಾನ್ ಎಕಾ ಮನ್ಶಾ ಜೀವಾಚೆಂ ಜನನ್ ಜಾತಾ.

ಭುರ್ಗೆಂ ಚೆಡುಂ ವ ಚೆರ್ಕೊ ಮ್ಹಳ್ಳೊ ನಿರ್ಧಾರ್ ಪುರುಷಾಚಾ ವೀರ್ಯ್ ಕಣಾನ್ ಕರ್ಚೊ. (ದೆಕುನ್ ಪಾಟಾಪಾಟ್ ಚೆಡ್ವಾಂಚ್ ಜಾಲ್ಯಾರ್ ಪತಿಣಿಕ್ ದುಸೊಂಚೆಂ ನಹಿಂ!) ಸ್ತ್ರೀ-ಪುರುಷಾಚಾ ಕುಡಿಚಾ ಪ್ರತಿ ಕಣಾಂನಿ ತಶೆಂಚ್ ವೀರ್ಯ್ ಕಣ್ ಆನಿ ತಾಂತಿಯಾಂತ್ 'ವರ್ಣಾ ಸೂತ್ರಾಂ' ಮ್ಹಣ್ ಆಸಾತ್, ಎಎಕಾಂತ್ ತಿಂ ಒಟ್ಟುಕ್ 46 ಆಸ್ಲಿಂ. ಸ್ತ್ರೀಕಣಾಂತ್ ಇತರ್ 44 ಸಂಗಿಂ X ನಾಂವಾಚೆಂ ದೋನ್ ಆಸಾತ್. ಪುಣ್ ಪುರುಷ್ ಕಣಾಂನಿ ಹಿಂ ದೋನ್ X ಆನಿ Y ಮ್ಹಣ್ ವೆವೆಗ್ಳಿಂ ಆಸಾತ್. ಹ್ಯಾ ವರ್ವಿಂ ಕಿತೆಂ ಜಾತಾ ಮ್ಹಳ್ಳಾರ್, ದಾದ್ಲ್ಯಾಚಾ ವೀರ್ಯ್ ಕಣಾ ವರ್ವಿಂ ತಾಂತಿಂ ಫಳಾಭರಿತ್ ಜಾತಾನಾ

ದೋನ್ ಯೊ X ಸೂತ್ರಾಂ ಸಾಂಗಾತಾ ಮೆಳ್ಳಿಂ ತರ್ (XX) ಜಲ್ಮೊಂಕ್ ಆಸ್ಚ್ಯಾ ಬಾಳ್ಕಾಚೊ ವರ್ಗ್ 'ಚೆಡುಂ' ಮ್ಹಳ್ಳೊ ನಿರ್ಧಾರ್ ಜಾತಾ. XY ಸೂತ್ರಾಂ ಸಾಂಗಾತಾ ಜಾಲಿಂ ತರ್, ಬಾಳ್ಕೆಂ ಚೆರ್ಕೊ ಜಾತಾ.

ಥೊಡೆ ಪಾವ್ವಿಂ ಜನನಾ ವೆಳಾರ್ ಎಕಾ ಪ್ರಾಸ್ ಚಡಿತ್ ಬಾಳ್ಕಾಂ ಚಾ ಪ್ರಸವಾಚಿ ಖಬರ್ ಆಮಿಂ ಆಯ್ಕಾತಾಂವ್. ಆವಯ್ಪಣಾಚಾ ಅನುಭವಾಂತ್ ಹೆಂ ಏಕ್ ವಿಶೇಸ್ ಘಟನ್. ಮಾ-ಬಾಪಾಚೆ ಖುಶೆ ಪ್ರಕಾರ್ ಜಾಂವ್ಚಿ ಗಜಾಲ್ ನಹಿಂ ತಿ, ಬಗಾರ್ ಪ್ರಕೃತಿಚೆಂ ಏಕ್ ವಿಶೇಸ್ ಘಡಿತ್ ತೆಂ ಜಾವ್ನಾಸಾ.

ಜೊವ್ಪಿಂ ನ ಚಡಿತ್ ಜನನಾಂ ದೋನ್ ಥರಾಂನಿ ಜಾವ್ನ್ಯೆತ್. ಸಾಮಾನ್ಯ್ ಜಾವ್ನ್ ಸ್ತ್ರೀಯೆಚಾ ಎಕಾ ಮಾಸಿಕ್ ವೃತ್ತಾಂತ್ ತಿಚಾ ಖಂಚಾಯೊ ಎಕಾ ರೊವ್ಯಾಂತ್ ಏಕ್ ತಾಂತಿಂ ಪಿಕೊನ್ ಫೆಲೊ ಪಿಯನ್ ನಳಿಯೆಕ್ ಯೆಂವ್ಚೆಂ. ಪುಣ್ ಅಪ್ರಾಪ್ ದೋನ್ ಯಾ ಚಡಿತ್ ತಾಂತಿಯಾಂ ಪಿಕೊನ್ ಯೆತಾತ್ ಆನಿ ತಿಂ ಸರ್ವ್ ಪುರುಷಾಚಾ ವೀರ್ಯಾಣುಂ ವರ್ವಿಂ ಫಳಾಭರಿತ್ ಜಾತಿತ್ ತರ್, ದೋನ್ ಯಾ ಚಡಿತ್ ಬಾಳ್ಕಿಂ ಜಲ್ಮೊಂಕ್ ಸಾಧ್ಯ್ ಆಸಾ. ಆನ್ಯೆಕ್ ಥರ್ — ಫಳಾಭರಿತ್ ಜಾಲ್ಲ್ಯಾ ಎಕಾಚ್ ತಾಂತಿಯಾಚೆಂ ವಿಭಜನ್ ಜಾವ್ನ್ ಜೊವ್ಪಿಂ ಜಲ್ಮಾತಾತ್. ಅಶೆಂ ಜಲ್ಮಾಲ್ಲಿಂ ಬಾಳ್ಕಿಂ ಏಕ್ ಚೆರ್ಕೆ ಯಾ ದೊಗಾಂಯೊ ಚೆಡ್ವಾಂ ಜಾವ್ನಾಸೊನ್ ತಾಂಚಾ ಶಾರೀರಿಕ್ ಆನಿ ಮಾನಸಿಕ್ ಲಕ್ಷಣಾಂನಿ ಎಕಾಚ್ ಸ್ವರೂಪಾಚಿಂ ಆಸ್ತಾತ್.

ಗರ್ಭ್ ಧರುನ್ ತೀನ್ ದೀಸ್ ಪರ್ಯಾಂತ್ ಭ್ರೂಣ್ ಫೆಲೊಪಿ ಯನ್ ನಳಿಯೆಂತ್ ಚ್ ಆಸೊನ್ ಗರ್ಭಾಕೋಶಾ ತೆವ್ಪಿನ್ ಪರ್ಯ್ ಕರ್ತಾ. ಥೈಂ ಪಾವ್ತಚ್, ಥೈಂ ತಯಾರ್ ಆಸ್ ಲ್ಲ್ಯಾ ಮೋವ್ ಭಿಳಾಣ್ಯಾರ್ ಆರಾಮ್ ಘೆತಾ. ತೆದೊಳ್ ಪರ್ಯಾಂತ್ ಆಪ್ಲ್ಯಾ ಥೈಂ ಆಸ್ ಲ್ಲೊ ವೌಷ್ಟಿಕಾಂಶ್ ಚ್ ತಾಚೊ ಆಹಾರ್. ಚಡ್ ಫಳಾಯ್ ಕರಿನಾಸ್ತಾಂ ತಾಣೆಂ ಫುಡ್ಲ್ಯಾ ಆಹಾರಾಚಿ ವ್ಯವಸ್ಥಾ ಕರುಂಕ್ ಆಸಾ. ದೆಕುನ್, ಆಪುಣ್ ವಿಶೆವ್ ಘೆವ್ನ್ ಆಸ್ ಲ್ಲೆಕಡೆ ಥಾವ್ನ್ ದಾವ್ಲ್ಯಾಂ ಸಾರ್ಕೆ ಲ್ಲ್ಯಾನ್ ನಳ್ ಭಾಯ್ರ್ ಸರ್ತಾತ್. ತೆ ವಚೊನ್ ಗರ್ಭಾಕೋಶಾಚೆ ವೊಣದಿಕ್ ಲಾಗ್ತಾತ್. ತೆಂಚ್ ಉಪ್ರಾಂತ್ 'ಪ್ಲಾಸೆಂಶಾ' (ವಾರ್) ಜಾವ್ನ್

ಬದಲಾ. ಆವೈಚಾ ರಗ್ತಾಂತ್ ಆಸ್‌ಲ್ಲಿಂ ಪೋಷಕ್ ಸತ್ವಾಂ ತ್ಯಾ ಮುಖಾಂತ್ ಭೂಣಾಕ್ ಆ ಹಾ ರಾ ಚಿ ಸರ್ಬಾರಾಯ್ ಕರುಂಕ್ ಲಾಗ್ತಾತ್.

ತ್ಯಾಚ್ ವೆಳಾರ್ 'ಪ್ರೊಜೆಸ್ಪಿರೊನ್' ಮ್ಹಳ್ಳೆಂ ಹೋಮೋನ್ ಪಾಜಾರುಂಕ್ ಲಾಗ್ತಾ. ಗರ್ಭಾಕೋಶ್ ಶಾಂತ್ ದೊವರುನ್ ತಾಂತ್ಲ್ಯಾ ನನ್ಯಾ ಜೀವಾಚಿ ಆಂಕ್ರಿ ಭಾಯ್ರ್ ಪಡಾನಾಶಿ ಸಾಂಭಾಳುನ್ ಧರ್ಮೊಚ್ ತ್ಯಾ ಸತ್ವಾಚೊ ಇರಾದೊ. ಚಡುಣೆಂ ಆಟ್ ಹಪ್ಪಾಂ ಉಪ್ರಾಂತ್ ಭೂಣಾಚೊ (ಗರ್ಭಾಂತ್ಲ್ಯಾ ಬಾಳ್ಕಾಚೊ) ಗಾತ್ರ್ ಬೋವ್ ತುರ್ತಾನ್ ವೃದ್ಧಿ ಜಾತಾ ಜಾಲ್ಲ್ಯಾನ್ ಚಡ್ ಹೋಮೋನ್ ಸತ್ವಾಂ ವ್ಹಾವಾ ಜಾಯ್ ಪಡ್ತಾತ್ ದೆಕುನ್ ತ್ಯಾ ಉಪ್ರಾಂತ್ ಜಾಯ್ತಿತ್ಲ್ಯಾ ಸತ್ವಾಂಚೊ ಸ್ರಾವ್ ಉತ್ಪಾದಿತ್ ಕರ್ಚೆಂ ಕಾಮ್, ತೆಂಚ್ ಆಳ್ಕಾಬರಿ ಆಸ್ಚೆಂ ಪ್ಲಾಸೆಂತಾ ನಿರ್ವಹ್ತಾ. ಪ್ಲಾಸೆಂತಾ ಮುಖಾಂತ್ಲ್ಯಾಚ್ ಗರ್ಭಾಂತ್ಲ್ಯಾ ಬಾಳ್ಕಾಚೆಂ ಪೋಷಣ್ ಜಾತಾ, ಆನಿ ತಾಚೆ ಮುಖಾಂತ್ಲ್ಯಾಚ್ ತ್ಯಾ ನನ್ಯಾ ಜೀವ್ ಕೀಟಾಚೆಂ ಮ್ಹಳ್ಳೆಂ ಇತ್ಯಾದಿ ವಿಸರ್ಜಿತ್ ಜಾತಾ.

ಆವೈಚಾ ಗರ್ಭಾಂತ್ ಭೂಣಾಚಿ ನಾಡಾವಳ್ ಜಾಲ್ಲೆಬರಿಚ್, ತಿ ಗರ್ಭೆಸ್ತ್ ಜಾಲ್ಲಿಂ ಲಕ್ಷಣಾಂ ಭಾಯ್ರ್ ದಿಸೊಂಕ್ ಲಾಗ್ತಾತ್. ಪ್ರಥಮ್ ಲಕ್ಷಣ್ ಮ್ಹಳ್ಳಾರ್ ತಿಚೊ ಮಾಸಿಕ್ ಸ್ರಾವ್ ರಾವ್ತಾ. ತ್ಯಾಚ್ ವೆಳಾರ್ ತಿಚೆಂ ಸ್ತನಾಂ ಜಡ್ ಜಾವ್ನ್ ಭರೊಂಕ್ ಲಾಗ್ತಾತ್. ಚಿಂವಾಂ ಭೊಂವಾರಿಂಚೊ ವರ್ಣಯೊ ಚಡ್ ಕಾಳ್ಜೊ ಆನಿ ಸ್ಪಷ್ಟ್ ಜಾತಾ. ಪ್ರಥಮ್ ಜಾವ್ನ್ ಮಾಸಿಕ್ ಸ್ರಾವ್ ರಾವ್ ಲ್ಲ್ಯಾ ಚಡುಣೆಂ ದೋನ್ ಹಪ್ಪಾಂನಿ ಚಡಾವತ್ ಸ್ತ್ರೀಯಾಂಕ್ ವೊರೊಡ್ ಯೆಂವ್ಚೆಂ ಆನಿ ವೊಂಕೊಂಕ್ ಜಾಂವ್ಚೆಂ ಆಸ್ತಾ. ತಸಲಿ ಸ್ಥಿತಿ ಚಡುಣೆಂ ಸ-ಆಟ್ ಹಪ್ಪೆ ಪರ್ಯಾಂತ್ ಉರ್ತಾ.

ಸ್ತ್ರೀಯೆಚಾ ಆಂಗಾಂತ್ ತ್ಯಾ ವೆಳಾರ್ ವ್ಹಾವೊಂಕ್ ಲಾಗ್ತಾ ಚಡಿತ್ ಹೋಮೋನ್ ಸತ್ವಾಂ ವರ್ವಿಂ ತಶೆಂ ಜಾತಾ ಮ್ಹಳ್ಳಿ ಸಮ್ಜಣಿ ಆಸಾ, ತರ್‌ಯೊ ಎದೊಳ್ ಸ್ಪಷ್ಟ್ ಕಾರಣ್ ಸೊಧುನ್ ಕಾಡುಂಕ್ ನಾ. ದುಸ್ರೊ ಕಸಲೊಯೊ ದೋಷ್ ನಾಸ್ತಾಂ, ಆನಿ ಭಲಾಯ್ಕಿ ಬೊರಿ ಆಸ್‌ಲ್ಲೆ ಗರ್ಭೆಸ್ತಿನೆಕ್ ಅಸಲಿ ವೊಂಕ್ ಆನಿ ವೊರೊಡ್ ಚಡುಣೆಂ ಬಾರಾ

ಹಪ್ಪಾಂನಿ ರಾವ್ತಾತ್. ತ್ಯಾ ಭಿತರ್ ತಿಚೆ ಕುಡುಕ್ ಆನಿ ಮತಿಕ್ ತಿಚೆ ಧೈಂ ಜಾಲ್ಲೆ ನವೆ ವಾಡಾವಳಿಚಿ ಆನಿ ನವ್ಯಾ ಬದ್ಲಾಪಾಂಚಿ ಸವಯ್ ಜಾತಾ.

ಗರ್ಭೆಸ್ತಪಣ್ ಆರಂಭ್ ಜಾಲ್ಲ್ಯಾ ಸುರ್ವಿಲ್ಯಾ ಹಪ್ಪಾಂನಿ ಸ್ತ್ರೀಯೆಕ್ ಚಡ್ ಪಾವ್ವಿಂ ಮುತೊಂಕ್ ಜಾಂವ್ಚೆಂ ಸಹಜ್. ತ್ಯಾಚ್ ವೆಳಾರ್ ತಿಕಾ ಕಾರಣ್ ನಾಸ್ತಾಂ ಚಡ್ ಪುರಾಸಣ್ ಭೊಗ್ಲೆಬರಿಯೊ ದಿಸ್ತಾ; ಚಿಲ್ಲರ್ ಕಾರಣಾಂ ಖಾತಿರ್ ತಿಕಾ ರಾಗ್‌ಯೊ ಯೆವ್ಗೆತ್.

ಗರ್ಭ್ ರಾವೊಂಕ್ ಕಾರಣ್ ಜಾಲ್ಲ್ಯಾ ಸಂಭೋಗಾ ಉಪ್ರಾಂತ್ಲ್ಯಾ ಧಾ ದಿಸಾಂ ಭಿತರ್, ಸ್ತ್ರೀ ಗರ್ಭೆಸ್ತ ಜಾಲ್ಯಾ ವ ನಾ ಮ್ಹಳ್ಳೆಂ ಸಮೋಂ ಕ್ ಜಾಯ್ ತಿತ್ಲೆ ವೈಜ್ಞಾನಿಕ್ ಪ್ರಯೋಗ್ ಆಸಾತ್. ದುಬಾವ್ ಮಾರ್‌ಲ್ಲ್ಯಾ ಫಾರಾ ಫಾವೊತ್ಯಾ ಸ್ತ್ರೀ-ರೋಗಾಂ ತಜ್ಞಾ ಲಾಗಿಂ ವಚೊನ್ ಖಾತ್ರಿ ಕರುನ್ ಘೆವ್ಗೆತ್. ತ್ಯಾ ಉಪ್ರಾಂತ್ಲೆಂ ಪೋಷಣ್, ಜಾಯ್ ತಿ ಸಲಹಾ ಆನಿ ವಕ್ತಾಂ ಇತ್ಯಾದಿಂ ವರ್ವಿಂ, ಪ್ರಸೂತ್ಪಣಾಚೊ ವೇಳ್ ಯೆತಾ ಪರ್ಯಾಂತ್ ತಿಚೆ ಸ್ಥಿತಿ ಯೋಗ್ ತಜ್ಞಾಂಚಾ ಹಾತಾಂತ್ ಸುರಕ್ಷಿತ್ ದೊವರುಂಕ್ ಸಾಧ್ಯ್ ಆಸಾ.

ಸ್ತ್ರೀ ಗರ್ಭೆಸ್ತ ಜಾಲ್ಯಾ ಮ್ಹಣ್ ಕಳಿತ್ ಜಾಲ್ಯಾ ಉಪ್ರಾಂತ್ ಪ್ರಸೂತ್ಪಣಾಚೊ ದೀಸ್ ಕೆದಾಳಾ ಯೆತಲೊ ಮ್ಹಳ್ಳೆಂ ಜಾಣಾ ಜಾಂವ್ಚಿ ಆತುರಾಯ್ ಸಹಜ್ ಜಾವ್ನ್ ಸರ್ವಾಂ ಧೈಂ ಆಸ್ತಾ. ಗರ್ಭೆಸ್ತ ಜಾಂವ್ಚಿ ಆದಿಂ ಸ್ತ್ರೀಯೆಕ್ ಜಾಲ್ಲ್ಯಾ ನಿಮಾಣ್ಯಾ ಮಾಸಿಕ್ ಸ್ರಾವಾಚೊ ಪೈಲೊ ದೀಸ್, ಮಾಸಿಕ್ ಸ್ರಾವ್ ಜಾಲ್ಲೆ ದೀಸ್ ಕಿತ್ಲೆ, ಇತ್ಯಾದಿ ಸರ್ವ್ ಸಮೋನ್ ಘೆವ್ನ್, ಪ್ರಸೂತ್ಪಣಾಚೊ ದೀಸ್ ಚಡುಣೆಂ ಕೆದಾಳಾ ಯೆತಾ ಮ್ಹಣ್ ಸಾಂಗ್ಗೆತಾ. ತೊ ಅಸೊ ಸೊಧುನ್ ಕಾಡ್ತಾತ್. ನಿಮಾಣ್ಯಾ ಮಾಸಿಕ್ ಸ್ರಾವಾಚಾ ನಿಮಾಣ್ಯಾ ದಿಸಾಕ್ ನೋವ್ ಮಹಿನೆ ಆನಿ ಸಾತ್ ದೀಸ್ ಮೆಳವ್ನ್ ಲೆಖ್ ಘಾಲ್ಚೆಂ. ದಾಖ್ಲ್ಯಾಕ್ — ನಿಮಾಣ್ಯಾ ಮಾಸಿಕ್ ಸ್ರಾವಾಚೊ ನಿಮಾಣೊ ದೀಸ್ ಜನವರಿ 15 ಮ್ಹಣ್ ಜಾಲ್ಯಾರ್, ತಾಕಾ 9 ಮಹಿನೆ ಆನಿ ಪರ್ತ್ಯಾನ್ 7 ದೀಸ್ ಮೆಳವ್ನ್, ಬಾಂಕ್ತಿರಾಚೊ ದೀಸ್ ಚಡುಣೆಂ ಅಕ್ಟೋಬರ್ 22 ತಾರ್ಕೆರ್ ಯೆತಾ ಮ್ಹಣ್ ಸಾಂಗ್ಗೆತ್.

ಗರ್ಭ್ ಧರುನ್ ನೋವ್ ದಿಸಾಂನಿ, ಗರ್ಭಾಚಾ ಪದರಾಂತ್

ವಿಶೇವ್ ಘಂವ್ಚೆಂ ಜೀವಾಕೀಟ್ ಸಾಧಾರಣ್ ಎಕಾ ಗುಂಡು ಸುವಿಯೆಚಾ ಬಾರೀಕ್ ಮೊನ್ಯಾ ತೆದೆಂ ಆಸ್ತಾ. ಚಾರ್ ದಿಸಾಂ ಉಪ್ರಾಂತ್ ತೆಂ ದೊಳ್ಕಾಂಕ್ ದಿಸ್ಚೆ ತೆದೆಂ ವ್ಹಡ್ ಜಾತಾ. ಧೈಂ ಥಾವ್ನ್ ಜೀವಾಕೀಟಾಚಿ ಆನಿ ಪ್ಲಾಸೆಂತಾಚಿ ವಾಡಾವಳ್ ತುರ್ತ್ ಜಾತಾ. ಸುವಿಲೆಫಡ್ಯೆ ಥಾವ್ನ್ ತಾಂತಿಯಾ ಭೊಂವಾರಿಂ ದ್ರವ್ ಭರ್ಲೆಂ ಏಕ್ ಅಂತರ್ ವಾಡೊನ್ ಆಸಾ. ತ್ಯಾ ಅಂತರಾಚೆ ಭಿತರ್ಲೆ ಕುಸಿನ್ ಪಾತಳ್ ಪಿಯಾವಾ ಸರ್ಲಾ ತಸಲೊ ಏಕ್ ಪಡ್ಲೊ ಆನಿ ಭಾಯ್ಲ್ಯಾನ್ ಚಿಕ್ಕೆ ದಾಟ್ ಆನಿ ಘಟ್ ಕಾತ್ ಆವರುನ್ ಆಸ್ತಾ. ತಾಕಾ ಗರ್ಭೆಸ್ತಿಣಿಚೆಂ 'ಉದ್ಕಾಚೆಂ ಚೀಲ್' ಮ್ಹಣ್ತಾತ್. ಗರ್ಭೆಸ್ತಪಣಾಚಾ 36 ಹಪ್ತ್ಯಾಂ ಭಿತರ್ ತ್ಯಾ ಮೊತ್ತಾಂತ್ ಚಡುಣೆ ಏಕ್ ಲೀಟರ್ ಉದಾಕ್ ಭರ್ತಾ. ಆವೈಚಾ ಚಲನಾ ವಲನಾಂ ವರ್ವಿಂ ವ ಹೆರ್ ಕಸಲ್ಯಾಯಿ ಅನ್ವಡಾವರ್ವಿಂ ಭ್ರೂಣಾಕ್ ಮಾರ್ ಜಾಯ್ನಾಶೆಂ ತೆಂ ಉದಾಕ್ ರಾಕ್ತಾ.


ಎಕಾ ಮನ್ಯಾ ಜೀವಾಚಾ ರಚನಾಕ್ ಆನಿ ರಕ್ಷಣಾಕ್ ಗರ್ಜ್ ಆಸ್ಲೆಂ ಸರ್ವಯಿಂ ಗರ್ಭೆಸ್ತಪಣಾಚಾ ಸುವಿಲ್ಯಾ ಆಟ್ ಹಪ್ತ್ಯಾಂ ಭಿತರ್ ಚ್ ತಯಾರ್ ಜಾತಾ. ಫುಡ್ಲ್ಯಾಂ ಹಪ್ತ್ಯಾಂನಿ ತಿಂ ಸರ್ವ್ ಲಕ್ಷಣಾಂ ಚಡ್ ಸ್ಪಷ್ಟ್ ಜಾವ್ನ್ ಭ್ರೂಣ್ ಬಾಳ್ಕಾ ರುಪಾರ್ ವೃದ್ಧಿ ಜಾತಾ.

ಗರ್ಭೆಸ್ತಪಣಾಚಿ ಅವಸ್ಥಾ ಪೂರ್ಣ್ ಜಾವ್ನ್ ಯೆತಚ್, ಆವಯ್ ಆಸ್ಲೆಂ ಬಾಳ್ಕೆಂ ಜನ್ಮೊಂಚೊ ದೀಸ್ ಕೆದಾಳಾ ಯೇತ್ ಮ್ಹಣ್ ಆತು ರಾಯೆನ್ ರಾಕೊನ್ ರಾವ್ತಾ. ಗರ್ಭಾಂತ್ಲೆಂ ಬಾಳ್ಕೆಂ ತವಳ್ ಚಡುಣೆಂ ವೀಸ್ ಇಂಚಾಂ ವಾಡೊನ್ ಆಸ್ತಾ. ತಾಚೆಂ ವಜನ್ ಚಡುಣೆಂ 3.75 ಕೆ.ಜಿ. ಜಾವ್ಚೆತ್. ಚೆರ್ಕೊ ಜಾಲ್ಯಾರ್ ಚೆಡುಂ ಬಾಳ್ಕಾ ಪ್ರಾಸ್ 100 ಗ್ರಾಮ್ ಚಡ್ ಜಡ್ ಆಸ್ತಾ. ಜಲ್ಮಾತಾ ನಾ ವೆವೆಗ್ಳಾ ಬಾಳ್ಕಾಂಚಿ ಜಡಾಯ್ ವೆವೆಗ್ಳಿ ಆಸ್ತಾ. ಸಾರ್ಕೆಂ ವಾಡೊನ್ ಭಲಾಯ್ಕೆನ್ ಆಸ್ಲೆಂ ಬಾಳ್ಕೆಂ ಉಣ್ಕಾರ್ ಉಣೆಂ 2.75 ಕೆ.ಜಿ. ಆಸ್ಚೆತ್ ವ 5 ಕೆ.ಜಿ. ಯಿಂ ಜಾವ್ಚೆತ್. ಬಾಳ್ಕಾಚೆಂ ಆಂಗ್ ಸಪಾಯ್ ಆಸ್ತಾ. ಆಂಗಾಚಿ ಲಂವ್ ರುಡೊನ್ ಭುಜಾಂಚೆರ್ ಮಾತ್, ಮೋವ್ ಕೇಸ್ ಉರ್ತಾತ್; ತಕ್ಲೆರ್ಯಿಂ ಚಡ್ ವ ಉಣೆ ಕೇಸ್ ಆಸ್ತಾತ್; ತಕ್ಲೆಚಿಂ

ಹಾಡಾಂ ಘಟನ್ ಆಸೊನ್ ಗಚ್ಚ್ ಆಸ್ತಾತ್. ಕಪಾಲಾಚಾ ವೈಲ್ಯಾನ್ ವಜ್ರಾಚಾ ಆಕಾರಾರ್ ಆನಿ ತಕ್ಲೆಚಾ ಪಾಟ್ಲ್ಯಾನ್ 'Y' ಆಕಾರಾಚೆರ್ ಥೊಡಿ ಸುನಾತ್ ಮೂತ್, ಮೋವ್ ಆಸ್ತಾ; ಕುಡಿ ತೆಕಿದ್ ತಕ್ಲೆಚೊ ಗಾತ್ರಯೊ ಆಸ್ತಾ. ದೊಳೆ ಉಗ್ತೆ ಆಸ್ತಾತ್, ಪುಣ್ ತಾಂಚೊ ಶುಭ್ರ್ ವರ್ಣ್ ಉಪ್ರಾಂತ್ ಯೆಂವ್ಚೊ. ಕಾನ್ ತಕ್ಲೆರ್ ನೀಟ್ ಆಸ್ತಾತ್. ನಾಕಾಚೊ ಆಕಾರ್ ಸಾಕೊ ಆಸ್ತಾ, ತಶೆಂಚ್ ಲೈಂಗಿಕ್ ವಿಸ್ವಯೊ ಸ್ಪಷ್ಟ್ ಆಸ್ತಾತ್.

ತಿತ್ಲ್ಯಾರ್ ಆಯ್ತೆಂ ಜಾತಾ ಸ್ತ್ರೀಯೆಚಾ ಜೀವನಾಂತ್ ಆನಿ ಎಕಾ ಕುಟ್ಮಾಚೆ ಚರಿತ್ರೆಂತ್ ವರ್ತ್ಯಾ ಮಹತ್ವಾಚೆಂ ಏಕ್ ಘಟನ್ — ತಿಚೊ ಬಾಂಟ್ಲೆರ್ ವ ಪ್ರಸವ್ — ಸಂಸಾರಾಂತ್ ಎಕಾ ನವ್ಯಾ ಬಾಳ್ಕಾಚೆಂ ಜನನ್.

ಆವಯ್ಚಾ ಗರ್ಭಾಂತ್ ಬಾಳ್ಕೆಂ ದಾಕಂವ್ಚೆಂ ಚಿತ್ರ್



A. ಪ್ಲಾಸೆಂಟಾ (ಪಾರ್) B. ನಳೆಂ C. ಗರ್ಭಾಕೋಶ್ D. ಪೂರ್ಣ್ ವಾಡ್ಲೆಂ ಬಾಳ್ಕೆಂ
E. ಭಿತರ್ಲೆಂ ಅವರಣ್ F. ಯೋನಿ (ಬಾಳ್ಕೆಂ ಭುಂಯ್ ಪಡ್ಚಿ ವಾಟ್)

ಪ್ರಸವಾಚೊ (ಬಾಳ್ಕಾಚಾ ಜಲ್ಮಾಚೊ) ವೇಳ್ ಲಾಗಿಂ ಪಾವ್ಲೊ ಮ್ಹಳ್ಳೆಂ ಸೂಚನ್ ದೀಂವ್ಕ್ ಯೆಣೋ ವ ಪ್ರಸೂತ್ವಣಾಚಿ ದೂಖ್

ಸುರು ಜಾತಾ. ಹ್ಯೊ ಯೆಣೋ ಚಡಾವತ್ ಜಾವ್ನ್ ಪಾಟೆಕಣ್ಯಾಚಾ ಮುಳಾಂತ್ ಕಿಡ್ಲಿಂಚಾ ಲಾಗ್ಸಾರ್ ಸುರು ಜಾತಾತ್. ಉಪ್ರಾಂತ್ ತಿ ದೂಖ್ ಸವ್ಯಾಸ್ ಸಕ್ಯೆಲ್ ದೆಂವ್ತಾ ಆನಿ ಸಾಧಾರ್ಣ್ ಜಾವ್ನ್ ಪೊಟಾಚೆ ಸಕ್ಯೆಲೆ ಕುಸಿನ್ ಹೊಂದ್ವಾತಾ.

ಸುರ್ವೆಚಾ ಹಂತಾರ್ ಪ್ರಸವಾಚಿ ದೂಖ್ ಸಾಧಾರ್ಣ್ ಅರ್ಧ್ಯಾ ವೊರಾಕ್ ಏಕ್ ಪಾವ್ಲಿಂ ಯೆತಾ ಆನಿ ಹರ್ಯೆಕ್ ಪಾವ್ಲಿಂ ಸಾಧಾರ್ಣ್ 15-20 ಸೆಕುಂದಾಂ ಪರ್ಯಾಂತ್ ಆಸ್ತಾ. ಹ್ಯಾ ದುಖಿಂ ಮಧೆಂ ಹೆರ್ ಕಸಲೆಯೊ ಕಷ್ಟ್ ವ ನಾಸವ್ಯಾಸಾಯ್ ಆಸಾನಾ. ಕ್ರಮೇಣ್ ಹಿ ದೂಖ್ ವೆಗಿಂ ವೆಗಿಂ, ಉಣ್ಯಾ ವೆಳಾನ್ ಯೇಂವ್ಕ್ ಲಾಗ್ತಾ— ಮ್ಹಳ್ಯಾರ್ ತೀನ್ ಮಿನುಟಾಂಕ್ ವ ತ್ಯಾ ಪ್ರಾಸ್ ಉಣ್ಯಾ ವೆಳಾನ್ ತಿ ಯೆತಾ.

ಯೆಣೋ ಯೇಂವ್ಕ್ ಸುರು ಜಾಲೊ ಮ್ಹಣ್ ಕಳ್ತಚ್, ಹುಶಾರ್ ಬಾಳಾಂತ್ ಕರ್ತೆಲೆಕ್ ಯಾ ದಾಕ್ಟೆರಾಕ್ ಕಳಿತ್ ಕರಿಜಾಯ್. ಆಸ್ಪತ್ರೆಕ್ ವೆಚಿ ತಯಾರಾಯ್ ಯೊ ಬರಿಚ್. ಆಧುನಿಕ್ ಆಸ್ಪತ್ರ್ಯಾಂನಿ ಮೊಗಾನ್ ಆನಿ ಚತ್ರಾಯೆನ್ ಸಾಂಭಾಳುನ್ ಬಾಂಟ್ಲೆರ್ ಕರ್ತಾತ್— ಬಾಂಟ್ಲೆರ್ ಕಾಂಯ್ ಕಷ್ಟಾಂಚೊ ಆಸ್ಲ್ಯಾರ್ ಯೊ ಆಸ್ಪತ್ರೆಕ್ ಗೆಲ್ಲಾನ್ ಆಧಾರ್ ಜಾತಾ.

ಪ್ರಸೂತ್ಪಣಾಚೊ ವೇಳ್ ಲಾಗಿಂ ಪಾವ್ಲೊ ಮ್ಹಣ್ತಾನಾ ಯೋನಿಂ ತ್ಹಾನ್ ಏಕ್ ದ್ರವ್ ಯೇಂವ್ಕ್ ಸುರು ಜಾತಾ. ಗರ್ಭಾಕೋಶಾಂತ್ ಬಾಳ್ಕಾಕ್ ಗುಟ್ಲಾವ್ನ್ ಧರುನ್ ಆಸ್ಲಾ ಪೊತ್ಯಾಂತ್ಲೆಂ ಉದಾಕ್ ತೆಂ— ತಾಂತುಂ ಥೊಡೆಂ ರಗತ್ಯೊ ಭರಸ್ ಜಾವ್ನ್ ಆಸ್ತಾ. ತೆಂ ವ್ಹಾವ್ಲೆ ವರ್ವಿಂ ಪ್ರಸೂತ್ಪಣಾಕ್ ಆಧಾರ್ ಜಾತಾ.

ಪ್ರಸವಾಚಾ ಪೈಲ್ಯಾ ಹಂತಾಂತ್ ಯೆಣೋ ಸುರು ಜಾಲೊಚ್ ಬಾಳ್ಕಾಚಿ ತಕ್ಲಿ ಗರ್ಭಾಕೋಶಾಚೆ ಗೊಮ್ಮೆ ತೆನ್ನಿನ್ ಧಾಡುಂಕ್ ಗರ್ಭಾಕೋಶ್ ಪ್ರೋತ್ಸಾವ್ ದಿತಾ. ಎಂಕಾ ಒತ್ತಡಾವರ್ವಿಂ ಗೊಮ್ಮಿ ಚಿಕ್ಕೆ ಚಿಕ್ಕೆ ಫುಲ್ಲಾ. ಫುಡ್ಲದ್. ಬಾಂಟ್ಲೆರಾಂತ್ ತಶೆಂ ಜಾಂವ್ಕ್ ಥೊಡಿಂ ವೊರಾಂ ಲಾಗ್ತೆ.

ಬಾಳ್ಕಾಚಿ ತಕ್ಲಿ ಗರ್ಭಾಕೋಶಾಚೆ ಗೊಮ್ಮೆಂತ್ಲ್ಯಾನ್ ಪಾಶಾರ್ ಜಾಂವ್ಕ್ ಲಾಗ್ಲಿ ಮ್ಹಣ್ ಪ್ರಸವಾಚೊ ದುಸ್ರೊ ಹಂತ್ ಪ್ರಾರಂಭ್

ಜಾತಾ. ತಿತ್ಲಾರ್ ಬಾಳ್ಕೆಂ ಗರ್ಭಾಕೋಶಾಚಿ ಗೊಮ್ಮಿ ಆನಿ ಉಪ್ರಾಂತ್ ಆಸ್ಚೆ ಸ್ನಾಯುಪದರ್ ಉತ್ಪೊನ್ ವೆತಾ. ತವಳ್ ಬಾಳ್ಕಾಚೆ ತಕ್ಲೆ ಚಿಂ ಹಾಡಾಂ ಮೋವ್ ಆಸ್ಲಲ್ಯಾನ್ ವಯ್ರ್ ಸಾಂಗ್ಲಿಂ ವಾಟ್ ಆಶೀರ್ ಆಸ್ಲಾರ್ ಯೊ, ತಾಂತಲ್ಯಾನ್ ನಿಸೊನ್ ಭಾಯ್ರ್ ಯೆತಾ. ತಶೆಂ ಜಾಲ್ಯಾನ್ ಂಚ್ ಥೊಡ್ಯಾ ಬಾಳ್ಕಾಂಚಿ ತಕ್ಲೆ ಚಿಕ್ಲೆ ವಾಂಕ್ಡೆ ತಿಂಕ್ಡೆ ವಿಕಾರ್ ದಿಸ್ತಾ, ಪುಣ್ ಎಕಾ ಹಸ್ತಾಭಿತರ್ ಆಕಾರ್ ಸಾಕೊ ಜಾತಾ.

ಪ್ರಸವಾಚೊ ದುಸ್ರೊ ಹಂತ್ ಪುಡ್ಲದ್ ಬಾಂಕ್ತಿರಾಕ್ ಚಡುಣೆಂ ದೋನ್ ಮೊರಾಂ ಆನಿ ಹೆರಾಂಕ್ ಚಡುಣೆಂ 45 ಮಿ ನು ಟಾಂ ಪರ್ಯಾಂತ್ ಲಾಂಬೈತ್.

ಜಲ್ಮೊಂಚಿ ಘಡಿ ಮನ್ಶಾ ಜೀವಾಕ್ ಅಪಾಯಾಚಿ ಘಡಿ ಜಾವ್ನಾ ಸಾ. ತೆದೊಳ್ ಪರ್ಯಾಂತ್ ಬಾಳ್ಕಾಚೆ ಶ್ವಾಸ್ ಕೋಶ್ ಕಾಮ್ ಕರಿ ನಾತ್ಲೆ; ಜಾಯ್ತಿತ್ಲ್ಯಾ ಆಮ್ಲ ಜನಕಾಚಿ ಸರ್ಬರಾಯ್ ಆವ್ಲೆ ಧಾವ್ನ್ ಂಚ್ ಜಾತಾಲಿ. ಜಲ್ಮಾಲ್ಲೆ ಘಡ್ಯೆ ಬಾಳ್ಕಾಕ್ ಸ್ವತಂತ್ರ್ ಧರಾನ್ ಶ್ವಾಸ್ ಮೊಡುಂಕ್ ಆನಿ ಸೊಡುಂಕ್, ವಯ್ಜಿಣಿಚಾ ವದಾಕ್ತಿರಾಚಾ ಆಧಾರಾನ್ ಪ್ರಕೃತಿಚ್ ವ್ಯವಸ್ಥಾ ಕರ್ತಾ.

ಜನನ್ ಜಾಲ್ಯಾ ಉಪ್ರಾಂತ್ಲೆಂ ಅರ್ಧೆಂ ಮೋರ್ ಪ್ರಸವಾಚೊ ತಿಸ್ರೊ ಹಂತ್ ಮ್ಹಣ್ ಲೆಖೈತ್. ತೆದೊಳ್ ಪರ್ಯಾಂತ್ ವಾರ್ (ಪ್ಲಾಸೆಂತಾ) ಎಕಾ ವಾಂಟ್ಯಾನ್ ಗರ್ಭಾಕೋಶಾಚಾ ವೈಲ್ಯಾ ಭಾಗಾಕ್ ಘಡ್ಲೊನ್ ಆಸ್ತಾ. ತ್ಯಾ ಜಾಗ್ಯಾರ್ ಲಾಗೊನ್ ಆಸ್ಲೆ ಥೊಡೆ ಬಾರೀಕ್ ರಗ್ತಾ ನಳೆಯೊ ಹುಮ್ನೊನ್ ವೆತಾತ್ ಜಾಲ್ಯಾನ್ ಚಡ್ ರಗ್ತಾ ಸ್ರಾವ್ ಜಾಂವ್ಚೊ ಅಪಾಯ್ ಆಸಾ. ಪುಣ್ ತಶೆಂ ಜಾಯ್ನಾಶೆಂ ಪ್ರಕೃತಿಚ್ ಫಾಮೊತಿ ಚತ್ರಾಯ್ ಘೆತಾ. ಬಾಂಕ್ತಿರ್ ಜಾಲ್ಲ್ಯಾಕ್ಲಣ್ ಗರ್ಭಾಕೋಶ್ ಆಪ್ಲೆ ಸ್ತಕಿಂ ಥೊಡೊ ವೇಳ್ ವಿಶೆವ್ ಘೆತಾ. ಉಪ್ರಾಂತ್ ವಾರ್ ಭಾಯ್ರ್ ಘಾಲ್ಚೆ ಖಾತಿರ್ ಆಪುಣ್ ಂಚ್ ಪಿಳುನ್ ಧಾಡ್ಲೊ ವಾವ್ರ್ ಆರಂಭ್ ಕರುನ್ ಆಪುಣ್ ಂಚ್ ರಗ್ತಾನಳ್ ಬಂಧ್ ಕರ್ತಾ. ಹ್ಯಾ ವೇಳಾ ಆದಿಂ ತಿ ಮೋಡ್ನ್ ಕಾಡ್ಚೆಂ ಪ್ರಯತ್ನನ್ ಕರಿನಾಯೆ.

ಬೋವ್ ಥೊಡ್ಯಾ ಸಂದರ್ಭಾಂನಿ ಬಾಳ್ಕಾಚೊ ಚಡ್ ಗಾತ್ರ್, ವ ಗರ್ಭಾಕೋಶಾಂತ್ ತೆಂ ಆಸ್ಚಿ ವಾಂಕ್ಡೆ-ತಿಂಕ್ಡೆ ಪರಿಸ್ಥಿತಿ, ವ ಆವೈಚಾ

ವಿಸ್ವಾಂಜೊ ದೋಷ್ ಇತ್ಯಾದಿಂ ವರ್ವಿಂ ಸ್ವಾಭಾವಿಕ್ ಬಾಂಕ್ತಿರ್ ಜಾಯ್ನಾ; 'ಸಿಜೇರಿಯನ್ ಸೆಕ್ವನ್' ಕರುನ್ ಪ್ರಸವ್ ಕರಿಜಾಯ್ ಪಡ್ತಾ. ತಸಲ್ಯಾ ವೆಳಾರ್ ಗರ್ಭಾಕೋಶಾ ಥಾವ್ನ್ ಜನನ್ ವಿಸ್ವಾಕ್ ಆಸ್ಚೆ ನೈಸರ್ಗಿಕ್ ವಾಟಿ (ಯೋನಿ) ಬದ್ಲಾಕ್, ಬೊಂಬ್ಲೆ ಲಾಗ್ಸಾರ್ ಪೊಟ್ ಚೆರುನ್ ಬಾಳ್ವಾಕ್ ಭಾಯ್ರ್ ಕಾಡ್ತಾತ್. ಆತಾಂ ಅಸಲಿ ಶಶ್ಚಿಕಿತ್ಸಾ, ಆವೈಕ್ ವ ಬಾಳ್ವಾಕ್ ಕಾಂಯ್ ಬಾಧಕ್ ಜಾಯ್ನಾ ತ್ಲೆ ಬರಿ ಆಸ್ಪತ್ರ್ಯಾಂನಿ ಯಶಸ್ವಿ ಧರಾನ್ ಜಾತಾ.

ನಿಮಾಣೆಂ ಗರ್ಭ್ ವೆಚೆ ವಿಷ್ಯಾಂತ್ : ತಾಂತಿಂ ಫಲಾಭರಿತ್ ಜಾವ್ನ್ ಭ್ರೂಣ್ ಆವಯ್ಚ್ ಗರ್ಭಾಂತ್ ವಾಡ್ತಾನಾ ಮೊರಾತ್ ತರ್, ಹಾಕಾ ಗರ್ಭ್ ವೆಚೊ ಮ್ಹಣ್ತಾತ್. ಸಾಮಾನ್ಯ್ ಜಾವ್ನ್ ಹೆಂ ಗರ್ಭೆಸ್ತ್ ಪಣಾಚಾ ತೀನ್ ಮಹಿನ್ಯಾಂಚೆ ಆವ್ದೆಂತ್ ಘಡ್ತಾ. ಭ್ರೂಣ್ ಗರ್ಭಾಂತ್ ಥಿರ್ ಜಾಂವ್ಕ್ ಪಳೆಂವ್ಚೊ ವೇಳ್ ಹೊ— ಹ್ಯಾ ವೆಳಾರ್ ಆವಯ್ನ್ ಆಪ್ಲೆ ಭಲಾಯ್ಕೆ ವಿಷ್ಯಾಂತ್ ಚತ್ರಾಯಿರ್ ಆಸಾಜಾಯ್. ಆವಯ್ಚೆ ಕುಡಿಚೆ ಕಾರ್ಯಾವಳಿಂತ್ ಊಣ್‌ಯೊ ಹಾಕಾ ಕಾರಾಣ್ ಜಾತಾ. ಹಾಕಾ ಯಶಸ್ವಿ ಆಧುನಿಕ್ ಚಿಕಿತ್ಸಾ ಆಸಾತ್.

6

ಸುಖ ಕುಟುಂಬ

ಜೀವ್ ವಿಜ್ಞಾನಾ ಪ್ರಕಾರ, ಮನುಷ್ಯ ವರ್ಗಾಂತೆಯೊ ಪುರುಷ್ ಆನಿ ಸ್ತ್ರೀ ಮ್ಹಳ್ಳೊ ಲಿಂಗ್ ಬೇಧ್ ಆಸೊಂಕ್ ಕಾರಣ್ ಏಕ್ ಚ್ : ಸಂತಾನು ತ್ವತ್ತಿ. ತೆಚ್ ಖಾತಿರ್ ಮೋಗ್, ಕಾಮ್ ಆನಿ ಭೋಗ್ ನಾಂವಾಂನಿ ಆನಿ ವಿವಿಧ್ ರೂಪಾಂನಿ ಆನಿ ರೀತಿಂನಿ ಲೈಂಗಿಕ್ ಸಂಬಂಧ್ ಚಲ್ತಾತ್.

ತಾತ್ಪರಿಕ್ ಥರಾನ್ ಎಕಾ ದಾದ್ಲ್ಯಾಕ್ ತಾಚೆ ಜಿಣಿಯೆಂತ್ ಬಾರ್-ಪಾಂಚ್ ಹಜಾರ್ ಭುರ್ಗಿಂ ಜಾವ್ನ್ಯೆತ್! ಸ್ತ್ರೀಯೆಕ್ ತಿಚಾ ಉತ್ಪಾದನಾಚೆ ಆವ್ಣೆಂತ್ ತೀಸ್ ಭುರ್ಗಿಂ ಮಾತ್, ಜಾಂವ್ಕ್ ಸಾಧ್ಯ್ ಆಸಾ. ತಶೆಂ ಜಾಯ್ನಾ ತರೀ, ಸಂಸಾರಾಚಾ ಭವಿಷ್ಯಾಚೆ ಆನಿ ಸುಖಾಚೆ ದೃಷ್ಟೆನ್ ಭುರ್ಗಿಂ ಜನ್ಮೊಂಚೊ ಸಂಖ್ಯೊ ನಿಯಂತ್ರಿತ್ ಜಾಂವ್ಕ್ ನಾ. ಆಸಲಿ ಪರಿಸ್ಥಿತಿ- ಮುಖ್ಯ ಜಾವ್ನ್ ಅಭಿವೃದ್ಧಿ ಜಾತಚ್ ಆಸ್ಚಾ ರಾಷ್ಟ್ರಾಂನಿ ಆಡಾಯ್ನಾಸ್ತಾಂ ಫುಡೆಂ ಗೆಲ್ಯಾರ್ ಫುಡ್ಲ್ಯಾಂ ಥೊಡ್ಯಾಚ್ ದಶಕಾಂ ಭಿತರ್ ಹ್ಯಾ ಸಂಸಾರಾಂತ್ ಜನ್ಮೊಂಚಾ ಲೊಕಾಕ್ ಪಾಯ್ ತೆಂಕುಂ ಕ್ ಸೈತ್ ಸುವಾತ್ ಆಸಾಶಿನಾ! ಕಿತ್ಯಾಕ್ ಮ್ಹಳ್ಳಾರ್, ಹರ್ಯೆಕಾ ದೇಡಾ ಸೆಕುಂದಾಕ್ ಏಕ್ ಬಾಳ್ಕೆಂ ಜನ್ಮಾತಾ. ಭಾರತಾಂತ್ ಚ್ ಎಕಾ

ದಿಸಾಕ್ 57,000 ಆನಿ ಹರ್ಯೆಕಾ ವರ್ಸಾಂತ್ 21 ಮಿಲಿಯ ಬಾಳ್ಕಿಂ ಜಲ್ಮಾತಾತ್.

ಜನಸಂಖ್ಯೆ ವಿಶೇಸ್ ಚಡ್ಲೆ ವರ್ವಿಂ ಸಬಾರ್ ಅಪಾಯ್ ಆಸಾತ್. ಪಿಡಾ, ದುಖೊಳ್, ಝುಜಾಂ, ಇತ್ಯಾದಿ, ತ್ಯಾಂ ವೈಕಿ ಥೊಡೆ. ಆಹಾರ್ ಉತ್ಪಾದನ್ ಚಡವ್ನ್, ಫಾವೊತ್ಯಾ ಥರಾನ್ ತೆಂ ವಾಂಟುನ್ ವ್ಯಾಪಾರ್ ವೃದ್ಧಿ ಕರುನ್, ರಾಷ್ಟ್ರೀಯ್ ದ್ವೇಷ್ ಆನಿ ಘರ್ಷಣಾಂ ಪಯ್ಸ್ ದೊವರುನ್, ಜಣಾಸಂಖ್ಯಾಚೆಂ ಸ್ಪೋಟುನ್ ಫಾವೊತ್ಯಾ ಥರಾನ್ ಆಡಾಯ್ತ್ಯಾಕ್ ಸಗ್ಳೊ ಸಂಸಾರ್ ವಿನಾಶಾಚಾ ದುರಂತಾಕ್ ಉಂಡಿ ಜಾತಲೊ ಮ್ಹಣ್ ಇಂಗ್ಲೆಂಡಾಚಾ ಡಾ|| ಮಾಲ್ತುಸಾನ್ ಉಚಾರ್ಲೆಂ ಭವಿಷ್ಯ್ ಸತ್ ಜಾವ್ನೆತ್. ತೆಂಚ್, ಸಂಯುಕ್ತ್ ರಾಷ್ಟ್ರಾಂಚಾ ಆಹಾರ್ ಆನಿ ಕೃಷಿ ಉತ್ಪಾದನಾಚಾ ನಿರ್ದೇಶಕಾಂನಿ ಸಾಂಗ್ಲಾಂ: “ಜನಸಂಖ್ಯಾಚೆಂ ನಿಯಂತ್ರಣ್ ಕರಿನಾತ್ಲಾರ್ ಸಗ್ಳೊ ಸಂಸಾರ್ ದುಖೊಳ್, ಪಿಡಾಶಿಡಾ ಆನಿ ಝುಜಾಂ ವರ್ವಿಂ ನಾಸ್ ಜಾತಲೊ....”



ತಶೆಂ ಜಾಲ್ಯಾರ್ ಸಂತತ್ ಲೆಖಾವರ್ತ್ ವಾಡಾನಾಶಿ ಆಡಾಂವ್ಚಿ ಕಶಿ? ಆಮ್ಚಾ ಥೊಡ್ಯಾ ಸಾಮಾಜಿಕ್ ನಿಯಮಾಂನಿಂಚ್ ಜನಸಂಖ್ಯೆ ಹಳ್ಳಾರ್ ದೊವರುಂಕ್ ವಾಟ್ ಆಸಾ. ದಾಖ್ಲ್ಯಾಕ್ ಎಕ್ಲ್ಯಾಕ್ ಏಕ್

ಮಾತ್ರ್ ಬಾಯ್ ಆಸಾಜಾಯ್ ಮ್ಹಳ್ಳಿಂ ಶಾಸನ್ ಆಸ್‌ಲ್ಲೆಕಡೆ ಎಕ್ಲಾಕ್ ಲೆಖಾವರ್ತ್ ಭುರ್ಗಿಂ ಜಾಂವ್ಕ್ ಆಸಾಧ್ಕ್. ಭುರ್ಗಿಂ ಕರ್ಚಿ ಸಕತ್ ತಾಕಾ ಕಿತ್ಲಿಯೊ ಆಸ್ಚೆತ್, ಪುಣ್ ಪತಿಣ್ ಎಕ್ಲೆಚ್ ಆಸೊನ್, ತಿಕಾ ಭುರ್ಗಿಂ ಜಾಂವ್ಚೆ ಆನ್ದೆಕ್ ಮೊತ್ ಆಸ್‌ಲ್ಲೆ ವರ್ವಿಂ, ಸಂತತಿಚೆಂ ನಿಯಂತ್ರಣ್ ಥೊಡ್ಯಾ ಮಟ್ಟಾಕ್ ಪುಣ್‌ಯೊ ಜಾತಾ.

ಲ್ಹಾನ್ ಪ್ರಾಯೆರ್ ಕಾಜಾರ್ ಜಾಯ್ನಾಶೆಂ ಆಡಾಂವ್ಚಾ ನಿಯಮಾಂ ವರ್ವಿಯೊ ಸಂತತ್ ಹಳ್ತಾರ್ ದೊವರುಂಕ್ ಸಾಧ್ಕ್ ಜಾಲಾಂ. ದೈಹಿಕ್ ದೆಣ್ಯಾಂನಿ 12 ವರ್ಸಾಂಚೆ ಪ್ರಾಯೆರ್‌ಚ್ ಎಕೆ ಚಲಿಯೆಕ್ ಗರ್ಭೆಸ್ತ್ ಜಾಂವ್ಕ್ ಸಾಧ್ಕ್ ಆಸಾ. ಪುಣ್ ಆದ್ಲೆಬರಿ ಇತ್ಲೆ ಲ್ಹಾನ್ ಪ್ರಾಯೆರ್ ಆತಾಂ ಕಾಜಾರ್ ಕರಿನಾಂತ್. ಥೊಡ್ಯಾ ಸಾಮಾಜಿಕ್ ಒತ್ತಡಾಕ್ ಆನಿ ಪರಿಸ್ಥಿತೆಕ್ ಲಾಗೊನ್ ಅರ್ಧಿ ಪ್ರಾಯ್ ಉತರ್ ಲ್ಹಾನ್ ಪುರುಷಾಂನಿ ಆನಿ ತೀಸ್ ಮಿಕ್ವಾಲ್ಲ್ಯಾ ಸ್ತ್ರೀಯಾಂನಿ ತಡವ್ ಕರ್ನ್ ಕಾಜಾರ್ ಜಾಂವ್ಚೆಯೊ ಆಸ್‌ಲ್ಲ್ಯಾನ್ ಹಾಂತುಂಯೊ ಇಲ್ಲಿಶಿ ಸಂತತ್ ನಿಯಂತ್ರಣ್ ಜಾತಾ.

ಪುಣ್ ಮನ್ಶಾಂನಿ ಘಕತ್ ಭುರ್ಗಿಂ ಜನ್ಮಾಂವ್ಚೆ ಖಾತಿರ್ ಮಾತ್ರ್ ಕಾಜಾರ್ ಜಾಂವ್ಚೆಂ ನಹಿಂ- ತೆಚ್ ಖಾತಿರ್ ಮಾತ್ರ್ ತಾಣಿಂ ಸಂಭೋಗ್ ಆಧಾರ್ಚೊ ನಹಿಂ. ತಶೆಂ ಜಾಲ್ಲೆಂ ತರ್, ತೆಂ ಏಕ್ ಯಾಂತ್ರಿಕ್ ಕಾಮ್ ಜಾತೆಂ, ಆನಿ ಸಂಭೋಗಾ ವರ್ವಿಂ ಸಂತೊಸ್ ಪಾಂವ್ಚಿಂ ಇತರ್ ಕಾರಣಾಂಯೊ ಆಸ್ತಿನಾಂತ್, ಆನಿ ಸಂತತಿಚೆಂ ನಿಯಂತ್ರಣ್ ಕರುಂಕ್ ಕಷ್ಟ್‌ಯೊ ಮಾರ್ತೆ ನಾಂತ್.

ಮನ್ಶಾಕ್ ಸಂಭೋಗಾ ವರ್ವಿಂ ಭುರ್ಗಿಂ ಜಾಂವ್ಚಿಂ ಮಾತ್ರ್ ನಹಿಂ ಆಸ್ತಾಂ, ಹೆರ್ ಪ್ರಯೋಜನಾಂ ಆನಿ ಗರ್ಜೊ ಆಸಾತ್. ತಾಂತುಂ ಅಂತಃಯಾಚಿ ಭೊಗ್ಲಾಂ ಗೂಂಡಾಯೆನ್ ತೃಪ್ತ್ ಜಾಂವ್ಚೆ ತಸಲ್ಯಾ ಖರ್ಚಾ ಮೊಗಾಚೊ ವಿಕಾಸ್ ಆಸಾ. ತೊ ವಿಕಾಸ್ ಕ್ರಮ್ ಚುಕೊನ್ ಆಡಾಯ್ಲ್ಯಾರ್, ಫುಡೆಂ ತೆಂಚ್ ಉಚಾಂಬಳಾಯ್, ಹರ್, ಘರ್ಷಣ್, ಅತ್ಯಾಚಾರ್, ಲೂಟ್ ಆನಿ ಅಸಲ್ಯಾ ಇತರ್ ಸಾಮಾಜಿಕ್ ದುಷ್ಟಮಾರ್ಗಾಂ ರುಪಾರ್ ಭಾಯ್ ಪಡ್ಚೆತ್. ತಶೆಂ ಜಾಲ್ಲ್ಯಾನ್ ಹರ್ ಎಕ್ಲಾಕ್ ಥೊಂ ಸರ್ವ್ ವಾಟಾಂನಿ ಆತ್ಮ ಸಂಯಮ್ ವಿಚಾರ್ಚಾಂತ್ ಯಾ

ಇಂದ್ರಿಯಾ ವಿಕಾಸಾಕ್ ಸಂಪೂರ್ಣ ಬಂದಡ್ ಘಾಲಾಂತ್ ಬುಧ್ಧಂ
ತ್ಯಾಯ್ ನಾ.

ಗರ್ಭ್ ಧರಾನಾಶೆಂ ಆಡಾಂವ್ಚೊ ಸ್ಪಷ್ಟ್ ಉಪಾಯ್ ಮ್ಹಳ್ಳಾರ್
ಲೈಂಗಿಕ್ ಸಂಭೋಗ್ ಕರಿನಾಸ್ತಾಂ ರಾಂವ್ಚೆಂ. ಪುಣ್ ತಸಲ್ಯಾ ವಿಧಾ
ನಾಂತ್ ತೃಪ್ತಿ ನಾ. ಕಿತ್ಯಾಕ್ ಮ್ಹಳ್ಳಾರ್, ನೈಸರ್ಗಿಕ್ ನಿಯಮಾ
ಪರ್ಮಾಣೆಂ, ಮನಿಸ್ ಮ್ಹಳ್ಳಾರ್ ಶಾಶ್ವತ್ ಬ್ರಹ್ಮಚರ್ಯಾ ಪಾಳ್ಚೊ
ನಹಿಂ. ಕಾಜಾರಿ ಜಿಣ್ಯೆಂತ್ ತಸಲೆ ವ್ಯವಸ್ಥೆಕ್ ಅರ್ಥ್ ನಾ! (ಗರ್ಜ್
ಆಸ್ಯೆತ್)

ತರಿಪುಣ್ ಲೈಂಗಿಕ್ ಸಂಭೋಗಾಚೊ ಪೂರ್ಣ್ ತ್ಯಾಗ್ ಕರುನ್,
ಸಂಭೋಗಾಕ್ ಬಿಲ್ಕುಲ್ ಸ್ಥಾನ್ ನಾತ್ಲೆಂ ಜೀವನ್ ಕ್ರಮ್ ಪಾಳ್ಚಿಂ
ಸ್ತ್ರೀ-ಪುರುಷಾಂ ಆಸಾತ್. ಸಗ್ಳಿ ಜಿಣಿ ಧರ್ಮಾ ಖಾತಿರ್ ಆನಿ ತಸಲ್ಯಾ
ತಪಸ್ಯಾ ಖಾತಿರ್ ತಿಂ ಸಮರ್ಪಿತಾತ್; ಸ್ವಂತ್ ಖುಶೆನ್ ಧಾರ್ಮಿಕ್
ಸಂಸ್ಥಾಂನಿ ಸನ್ಯಾಸಿ ಆನಿ ಸನ್ಯಾಸಿನಿ ತಿಂ ಜಾತಾತ್; ಧಾರ್ಮಿಕ್
ರಾಟಾವಳಿಂ ಖಾತಿರ್ ಲೈಂಗಿಕ್ ಸಂತೊಸ್ ತಿಂ ಸಾಂಡ್ತಾತ್. ಪುಣ್
ಸಕ್ಪಾಂ ವರ್ವಿಂ ತಶೆಂ ಕರುಂಕ್ ಸಾಧ್ಯ್ ಜಾಯ್ನಾ. ಥೊಡ್ಯಾಂಕ್ ತಸಲೆ
ಬಂದಡೆ ವರ್ವಿಂ ಪ್ರಯೋಜನ್ ಜಾಯ್ನಾ ಮಾತ್, ನಹಿಂ, ಹೆರ್
ವಾಟೆನ್ ತಸಲಿ ಜಿಣಿ ಅಸಾಧ್ಯ್ ಜಾವ್ಯೆತ್ ಆನಿ ತ್ಯಾ ವರ್ವಿಂ ವಾಯ್ವ
ಯೊ ಘಡ್ಯೆತ್. ಸುರ್ವೆರ್ ಹೆಂ ಆಮಿಂ ವಿವರಾಯ್ಲಾಂ. ದೆಕುನ್ ಕಾಜಾ
ರ್ಯಾಂನಿ ಆಪ್ಲ್ಯಾ ಸುಖಾಕ್ ಆಡ್ಕಳ್ ಜಾಯ್ನಾಸೆಂ ಆಪ್ಲೆಂ ಕುಟಾಂ
ಯೋಜಿತ್ ಕರ್ಚೆಂ ವಾಜ್ವಿ ಮಾತ್, ನಹಿಂ, ತಾಂಚೆಂ ಕರ್ತವ್ಯ್ ಯೊ ತೆಂ
ಜಾವ್ನಾ ನಾ.

ಥೊಡ್ಯಾ ವರ್ಸಾಂ ಹೆವ್ಳಿನ್, ಮಾ-ಬಾಪಾಂನಿ ಆಪ್ಲ್ಯಾಕ್ ಜಲ್ಮೊಂ
ಚಾ ಭುರ್ಗ್ಯಾಂಚೊ ಸಂಖ್ಯೊ ನಿಯಂತ್ರಿತ್ ಕರ್ಚೆ ವಿಷ್ಯಾಂತ್, ಸಂಸಾ
ರಾಂತ್ ವೈಯಕ್ತಿಕ್ ಅಭಿಪ್ರಾಯ್, ಧಾರ್ಮಿಕ್ ಆನಿ ಸರ್ಕಾರಿ ಧೋರ
ಣಾಂ, ಮಸ್ತ್ ಬದಲ್ಲ್ಯಾಂತ್. ಜನನ್ ನಿರ್ಬಂಧಾ ವಿಷ್ಯಾಂತ್ ಆನಿ
ತಾಚಿ ಖಾತಿರ್ ವಾಪಾರ್ಚಾ ವಿಧಾನಾಂ ವಿಷ್ಯಾಂತ್ ಆಜ್ ಕಾಲ್ ಸಗ್ಳ್ಯಾ
ನಿತ್ಯಾನ್ ಗರ್ಜ್ ಆಸ್ಲಲ್ಯಾಂಕ್ ಫಾವೊತಿ ಸಮ್ಜಣಿ ಆನಿ ವಿವರ್
ಮೆಳ್ತಾ- ಪ್ರತ್ಯೇಕ್ ಜಾವ್ನ್ ದಾಕ್ತೆರಾಂ ಥಾವ್ನ್ ಆನಿ ಸರ್ಕಾರಾಚಾ

ಕುಟುಂಬ ಕಲ್ಯಾಣ ಕೇಂದ್ರಾಂ ಧಾವ್ನ್.

ಜನನ್ ನಿರ್ಬಂಧಾ ಖಾತಿರ್ ವಾಪರ್ಜಿಂ ವಿಧಾನಾಂ ಸಬಾರ್ ಆನಿ ಧರಾಂವಳ್ ಆಸಾತ್. ಹರ್ಯೆಕಾ ವಿಧಾನಾಚಿ ತಾಂತ್ರಿಕತಾ, ತಾಚೆ ಗೂಣ್ ಆನಿ ಅವ್ಗುಣ್, ದಕ್ಷತಾ ಆನಿ ಪರಿಣಾಮ್, ಹರ್ಯೆಕಾ ಜೊಡ್ಯಾನ್ ಸಮ್ಜೊಂಚಿ ಗರ್ಜ್. ಖಂಚೆಂಯೊ ವಿಧಾನ್ 100% ಸುರಕ್ಷಿತ್ ನಹಿಂ! ಏಕ್‌ಚ್ ವಿಧಾನಾಂತ್ ಅವ್ಗುಣ್ ಆಸ್ತಾಯಾ ತೆಂ ವಾಪರ್ಜಾಂತ್ ಚೂಕ್ ಘಡ್ತಾಂ.

ಸಾಂಗಾತಾಚ್ ಖಂಚೆಂಯೊ ವಿಧಾನ್ ತಾಚೆ ಸುರಕ್ಷಿತಾಯೆಕ್ ಯಾ ತಾಚೆ ದಕ್ಷತೆಕ್ ಮಾತ್, ವಿಂಚಿನಾಂತ್. ಜೊಡ್ಯಾಕ್ ಥೊಡಿಂ ವಿಧಾನಾಂ ವಾಪರ್ಜಾಂತ್ ಸಮರ್ಥಿಚೊ ಬಹಿಷ್ಕಾರ್ ಆಸ್ಚೆತ್ ಯಾ ಏಕ್ ಪ್ರತ್ಯೇಕ್ ವಿಧಾನ್ ತಾಣೆಂ ಎಕಾಮೆಕಾ ಥ್ಯೆಂ ಸಾಂಭಾಳುನ್ ಆಸ್ಚಾ ಗೂಣಾಂಕ್ ಯಾ ಗೌರವಾಕ್ ಆಡ್ಕಳ್ ಹಾಡಿತ್. ಆಪಾಪ್ಲ್ಯಾ ಸಮುದ್ದಿಚಾ ಆನಿ ಅಂತಸ್ಕರ್ನಾಚಾ ಪ್ರೇರಣಾಖಾಲ್ ಅಂತಿಮ್ ನಿರ್ಣಯ್ ಜೊಡ್ಯಾನ್‌ಂಚ್ ಕರ್ಚೊ.

ಗರ್ಭ್ ಧರ್ಚೊ ಕಸೊ ಮ್ಹಣ್ ಹ್ಯಾ ಆದಿಂ ಸಾಂಗ್ಲಾಂ- ಪುರುಷಾಚೊ ವೀರ್ಯಾಣು ಸ್ತ್ರೀಯೆಚಾ ತಾಂತಿಯಾ ಲಾಗಿಂ ಎಕ್ವಟೊನ್ ತಿಚೆ ಫೆಲೊಪಿಯನ್ ನಳಿಯೆಂತ್ ಜಿವಾಳ್ ಜಾಲ್ಲೆಂ ಕೀಟ್, ತಿಚಾ ಗರ್ಭಾಂತ್ ಏಕ್ ಬಾಳ್ಕೆಂ ಜಾವ್ನ್ ವಾಡ್ತಾ. ತಶೆಂ ಜಾಲ್ಲ್ಯಾನ್ ಗರ್ಭ್ ಆಡಾಂವ್ಚೊ ಮ್ಹಳ್ಯಾರ್ ಅಸೊ ವಿವರ್ ದಿವ್ಚೆತ್ : ವೀರ್ಯಾಣು ಆನಿ ತಾಂತಿ ಭೆಟಾ ನಾಶೆಂ, ಆನಿ ತಶೆಂ ಫಳಾದಿಕ್ ಜಾವ್ನ್ ಗರ್ಭಾಂತ್ ತೆಂ ವಾಡಾನಾಶೆಂ ಆಡಾಂವ್ಚೆಂ. ಸಬಾರ್ ವಿಧಾನಾಂ ವರ್ವಿಂ ತಶೆಂ ಕರುಂಕ್ ಸಾಧ್ಯ್ ಆಸಾ.

ಗುಳಿ: ಹಾಚೊ ಮುಖ್ಯ ಗೂಣ್ — ತಾಂತಿಂ ಸಿಕ್ಚೆಂ ಆಡಾಂವ್ಚೊ. ಹ್ಯೊ ಗುಳಿಯೋ ಎಕ್ವೀಸ್ ದೀಸ್ ಪರ್ಯಾಂತ್ ದಿಸಾಕ್ ಎಕಾ ಲೆಖಾನ್ ಘೆಂವ್ಕ್ ಆಸಾತ್. ಗುಳಿ ಘೆಂವ್ಚಿ ರಾವಯ್ತಾಚ್ ಏಕ್-ದೋನ್ ದಿಸಾಂನಿ ಮಾಸಿಕ್ ಸ್ರಾವ್ ಸುರು ಜಾತಾ. ಮಾಸಿಕ್ ಸ್ರಾವ್ ಸುರು ಜಾಲ್ಲ್ಯಾ ಪಾಂಚ್ವ್ಯಾ ದಿಸಾ ಧಾವ್ನ್ ಪರ್ತ್ಯಾನ್ ಗುಳಿ ಘೆಂವ್ಕ್ ಸುರು ಕರ್ಚೆಂ.

ಹ್ಯಾ ವಿಧಾನಾಂತ್ ಥೊಡೆ ದುಷ್ಟರಿಣಾಮ್ ಆಸಾತ್. ಥೊಡ್ಯಾಂ ಥ್ಯೆಂ ಶಿರಾಂನಿ ರೆಗಾತ್ ಘೆಟಿ ಜಾಂವ್ಚಿ ಪಿಡಾ ಉಬ್ಜಾಲ್ಯಾ. ಕಾಳ್ಜಾಚಿ

ಪಿಡಾ, ರಗ್ತಾ-ಒತ್ತಡ್ ಆಸ್‌ಲ್ಲ್ಯಾಂನಿ ಹೆಂ ವಿಧಾನ್ ವಾಪರುಂಕ್ ನಜೊ. ಹೆಂ ವಿಧಾನ್ ಪ್ರಯೋಗ್ ಕರುಂಕ್ ಅಪೇಕ್ಷಿತೆಲ್ಯಾಂನಿ ಅವಶ್ಯ ಜಾವ್ನ್ ಪಯ್ಲೆಂ ದಾಕ್ತೆರಾ ಲಾಗಿಂ ಸಲಹಾ ವಿಚಾರಿಜಾಯ್.

ವಂಕಿ : ಹೆಂ ಪ್ಲಾಸ್ಟಿಕ್ ಕೊಂಡ್ಲೆಂ ಗರ್ಭಾಕೋಶಾ ಭಿತರ್ ದೊವರ್ನ್ ಸೊಡ್ಚೆಂ. ಏಕ್ ಪಾವ್ಟಿ ದೊವರ್‌ಲ್ಲಿಂ ಸುಮಾರ್ ತೀನ್ ವರ್ಸಾಂ ಪರ್ಯಾಂತ್ ಕುಡಿ ಭಿತರ್ ಆಸ್ಚೆತ್. ಹೆಂ ಆಸ್ತಾ ಪರ್ಯಾಂತ್ ಗರ್ಭಾಧಾರಣ್ ಜಾಯ್ನಾ. ಹಿಂ ಥರಾವಳ್ ಆಕಾರಾಂಚಿಂ ಆಸ್ತಾತ್. ಹೆಂ ದಾಕ್ತೆರಾನ್‌ಂಚ್ ಗರ್ಭಾಕೋಶಾ ಭಿತರ್ ದೊವರ್ಚೆಂ. ಹೆಂ ಆಸ್‌ಲ್ಲಿ ಸ್ತ್ರೀಯೆನ್ ತವಳ್ ತವಳ್ ಆಪ್ಲ್ಯಾ ದಾಕ್ತೆರಾಕ್ ಭೆಟ್ ದೀಂವ್ಕ್ ಆಸಾ. ಮಾಸಿಕ್ ಸ್ರಾವ್ ಹರ್ಶೆಂಚೆ ಬರಿಚ್ ಜಾತಾ. ಪುಣ್ ಸುರ್ವೆರ್ ಥೊಡೆ ಮಹಿನೆ ಚಡ್ ರಗತ್ ವಚ್ಚೆತ್. ಸ್ನಾಯು ವೊಡುನ್ ಧರ್‌ಲ್ಲಿ ಬರಿ ಜಾವ್ನ್ ಕರಿಣ್ ಫೊಡಾಫಡ್ ಆಸ್ಚೆತ್. ಹೆಂ ತಿಣೆಂ ಸೊಸುನ್ ವ್ಹರುಂಕ್ ಆಸಾ.

ನಿರೋಧ್ : ಹಿ ಏಕ್ ರಬ್ಬರ್, ನೈಲೊನ್ ವ ಪ್ಲಾಸ್ಟಿಕ್‌ಚಿ ಪ್ರೊತಿ. ಹಿ ಸಂಭೋಗಾ ವೆಳಾರ್ ಶಿಶ್ನಾಕ್ ಶಿಕಾಯಿಲ್ಲಿ ವರ್ವಿಂ, ವೀರ್ಯ್ ಸ್ತ್ರೀಯೆಚೆ ಯೋನಿಂತ್ ಪಡ್ಜಾ ಬದ್ಲಾಕ್ ಪ್ರೊತಿಯೆಂತ್ ಚ್ ಉರ್ತಾ. ಸಂಭೋಗಾ ಉಪ್ರಾಂತ್ ಪ್ರೊತಿಯೆ ಸಹಿತ್ ದಾದ್ಲೊ ಆಪ್ಲೆಂ ಶಿಶ್ನ್ ಸ್ತ್ರೀಯೆಚೆ ಯೋನಿ ಥಾವ್ನ್ ಭಾಯ್ರ್ ಕಾಡ್ತಾ, ಅಶೆಂ ಗರ್ಭಾಧಾರಣ್ ಆಡಾಯ್ತಾ.

ತೊಪಿ : ಹಾಂಗಾಸರ್ ದಾದ್ಲೊ ಶಿಶ್ನಾಕ್ ಪ್ರೊತಿ ಶಿಕಾಯ್ನಾ ಪುಣ್ ಸ್ತ್ರೀ ತಿಚಾ ಗರ್ಭಾಕೋಶಾಚೆ ಗೊಮ್ಬೆರ್ ಏಕ್ ಆಡ್ಕಳ್ (ತೊಪಿ) ದೊವರ್ತಾ. ಹ್ಯಾ ವರ್ವಿಂ ಸಂಭೋಗಾ ವೆಳಾರ್ ತಿಚೆ ಯೋನಿಂತ್ ಶಿಂಸಡ್‌ಲ್ಲ್ಯಾ ವೀರ್ಯಾಣುಂಕ್ ಗರ್ಭಾಕೋಶಾ ಭಿತರ್ ರಿಗೊಂಕ್ ಜಾಯ್ನಾ. ಹಿ ತೊಪಿ ಸ್ತ್ರೀಯೆಚಾ ವಿಸ್ವಾಚೊ ಗಾತ್ರ ಸಮ್ಜೊನ್ (ಅಡ್ಜೊನ್ ಬಸ್ಚೆ ಖಾತಿರ್) ಎಕಾ ದಾಕ್ತೆರಾನ್ ಯಾ ತರ್ಬೆತಿ ಜೊಡ್‌ಲ್ಲ್ಯಾ ನರ್ಸಾನ್ ವಿಂಚುನ್ ದೊವ್ರಿಜಾಯ್ ಆನಿ ಉಪ್ರಾಂತ್ ತವಳ್ ತವಳ್ ಕಾಡುಂಕ್ ಆನಿ ದೊವರುಂಕ್ ತಿ ವಾಪರ್ಚೆ ಸ್ತ್ರೀಯೆಕ್ ಶಿಕಯ್ತಾಯ್. ಸಂಭೋಗಾ ಪಯ್ಲೆಂ ಶಿಕಾವ್ನ್ ಉಪ್ರಾಂತ್

7-8 ಮೊರಾಂ ಪರ್ಯಾಂತ ತಿ ಥಂಯ್ಚ್ ಆಸೊಂಕ್ ಜಾಯ್.

ವೀರ್ಯಾಣು ನಾಶಕ್ : ಸ್ತ್ರೀಯೆಚಾ ತಾಂತಿಯಾಕ್ ನಾಸ್ ಕರುಂಕ್ ಜಾಯ್; ತೆಂ ಆಪ್ಲೆಂಚ್ ಮೊರ್ಚೆಂ. ಪುಣ್ ವೀರ್ಯಾಣುಂಕ್ ಸುಲಭಾಯೆನ್ ನಾಸ್ ಕರ್ಚೆತಾ. ಹ್ಯಾ ಖಾತಿರ್ ರಾಸಾಯನಿಕ್ ವಸ್ತು—ಮುಲಾಮ್, ಜೆಲ್ಲಿ, ಯಾ ಮಾರಕ್ ಫೆಂಡ್ ಉಬಾಂವ್ಚಿ ಗುಳಿ— ಸಂಭೋಗಾ ಆದಿಂ ಸ್ತ್ರೀ ಆಪ್ಲೆ ಯೋನಿಂತ್ ದೊವರ್ತಾ. ಹ್ಯಾ ವರ್ವಿಂ ಸಂಭೋಗಾ ವೆಳಾರ್ ಸ್ವಲ್ಪಿತ್ ಜಾಲ್ಲೆ ವೀರ್ಯಾಣು ಮೊರ್ತಾತ್. ಹೆಂ ವಿಧಾನ್ ತಿತ್ಲೆಂ ಸುರಕ್ಷಿತ್ ನಹಿಂ. ವಯ್ಲ್ಯಾ ದೋನ್ ವಿಧಾನಾಂ—ತೊಪಿ ಆನಿ ನಿರೋಧ್— ಹಾಂಚೆ ಸಂಗಿಂ ಪ್ರಯೋಗ್ ಕೆಲ್ಯಾರ್ ಗರ್ಭಾ ಧಾರಣ್ ಆಡಾಂವ್ಕ್ ಚಡ್ ಉಪ್ಕಾರ್ತಾ. ಪುಣ್ ಹ್ಯಾ ನಾಶಕಾಂ ವರ್ವಿಂ ಥೊಡ್ಯಾಂ ಸ್ತ್ರೀಯಾಂಕ್ ಯೋನಿಂತ್ ಖೊರಜ್ ಯಾ ಕ್ರಿಮಿ-ಸಂಪರ್ಕ್ ಜಾವ್ಚೆತಾ.

ಯೋನಿ ಧುಂವ್ಚಿ : ಸಂಭೋಗ್ ಜಾಲ್ಲ್ಯಾಚ್ ಸ್ತ್ರೀ ಏಕ್ ಸಿರಿಂಜ್ ಉಪಯೋಗ್ಸ್ತನ್ ಆಪ್ಲಿ ಯೋನಿ ಧುತಾ ಆನಿ ಅಶೆಂ ಸ್ವಲ್ಪಿತ್ ಜಾಲ್ಲ್ಯಾ ವೀರ್ಯಾಣುಂಕ್ ಭಾಯ್ ಘಾಲ್ತಾ. ಹೆಂ ವಿಧಾನ್ ಯೊ ಸುರಕ್ಷಿತ್ ನಹಿಂ. ಕಿತ್ಯಾಕ್ ಮ್ಹಳ್ಯಾರ್ ವೀರ್ಯಾಣು ತುರ್ತಾನ್ ಪರ್ಯಾ ಕರ್ತಾತ್ ಜಾಲ್ಲ್ಯಾನ್, ತಿ ಉಟೊನ್ ಧುಂವ್ಚೆ ಭಿತರ್ ತೆ ಗರ್ಭಾ ಕೋಶಾ ಭಿತರ್ ಪ್ರವೇಶ್ ಜಾವ್ಚೆತ್. ಸ್ತ್ರೀಯೆಚೊ ಅನಂದ್ ಯೊ ಹಾಂತುಂ ಉಣೊ ಜಾತಾ. ಸಂಭೋಗಾ ಉಪ್ರಾಂತ್ ದಾದ್ಲ್ಯಾಚೆ ವೆಂಗೆಂತ್ ಆನಿಕೀ ಮೊಗಾಚೆ ಉಲೆ ಆನಿ ಆಪುರ್ಬಾಯ್ ಸಂಯ್ಬಿಕ್ ಜಾವ್ನ್ ತಿ ಅಶೆತಾ ಜಾಲ್ಲ್ಯಾನ್ ತಿಕಾ ನಿರಾಶಾ ಜಾತಾ.

ವಿಚ್ಛಿನ್ನ ರತಿ : ಸಂಭೋಗಾ ವೆಳಾರ್ ಉತ್ತೇಜನ್ ಚಡೊನ್ ಪರಮ್ ಘಡಿ ಲಾಗಿಂ ಪಾವೊಂಕ್ ಆಯ್ತಿ ಜಾಲಿ ಮ್ಹಣ್ಚ್, ದಾದ್ಲ್ಯಾ ಆಪ್ಲೆಂ ಶಿಶ್ನ್ ಭಾಯ್ ಕಾಡ್ತಾ ಜಾಲ್ಲ್ಯಾನ್ ವೀರ್ಯ್ ಯೋನಿಂತ್ ಪಡಾನಾಸ್ತಾನಾ ಭಾಯ್ ಶಿಂಪಡ್ತಾ. ಹೆಂ ವಿಧಾನ್ ಸುರಕ್ಷಿತ್ ನಹಿಂ. ಶಿಶ್ನ್ ಯೋನಿ ಭಿತರ್ ಆಸ್ ಲ್ಲ್ಯಾ ತಿತ್ಲ್ಯಾ ವೆಳಾಂತ್ ತೆಂ ಉತ್ತೇಜಿತ್ ಆಸ್ ಲ್ಲ್ಯಾನ್ ಥೊಡೆ ಪುಣಿ ವೀರ್ಯಾಣು ಯೋನಿಂತ್ ಶಿಂಪ್ಲೊಕ್ ಸಾಧ್ಯ್ ಆಸಾ ಜಾಲ್ಲ್ಯಾನ್, ಗರ್ಭಾನಿರೋಧಾಚೆ ಭದ್ರತಿ ನಾ. ಸಂಭೋ

ಗಾಚೆಂ ಪುರ್ತೆಂ ಸುಖ್ ಮೆಳ್ಚೆ ವಿಷ್ಣ್ಯಾಂತ್ ಅಸಲೊ ಸಂಭೋಗ್ ವೃಥಾ ಆನಿ ಆಡ್ಕಳಿಚೊ ಜಾವ್ನಾಸಾ ಆನಿ ದೊಗಾಂಕ್ಯೊ ನಿರಾಶಾ ಹಾಡ್ತಾ.

ಶಸ್ತ್ರಕ್ರಿಯಾ : ಆಮಿಂ ಜಾಣಾಂವ್, ಹೆಂ ವಿಧಾನ್ ಕಡ್ಡಾಯ್ ಕರ್ನ್ ಬಲತ್ಕಾರ್ ಕೆಲ್ಲ್ಯಾನ್ ಆಯ್ಲೆವಾರ್ ಏಕ್ ಸರ್ಕಾರ್ ಚ್ ಪಡ್ಲೊ! ದಾದ್ಲ್ಯಾಕ್ ಹಿ ಅಶಿ ಕರ್ತಾತ್. ಅಂಡಕೋಶಾಂತ್ಲ್ಯಾ ಬಿಯೆಂ ಧಾವ್ನ್ ವೀರ್ಯಾಣುಂಕ್, ವೀರ್ಯ್ ಕೋಶಾಕ್ ವ್ಹರ್ಚೆ ನಳ್ ಆಸಾತ್ ತೆ ಕಾತರ್ನ್ ತಾಕಾ ಕಟ್ ಘಾಲ್ತಾತ್. ಅಶೆಂ ವೀರ್ಯಾಣು ಉತ್ಪನ್ನ್ ಜಾಲ್ಲೆಬರಿಚ್ ಬಿಯೆಂತ್ ಚ್ ಜಿರೊನ್ ವೆತಾತ್. ಅಶೆಂಚ್ ಸ್ತ್ರೀಯೆಚ್ಯೊ ಫೆಲೊಸಿಯನ್ ನಳಿಯೋ ಕಾತರ್ನ್ ಕಟ್ ಘಾಲ್ತಾತ್ ಆನಿ ಅಶೆಂ ತಾಂತಿಂ ಗರ್ಭಾಕೋಶಾಕ್ ಯೇನಾಶೆಂ ಆಡಾಯ್ತಾತ್.

ಗರ್ಭ್ ಕಾಡ್ಚೊ : ಸ್ವಾಭಾವಿಕ್ ಕಾರಣಾಂನಿ ಗರ್ಭ್ ವೆಚೊ ಆಸಾ ತಾಚೆ ವಿಷ್ಣ್ಯಾಂತ್ ಆಮಿಂ ೨ ವ್ಯಾ ಅವಸ್ಥಾಂತ್ ಸಾಂಗ್ಲಾಂ. ಪುಣ್ ಗರ್ಭ್ ಕಾಡ್ಚೊ ಏಕ್ ಅಕ್ರಮ್ ಜಾವ್ನಾಸಾ. ಸಂತಾನ್ ಆಡಾಂವ್ಚೆ ದೃಷ್ಟಿನ್ ಹೆಂ ಬಿಲ್ಕುಲ್ ಪಸಂದೆಚೆಂ ನಹಿಂ. ಹ್ಯಾ ವರ್ವಿಂ ಎಕಾ ಮನ್ಮಾ-ಕೀಟಾಚಿ ಖುನಿ ಕೆಲ್ಲಿ ಬರಿ ಜಾತಾ. ಹೆಂ ಸರ್ವ್ ನೀತಿಚಾ ಕಾಯ್ದ್ಯಾಂಕ್ ವಿರೋಧ್ ಮ್ಹಣ್ ಸರ್ವಾಂ ಮೊಪ್ತಾತ್. ಗರ್ಭ್ ಕಾಡ್ಚಾಂತ್ ಸಬಾರ್ ದೈಹಿಕ್ ಅಪಾಯ್ಯೊ ಆಸಾತ್. ತಶೆಂ ಕರ್ತಾ ನಾ ವಿಶೇಸ್ ರಗತ್ ವಚೊನ್ ಮೊರ್ನ್ ಪಾಂವ್ಚೊ ಸಂಭವ್ ಆಸಾ. ಚಡಾವತ್ ಹೆಂ ಅಕ್ರಮ್ ಜೊರ್ಯಾಂ ಪಯ್ಕಾಂಚೆ ಆಶೆನ್ ಕಪಟೆ ವಯ್ಕಾಂನಿ ಕರ್ಚೆಂ ದೆಕುನ್, ತೆಂ ಬೊರ್ಯಾನ್ ಜಾಂವ್ಚೆಂ ಆಪ್ರಾಪ್. ಹ್ಯಾ ವರ್ವಿಂ ಸ್ತ್ರೀಯೆಚಿ ಭಲಾಯ್ಕಿ ಫುಡೆಂ ಕೆದಿಂಚ್ ಸಾರ್ಕಿ ಉರಾನಾ ಮಾತ್ರ್ ನಹಿಂ, ಫುಡೆಂ ಸದಾಂಚ್ ತಿಣೆಂ ವಾಂಜ್ ಉರ್ಚಿ ದುರವಸ್ಥಾ ಯೆವ್ಚೆತ್.

ರಿದಮ್ ವಿಧಾನ್ : ಆಪ್ಲ್ಯಾ ಮಾಸಿಕ್ ವೃತ್ತಾಂತ್ ಸ್ತ್ರೀ ಥೊಡೆ ದೀಸ್ ಮಾತ್ರ್ ಫಳಾಯೋಗ್ಯ್ ಆಸ್ತಾ. ಹ್ಯಾ ವೆಳಾರ್ ಜೊಡ್ಯಾನ್ ಸಂಭೋಗ್ ಆಧಾರಿನಾಸ್ತಾನಾ ರಾಂವ್ಚೆಂ. ಪುಣ್ ಸರ್ವಾಂಚಿಂ ಮಾಸಿಕ್ ವೃತ್ತಾಂ ಎಕಾಚ್ ಲೆಖಾನ್ ನಾಂತ್ ಆನಿ ಎಕ್ಲೆಚೆಚ್ ಮಾಸಿಕ್ ವೃತ್ತಾಂತ್ ಬದ್ಲಾವಣ್ ಜಾವ್ಚೆತ್ ಜಾಲ್ಲ್ಯಾನ್ ಫಳಾಕ್ ಅಯೋಗ್ಯ್

ಜಾಲೊ ನಿಫಂಟ್ ವೇಳ್ ಲೆಖ್ ಕರುಂಕ್ ಕಷ್ಟ್ ಜಾತಾತ್. ಹ್ಯಾ ವರ್ವಿಂ ಹೆಂ ವಿಧಾನ್ ಸಬಾರಾಂಕ್ ಅಸುರಕ್ಪಿತ್ ಜಾಲಾಂ.

ಊಬ್ ಪಾರ್ಕುನ್ : ತಾಂತಿಂ ಪಿಕ್ಚಾ ವೆಳಾರ್ ಕುಡಿಚಿ ಊಬ್ ಹರ್ಶೆಂಚೆ ಪ್ರಾಸ್ ಚಡ್ತಾ ಮ್ಹಳ್ಳಾಚಿ ನಿಯಮಾಚೆರ್ ತ್ಯಾ ವೆಳಾರ್ ಸಂಭೋಗ್ ಆಧಾರಿನಾಸ್ತಾನಾ ರಾಂವ್ಚೊ. ಪರ್ತುನ್ ತಿ ಹರ್ಶೆಂಚೆ ಉಬೆಕ್ ಯೆತಾನಾ ಕಸಲೆಚ್ ಆಡ್ಕಳಿವಿಣೆಂ ಸಂಭೋಗ್ ಆಧಾರ್ಚೊ. ಹೆಂ ವಿಧಾನ್ ಯಶಸ್ವಿ ಜಾಲಾಂ. ಪುಣ್ ಸ್ತ್ರೀಯೆನ್ ಆಪ್ಲೆ ಕುಡಿಚೆಂ ಉಷ್ಣ ತಾಮಾಸನ್ ಸಕಾಳಿಂ ಉಟ್ಟುಚ್ ಜಾಗ್ರುತ್ಕಾಯೆನ್ ಕಾಡುಂಕ್ ಆಸಾ ಅನಿ ತೆಂ ಬರವ್ನ್ ದೊವ್ರುಂಕ್ ಆಸಾ. ಥೊಡೆ ಪಾವ್ಟಿಂ ಇತರ್ ಮಾನ್ ಸಿಕ್ ಯಾ ದೈಹಿಕ್ ಕಾರಣಾಂನಿ ಸ್ತ್ರೀಯೆಚೆ ಕುಡಿಚೆ ಉಬೆಂತ್ ಚಡುಣೆಂ ಜಾತಾ ಜಾಲ್ಲ್ಯಾನ್ ಥೊಡ್ಯಾಂಕ್ ಹೆಂ ಅಸುರಕ್ಪಿತ್ ಜಾವ್ನತ್.

ಬೋಳ್ ಪಾರ್ಕುನ್ : ಆಯ್ಲೆವಾರ್ ಚಡ್ ವೈಜ್ಞಾನಿಕ್ ಅನಿ ಸುರಕ್ಪಿತ್ ಏಕ್ ವಿಧಾನ್ ಆಪ್ಲೆಲಿಯಾಚಾ ಡಾ|| ಬಿಲ್ಲಿಂಗ್ಸ್ ದಂಪತೀನ್ ಸೊಧುನ್ ಕಾಡ್ನ್ ತಾಚೊ ಯಶಸ್ವಿ ಪ್ರಯೋಗ್ ಕೆಲಾ. ಗರ್ಭಾ ಕೋಶಾಚೆ ಗೊಮ್ಮೆ ಥಾವ್ನ್ ಯೋನಿದ್ವಾರಾಂತ್ಲ್ಯಾನ್ ಪಾಜರೊಚ್ಚಿ ಬೋಳ್ ಪಾರ್ಕುನ್ ಸ್ತ್ರೀ ಆಪ್ಲೊ ತಾಂತಿಂ ಪಿಕ್ಚೊ ಕಾಳ್ ಪಾರ್ಕಿತಾ ಅನಿ ತೊ ಕಾಳ್ ಸಂಸ್ತುಚ್ ಸುರಕ್ಪಿತಾಯೆನ್ ದಾದ್ಲ್ಯಾ ಸಂಗಿಂ ಸಂಭೋಗ್ ಆಧಾರ್ತಾ. ಬೋಳ್ ಭಿಜ್ತೊ, ತೆಲ್ತೊ, ನಿಸ್ರಾಳೊ ಆಸ್ತಾನಾ ತಿ ಫಳಾಯೋಗ್ಯ್ ಜಾವ್ನಾಸಾ. ಬೋಳ್ ಮಂದ್, ಗೈರೊ ಅನಿ ಅಂಟ್ ಜಾಲೊ ಮ್ಹಣ್ತುಚ್ ತಿ ಫಳಾಕ್ ಅಯೋಗ್ಯ್ ಜಾತಾ. ಹೆಂ ಭುರ್ಗಿಂ ನಾತ್ ಲ್ಹಾಂಕ್ಯೊ ಪ್ರಯೋಜನಾಕ್ ಪಡ್ಲಾಂ ಮಾ-ಬಾಪಾಂಕ್ ಹ್ಯಾ ವಿಧಾನಾ ವಿಷ್ಣ್ಯಾಂತ್ ಸವಿಸ್ತಾರ್ ಸಮ್ಜಣಿ, 'ಮಂಗ್ಳುರ್ ಕುಟ್ಮಾ-ಜೀವನ್ ಸೆವಾ ಕೇಂದ್ರ್' (ಭಿಸ್ಪಾಚೆಂ ನಿವಾಸ್, ಕೊಡಿಯಾಲ್ ಬೈಲ್) ಹಾಂಗಾಸರ್ ದಿತಾತ್.

7

ಲೈಂಗಿಕ್ ಪಿಡಾ

ಬಳಾಧಿಕ್ ಜಾವ್ನ್ ವೈದ್ಯ ಜಾಂವ್ಚಾ ಭಾರತಾಂತ್ ಪ್ರಜೆಚಾ ಬೊರೆ ಪಣಾ ಖಾತಿರ್ ಆನಿ ಬೊರ್ಚಾ ಭವಿಷ್ಯಾ ಖಾತಿರ್ ಆಜ್ ಕಾಲ್ ಸಬಾರ್ ಯೋಜನಾಂ ಕಾರ್ಯಾನಿರತ್ ಆಸಾತ್. ಪುಣ್ ದೋನ್ ಕೊರೊಡಾಂ ಪ್ರಾಸ್ ಚಡ್ ಜಣಾಂನಿ ಕಷ್ಟೊಂಚಾ ಲೈಂಗಿಕ್ ಪಿಡೆಂ (ವೀ. ಡೀ) ಸಂಬಂಧಿಂ ಏಕ್ ಯೋಜನ್, ಆನಿಕೀ ನಾಶೆಂ ಭೊಗ್ತಾ. ಹ್ಯಾ ಮಾರಕ್ ಪಿಡೆಂಚಾ ನಿರ್ಮೂಲನಾ ಖಾತಿರ್ ಏಕ್ ಬೃಹತ್ ಯೋಜನ್ ಸಾಮಾಜಿಕ್ ತಶೆಂ ಆರ್ಥಿಕ್ ಥಳಾರ್ ಚಲಂವ್ಚಿ ಗರ್ಜ್ ಆಜ್ ವರ್ತಿ ಆಸಾ.

ಹೆಂ ಯೋಜನ್ ಹಾತಿಂ ಘೆಂವ್ಕ್ ಥೊಡೆ ಕಷ್ಟ್ ಆಸಾತ್. ಮುಖ್ಯ ಜಾವ್ನ್ ಹ್ಯಾ ಪಿಡೆಂ ವಿಷ್ಯಾಂತ್ ಆಸ್ಚೆಂ ನೆಣಾರ್ ಪಣ್ ಆನಿ ಲಜ್. ಹೆಂ ನೆಣಾರ್ ಪಣ್ ಆನಿ ಲಜ್ ಸಾಂಡಿನಾತ್ಲಾರ್, ಹ್ಯಾ ಪಿಡೆಂ ವರ್ವಿಂ ಫುಡ್ಲ್ಯಾ 50 ವರ್ಸಾಂನಿ ಪರಮಾಣು ರುುಜ್ ನಾಸ್ತಾ ನಾಂಚ್ ಹ್ಯಾ ಸಂಸಾರಾಂತ್ಲೊ ಅರ್ಥೊ ವಾಂಟೊ ಲೋಕ್ ನಾಸ್ ಜಾವ್ನೇತ್ ! ಅಶೆಂ ಆಸ್ತಾಂ, ಹ್ಯಾ ರೋಗಾಂಚಿ ವ್ಯಾವ್ತ್ ಆನಿ ಪರಿಣಾಮ್ ಕಿತ್ಲೊ ಭಿರಾಂಕುಳ್ ಮ್ಹಳ್ಳೆಂ ಆಮಿಂ ಚಿಂತುನ್ ಪಳೆವ್ನೇತ್.

ಎಕಾ ತೆಂಪಾರ್ ಹೊ, ಪಿಡಾ ಪ್ರದುವಾರಾ ಆನಿ ವ್ಯಭಿಚಾರಾ ವರ್ವಿಂ ಲಾಗ್ತಾಲೊ, ಆನಿ ವಿಸ್ತಾರ್ತಾಲೊ; ಆತಾಂಯೊ ತೊ, ಪಿಡಾ ತಶೆಂಚ್ ವಿಸ್ತಾರ್ತಾತ್ ಮಾತ್, ನಹಿಂ, ಯುವಜಣಾಂ ಮಧೆಂ ಲೈಂಗಿಕ್ ಸದಿಳಾಯ್ ಚಡ್ಲೆ ವರ್ವಿಂ ತೊ, ಪಿಡಾ ಆನಿಕ್ಯೊ ಭಿರಾಂಕುಳ್ ಥರಾನ್ ಪಸರ್ಲಾತ್. ಕಾಜಾರ್ಯಾಂ ಮಧ್ಲಾ ಲೈಂಗಿಕ್ ಸದಿಳಾಯೆ ವರ್ವಿಂ ಘೊವಾ ಥಾವ್ನ್ ಬಾಯ್ಲೆಕ್ ವ ಬಾಯ್ಲೆ ಥಾವ್ನ್ ಘೊವಾಕ್ ತೊ ಬದಲೈತ್. ಆನಿ ತ್ಯಾ ವರ್ವಿಂ ತಾಂಚಾ ವಿಸ್ವಾಂಚೆರ್ ಆನಿ ಭಲಾಯ್ಕೆಚೆರ್ ವಾಯ್ ಪರಿಣಾಮ್ ಜಾತಾ ಮಾತ್, ನಹಿಂ, ತ್ಯಾ ವೆಳಾರ್ ತಾಂಕಾಂ ಉಬ್ಜಾಲ್ಲ್ಯಾ ಭುರ್ಗ್ಯಾಂಕ್ಯೊ ವಿಶೇಸ್ ವಾಯ್ ಘಡ್ತಾ.

ಆರಂಭ್

ಸರ್ವ್ ಲೈಂಗಿಕ್ ಮಹಾರೋಗ್ (ವೀ. ಡೀ.) ಪುರುಷ್ ಆನಿ ಸ್ತ್ರೀಯೆ ಮಧ್ಲಾ ಲೈಂಗಿಕ್ ಸಂಬಂಧಾ ವರ್ವಿಂ (ಸಂಭೋಗಾ ವರ್ವಿಂ) ಬದಲೈ. ಪುಣ್ ರೋಗ್ ಆಸ್ಲಾಚಾ ತೊಂಡಾಂತ್ ವ ಮೊಂತಾರ್ ಘೊಡ್ ಆಸಾತ್ ತರ್, ತಾಚೊ ಉಮೊ ಘೆತ್ಲ್ಯಾರ್ಯೊ ರೋಗ್ ಬದಲ್ತಾ. ಆರಂಭಾರ್ಚ್ ಹೊ, ಪಿಡಾ ತಪಾಸುನ್ ಗೂಣ್ ಕರ್ಚೆತ್. ಪುಣ್ ಚಡಾವತ್ ಸಂದರ್ಭಾಂನಿ ತಶೆಂ ಕರುಂಕ್ ಜಾಯ್ನಾ. ಪಿಡಾ ಆಸ್ಲಾಚೆ ಲಜೆ ವರ್ವಿಂ ಆನಿ ಅಲಕ್ಷಿ ವರ್ವಿಂ ತಾಕಾ ಘಾವ್ತೆತಿ ಚಿಕಿತ್ಸಾ ವೆಳಾರ್ ಲಾಭಾನಾ.

15ವ್ಯಾ ಶತಮಾನಾಂತ್ ಹ್ಯಾ ಲೈಂಗಿಕ್ ಮಹಾರೋಗಾಂಕ್ ಪ್ರತ್ಯೇಕ್ ನಾಂವ್ ನಾತ್ಲೆಂ. ಆಮಿಂ ಬೊಳ್ಳೆಗೆಕ್ 'ವ್ಹಡ್ಲಿ ಪಿಡಾ' ಮ್ಹಣ್ಚೆಂ ಆಸ್ಲೆಂ, ತಶೆಂ, ಲೈಂಗಿಕ್ ಪಿಡೆಂಕ್ 'ಲಗಾಡ್ ಕಾಡ್ಲಾರ್' ಮ್ಹಣ್ ಆಪಯ್ತಾಲೆ. 1527 ಇಸ್ವೆಂತ್ ಹ್ಯಾ ಪಿಡೆಂಕ್ ವೀ. ಡೀ. (Venereal Diseases) ಮ್ಹಣ್ ನಾಂವ್ ದಿಲೆಂ. ತವಳ್ ಜಾಲಾರ್ಯೊ ಹ್ಯಾ ಪಿಡೆಂನಿ ಚಡುಣೆಂ ಬಾರಾ ವರ್ಗ್ ಆಸಾತ್ ಮ್ಹಣ್ ಕಳಿತ್ ನಾತ್ಲೆಂ. ತಾಂಚೆ ಮೈಕಿಂ 'ಗೊನೊರ್ರೀಯಾ' ಚಡ್ ವ್ಯಾಪಕ್ ಆನಿ 'ಸಿಫಿಲಿಸ್' ಚಡ್ ಮಾರೆಕಾರ್. ತಾಂಚಿಂ ನಾಂವಾಂಯೊ

ಪ್ರತ್ಯೇಕ್ ಜಾವ್ನ್ ಕಳಿತ್ ಜಾಲ್ಲಿಂ 18ವ್ಯಾ ಶತಮಾನಾಂತ್.

19ವ್ಯಾ ಶತಮಾನಾ ಪರ್ಯಾಂತ್ಯೊ ಲೈಂಗಿಕ್ ಪಿಡೆಂಚೆಂ ಸವಾಲ್ ಚಡ್ ಗುಪಿತ್ ಆನಿ ಲಜೆಭರಿತ್ ಮ್ಹಣ್ ಲೆಖ್ತಾಲೆ. ವೀ. ಡೀ. ಮ್ಹಳ್ಳೊ ಸಬ್ದ ಲೆಗುನ್ ಪತ್ರಾಂನಿ ಯಾ ಪುಸ್ತಕಾಂನಿ ಭಾಸಿನಾತ್ ಲ್ಲೆ ಜಾಲ್ಲ್ಯಾನ್ ತ್ಯಾ ವಿಷ್ಯಾಂತ್ ವಾಚುಂಕ್ ಸಹಿತ್ ಮೆಳ್ಚೆ ಬರಿ ನಾತ್ ಲ್ಲೆಂ. ಪ್ರಥಮ್ ಮಹಾರ್ಜುಜಾ ಉಪ್ರಾಂತ್ ಘುಟ್ ಸಗ್ಳೊ ಉಗ್ತೊ ಜಾಲೊ. ಮಹಾರ್ಜುಜಾಚಾ ಸಂಕಷ್ಟಾಂ ಪ್ರಾಸ್ ಹ್ಯಾ ಪಿಡೆಂಚೊ ವೊಸೊ ಚಡ್ ವಿನಾಶಕ್ ಮ್ಹಳ್ಳೆಂ ಕಳಿತ್ ಜಾಲೆಂ. ಪೆನಿಸಿಲಿನ್ ವರ್ಗಾಚಾ ವಕ್ತಾಂ ವರ್ವಿಂ ಹ್ಯೊ ಪಿಡಾ ಗೂಣ್ ಕರ್ಚಿತ್ ಮ್ಹಣ್ ಆಸ್ಲೊ ಅಭಿಪ್ರಾಯ್ ತಿದ್ದಿ ಜಾಯ್ ಪಡ್ಲೊ. ಆಯ್ಲೆ ವಾರ್ ಜಾಗತಿಕ್ ಆರೋಗ್ಯ ಸಂಸ್ಥಾನ್ ಪ್ರಗಟ್ ಕೆಲ್ಲಿ ವರ್ವೆಪ್ರಕಾರ್, ಸಂಸಾರಾಂತ್ ಲೈಂಗಿಕ್ ಪಿಡೆಂ ವರ್ವಿಂ ಕಷ್ಟಾ ತೆಲ್ಯಾಂಚೊ ಸಂಖ್ಯೆ 20 ಕೊರೊಡಾಂ ಪ್ರಾಸ್ ಚಡ್ ಆಸಾ ಮ್ಹಣ್ ಕಳಿತ್ ಜಾಲೆಂ. ಲೊಕಾನ್ ತಶೆಂ ಸಮಾಜ್ ಸೇವಕಾಂನಿ ಧೈರಾನ್ ಪುಡೆಂ ಯೇವ್ನ್ ಮ್ಹಿ ನತ್ ಘೆತ್ಲೆ ಶಿವಾಯ್ ಹ್ಯೊ ಪಿಡಾ ಆಡಾಂವ್ಕ್ ಬಿಲ್ಕುಲ್ ಸಾಧ್ಯ್ ನಾ ಮ್ಹಳ್ಳೆಂ ಕರೋರ್ ಸತ್ ಉಗ್ತೆಂ ಜಾಲೆಂ.

ಇತ್ತೆಂ ಸರ್ವ್ ಆಯ್ಕಾಲ್ಯಾ ಉಪ್ರಾಂತ್ 'ಹ್ಯೊ ಪಿಡಾ ಆಮ್ಚೊ ನಹಿಂ, ಹೆರಾಂಚ್ಯೊ' ಮ್ಹಣ್ಚೆ ತಿತ್ತೆಂ ಧೈರ್ ಘೆಂವ್ಕ್ಯೊ ಸಾಧ್ಯ್ ನಾ. ಆಮ್ಚಾ ಭಾರತಾಂತ್ ಚ್ ವೀಸ್ ಮಿಲಿಯ ಭಾವ್ ಭೈಣೆಂಕ್ ಹ್ಯೊ ಪಿಡಾ ಆಸಾತ್ ಮ್ಹಳ್ಳೆಂ ಆಯ್ಕಾತಾನಾ ಕೊಣಾಚೆಂ ಆಂಗ್ ಶಿರ್ಶಿರಾನಾ ಜಾಯ್ತ್? ಹ್ಯಾ ಲೆಖಾಂತ್ ಮೆಳಾನಾಸ್ತಾಂ, ಖಾಸ್ಗಿ ದಾಕ್ತೆರಾಂ ಲಾಗಿಂ ಘುಟಾನ್ ವಕ್ತಾಂ ಕರವ್ನ್ ಆಸ್ಚಿಯೊ ಕಿತ್ಲಿ ಶಿಂ ಲಾಖ್ ಆಸ್ತಿತ್ ಮ್ಹಣ್ತಾನಾ ಕೊಣಾಕ್ ಖಂತ್ ಜಾಯ್ನಾ ಜಾಯ್ತ್?

ಕಾರಣಾಂ

ಲೈಂಗಿಕ್ ಪಿಡಾ ದೀಂವ್ಕ್ ಆನಿ ವಿಸ್ತಾರುಂಕ್ ಪೈಲೆಂ ಕಾರಣ್, ವೇಶ್ಯಾ ಘರಾಂ. ಚಡಾವತ್ ವೇಶ್ಯಾ ಸ್ತ್ರೀಯಾಂನಿ ತಿ ಪಿಡಾ ಹೆರಾಂಕ್ ವಾಂಟುನ್ ದಿಂವ್ಚಿ. ಪುಣ್ ಹೆರಾಂ ವರ್ವಿಯೊ ತಸಲೊ ಅಪಾಯ್ ಉಣೊ ನಾ ಮ್ಹಳ್ಳೆಂ ಆತಾಂ ಸ್ಪಷ್ಟ್ ಜಾಲಾಂ. ಆತಾಂಚಿಂ ಫೆಶನಾಂ

ಆನಿ ಬೆಫಿಕಿರ್ ಚಾಲ್ ಚಮ್ಮಣ್, ಭುರ್ಗ್ಯಾಂಚಾ ಸಂರಕ್ಷಣಾ ಧೈಂ
ನಾ-ಬಾಪಾಚಿ ಅಲಕ್ಷಾ, ತರ್ಣಾಟ್ಯಾಂ ಮಧೆಂ ಲೈಂಗಿಕ್ ಸದಿಳಾಯ್
ಆನಿ ರಚ್ಚಾ ಪಚ್ಚಾ ವರ್ತನ್ ಆನಿ ಅಸಲ್ಯಾಂ ಸಬಾರ್ ಕಾರಣಾಂ ವರ್ವಿಂ
ಆಮ್ಚಾ ದೇಶಾಂತ್ ವೀ. ಡೀ.ಕ್ ಬಲಿ ಜಾಲ್ಲ್ಯಾಂ ವೈಕಿ ಅಧ್ಯಾತ್ಮ
ವಾಂಟ್ಕಾಚಿ ಪ್ರಾಯ್ ಫಕತ್ 15 ಥಾವ್ನ್ 25 ವರ್ಸಾಂ! ಮ್ಹಣ್ತಾಚ್,
ಆಮ್ಚಾ ಶಾಲಾಂ ಕೊಲೆಜಿಂನಿಯೊ ಹಿ ಪಿಡಾ ಬಳ್ ಆಸಾ ಆನಿ ಧೈಂ
ಥಾವ್ನ್ ತಿ ಆನಿಕ್ಯೊ ಚಡ್ ಜಣಾಂಕ್ ಕ್ಷಣಿಕ್ ಖುಶಾಲಾಯೆ
ಖಾತಿರ್ ಜಿಣ್ಯೆಚೊ ಶಿರಾಪ್ ಜಾವ್ನ್ ವಿಸ್ತಾರ್ತಾ!

ಲೈಂಗಿಕ್ ಪಿಡಾ ಲೈಂಗಿಕ್ ಸಂಪರ್ಕಾ ವರ್ವಿಂ, ಮ್ಹಣ್ ಸಂಭೋ
ಗಾ ವರ್ವಿಂ ಬದ್ಲೊನ್ ಉಬ್ಜೊಂಚೊ ಮ್ಹಣ್ ವಯ್ ಸಾಂಗ್ಲಾಂ.
'ಭ್ರಷ್ಟಾಲ್ಲ್ಯಾ ಮೊಗಾಂತ್ ನಾಡಿ ಸರ್ಪಾಚಿ ಖೊಂಚ್ ದರಬಸ್ತ್
ವೀಕ್ ವಾಂಟ್ತಾ' ಮ್ಹಳ್ಳೆ ಸಾಂಗ್ಲೆಚೆಂ ಸತ್ ಹಾಂಗಾಸರ್ ಉಗ್ಡಾಸ್
ಕರ್ಚೆತ್. ಪಿಡಾ ಆಸ್ಲಿ ಸ್ತ್ರೀ ಗರ್ಭೆಸ್ತ್ ಜಾಲ್ಯಾರ್, ತಿಣೆಂ ಪ್ರಸೂತ್
ಜಾಂವ್ಚಾ ಬಾಳ್ಕಾಕ್ಯೊ ತೆಂ ಭಿರಾಂಕುಳ್ ಖರ್ಗ್ ತಿ ದಿತಾ. ತೊಂಡಾಂ
ತ್ ಸಿಫಿಲಿಸ್ ಪಿಡೆಚೆ ಫಾಯ್ ಆಸ್ಲಲ್ಯಾ ಮನ್ಶಾಚೊ ತೊಂಡಾಕ್
ತೊಂಡ್ ಲಾವ್ನ್ ಉಮೊ ಘೆತ್ಲ್ಯಾರ್ಯೊ ಪಿಡಾ ಬದಲ್ತಾ.

ಲೈಂಗಿಕ್ ಪಿಡೆಂನಿ ಚಡುಣೆಂ ಬಾರಾ ಥರ್ ಆಸಾತ್ ಜಾಲ್ಯಾ
ರ್ಯೊ ತಾಂತ್ಲ್ಯಾ ತೀನಾಂಕ್ ಆತಾಂ ಸ್ವಷ್ಟ್ ಸ್ಥಾನ್ ದಿಲಾಂ—
ಗೊನೊರ್ವಿಯಾ, ಸಿಫಿಲಿಸ್ ಆನಿ ಶಾಂಕ್ರೊಯಿಡ್. ತಾಂಚಾ ಪಾಟಾ
ಪಾಟ್ ಗ್ರ್ಯಾನುಲೋಮಾ ಇಂಗ್ ವೈನೆಲ್ ಆನಿ ಲಿಂಫೋಗ್ರ್ಯಾನು
ಲೋಮಾ ವೆನೇರಿಯಮ್. ಹಿಂ ನಾಂವಾಂಯೊ ಆಸಾತ್.

ಗೊನೊರ್ವಿಯಾ

ಲೈಂಗಿಕ್ ಪಿಡೆಂ ವೈಕಿ ಚಡ್ ಜಣಾಂಕ್ ಲಾಗಿ ಪಿಡಾ ಹಿ. ಪುರುಷಾಚಾ
ವ ಸ್ತ್ರೀಯೆಚಾ ಲೈಂಗಿಕ್ ವಿಸ್ವಾಸ್ ಥಾವ್ನ್ ದಾಟ್ ಹಳ್ಳು ವೊ-
ಪಾಚೊ ಪೂ ಯೆಂವ್ಚೊ, ಹಿ ಪಿಡಾ ಲಾಗ್ಲೆಂ ಪ್ರಥಮ್ ಖುಣ್.
ಶಿವಾಯ್ ಮುತ್ತಾನಾ ದೂಖ್ ಆನಿ ಹುಲಪ್ ಆಸ್ತಾ.

ಪಿಡೆಚೆಂ ಖುಣಾಂ, ಪಿಡಾ ಆಸ್ಲಲ್ಯಾ ಮನ್ಶಾ ಲಾಗಿಂ ಲೈಂಗಿಕ್

ಸಂಪರ್ಕ್ ಕೆಲ್ಲ್ಯಾ ದೋನ್ ಥಾವ್ನ್ ಪಾಂಚ್ ದಿಸಾಂ ಭಿತರ್ ದಿಸ್ವಿಕ್ ಪಡ್ತಾತ್. ತವಳ್ ಚ್ ಧೈರ್ ಘೆವ್ನ್ ಆನಿ ಲಜ್ ಸಾಂಡುನ್, ಫಾವೊ ತ್ಯಾ ವೈಜಾಲಾಗಿಂ ತಪಾಸಣ್ ಕರವ್ನ್ ಚಿಕಿತ್ಸಾ ಕೆಲ್ಯಾರ್ ಪಿಡಾ ಗೂಣ್ ಜಾಂವ್ಕ್ ಸುಲಭ್. ಕೊಣಾ ಥಾವ್ನ್ ಪಿಡಾ ಲಾಗ್ಲ್ಯಾ ಮ್ಹಳ್ಳೆಂ ಸಮ್ಜಾಲ್ಯಾರ್, ದೊಗಾಂಕ್ ಯೊ ಚಿಕಿತ್ಸಾ ಕೆಲ್ಯಾರ್ ತಿ ಹೆರಾಂಕ್ ಯೊ ಲಾಗಾ ನಾತ್ಲೆ ಬರಿ ಆಡಾವ್ಣೆತಾ. ತಸಲೆಂ ಧೈರಾಧಿಕ್ ಮೆಟ್ ಯೊ ಗರ್ಜೆಚೆಂ. ಥೊಡ್ಯಾ ಸ್ತ್ರೀಯಾಂಕ್ ಆನಿ ಬೋವ್ ಥೊಡ್ಯಾ ದಾದ್ಲ್ಯಾಂಕ್ ಪಿಡೆಚಿಂ ಲಕ್ಷಣಾಂ ಭಾಯ್ರ್ ದಿಸಾನಾಸ್ತಾಂ ಗುಪಿತ್ ಉರ್ತಾತ್ ಆನಿ ಪಿಡಾ ಭಿತರ್ಲೆ ಭಿತರ್ ಚ್ ವಿಸ್ತಾರೊನ್ ಮಾರೆಕಾರ್ ಜಾತಾ. ದೆಖುನ್, ಕಸಲ್ಯಾ ಯೊ ಅನುಚಿತ್ ಲೈಂಗಿಕ್ ಸಂಪರ್ಕಾ ಉಪ್ರಾಂತ್ ದುಬಾವ್ ಆಸ್ಲ್ಯಾರ್ ಪರಿಕ್ಷಾ ಕರೆಂವ್ಚಿ ಸುರಕ್ಷಿತ್. ನಾ ತರ್ ದಿಸಾನ್ ದೀಸ್ ಅಪಾಯ್ ಚಡ್ ಜಾತಾ. ಥೊಡೆ ಪಾವ್ವಿಂ ಪಿಡೆಚಿಂ ಲಕ್ಷಣಾಂ ಆಪ್ಕಿಂಚ್ ನವೈಂಚ್ ಜಾತಾತ್. ತಶೆಂ ಜಾಲ್ಲ್ಯಾನ್ ಪಿಡಾ ಗೂಣ್ ಜಾಲಿ ಮ್ಹಣ್ ಚಿಂತಿನಾ ಯೆ. ಥೊಡ್ಯಾ ಮಹಿನ್ಯಾಂಕ್ ವ ಥೊಡ್ಯಾ ವರ್ಸಾಂಕ್ ಯೊ ತಿ ಗುಪ್ತ್ ಉರ್ಚಿತ್. ಪುಣ್ ಪರ್ತ್ಯಾನ್ ವಯ್ರ್ ಪಡ್ತಾನಾ, ತಾಚೆ ಥಾವ್ನ್ ಬಚಾವಿ ನಾ!

ಪ್ರಾಯ್ ಭರ್ ಲ್ಲ್ಯಾಂ ಧೈಂ ಹಿ ಪಿಡಾ ಸಂಭೋಗಾ ವರ್ವಿಂಚ್ ಬದಲ್ತಾ. ಅಪ್ರೂಪ್ ಶೆಂ ಲ್ಲ್ಯಾನ್ ಚಲಿಯಾಂಕ್, ಪಿಡಾ ಆಸ್ಲೆ ಆವೈ ಥಾವ್ನ್ ಯಾ ಆಯಾ ಥಾವ್ನ್ ತಿ ಬದಲೈತ್. ಕಶೆಂ ಮ್ಹಳ್ಳಾರ್, ಎಕೆ ಚಲಿಯೆಚಾ ಆಂಗಾರ್ ಚಡ್ ವಿಸ್ತಾರಾಯೆನ್ ಕೋಮಲ್ ವಿಸ್ತೆ ಆಸಾತ್. ಪುಣ್ ಪಿಡಾ ಸುರು ಜಾಲ್ಲ್ಯಾ ವೆಳಾರ್ ವ್ಹಾವ್ಣೆಂ ದ್ರವ್ ವೆಗಿಂಚ್ ಆಟಾ ಜಾಲ್ಲ್ಯಾನ್, ಅಸಲ್ಯಾ ಸಂಪರ್ಕಾ ಪ್ರಾಸ್ ಲೈಂಗಿಕ್ ಸಂಪರ್ಕಾ ವರ್ವಿಂಚ್ ಹಿ ಲಾಗ್ಚಿ ಆನಿ ವಿಸ್ತಾರ್ಚಿ.

ಗೊನೊರ್ದೀಯಾ ರೋಗ್ ಸುರ್ವೆರ್ ಚ್ ಆಡಾವ್ನ್ ಸಾಫ್ ಕರಿನಾ ತ್ಲಾರ್ ತೊ ಕುಷ್ಠ ರೋಗಾಬರಿ ಭಿತರ್ ಚ್ ಉರ್ತಾ ಆನಿ ಮನ್ಶಾಚೊ ಜೀವ್ ಆನಿ ಭಲಾಯ್ಕಿ ಪಾಡ್ ಕರ್ತಾ. ಪಿಡಾ ಜೂನ್ ಜಾಲ್ಲೆ ಬರಿಚ್ ತಿ ಸ್ತ್ರೀಯಾಂಕ್ ಆನಿ ದಾದ್ಲ್ಯಾಂಕ್ ಸಂಪೂರ್ಣ ಧರಾನ್ ವಾಂಜ್ ಕರ್ತಾ. ಹೆಂ ಆಯ್ಕ್ ಸ್ತ್ರೀಯಾಂಕ್ ಸ್ಪಷ್ಟ್ ಧರಾನ್ ಲಾಗ್ತಾ. ಪಿಡೆಚಿಂ

ಲಿಕ್ಷಣಾಂ ದಿಸೋಂ, ನಾ ದಿಸೋಂ, ಸೂಕ್ಷ್ಮ ದರ್ಶಕಾ ಮುಖಾಂತ್
ರಗತ್ ಪರೀಕ್ಷಾ ಕರವ್ ದುಬಾವ್ ಪಯ್ ಕರೊ ಅಧಿಕ್ ಬೋರೆಂ.

ಸಿಫಿಲಿಸ್

1530 ಇಸ್ವೆಂತ್ ಫಾಯ್ ಜಾಲ್ಲ್ಯಾ ಎಕಾ ಕವನಾಂತ್ ವಿವರ್
ದಿಲ್ಲೆ ಪರ್ಮಾಣೆಂ ಹಿ ಪಿಡಾ, ದುಕ್ರಾಕ್ ಚರಂವ್ಚಾ ಎಕಾ ತರ್ನಾಟ್ಯಾಕ್
ಆಸ್ಲಿ ಮ್ಹಳಾಂ. ತಾಚೆಂಚ್ ನಾಂವ್ ಹೆ ಪಿಡೆಕ್ ದಿಲೆಂ. 15ವ್ಯಾ
ಶತಮಾನಾಂತ್ಲಾ ಬಾರಾ ವರ್ಸಾಂ ಭಿತರ್ ಹಿ ಪಿಡಾ ಸಗ್ಳಾ ಸಂಸಾರಾ
ರಾರ್ ವಿಸ್ತಾರ್ಲಿ!

ಹೆ ಪಿಡೆಚ್ಯೊ ಕ್ರಿಮಿ ಕಶ್ಯೊ ಉಬ್ಜಾತಾತ್ ಮ್ಹಳ್ಳೆಂ ಸವಾಲ್
ಆನಿಕ್ಯೊ ಸ್ಪಷ್ಟ್ ಜಾಂವ್ಕ್ ನಾ. ಏಕ್ ಬಚಾವಿ ಖಂಚಿ ಮ್ಹಳ್ಯಾರ್,
ತೊ ಕ್ರಿಮಿ ಸಾಬು ಆನಿ ನಿತಳ್ ಉದ್ಕಾ ತಸಲ್ಯಾ ಸಾಧ್ಯಾ ಕ್ರಿಮಿ
ನಾಶಕಾ ಮುಖಾರ್ ಸಲ್ವಾತಾತ್ ಜಾಲ್ಲ್ಯಾನ್, ಫಕತ್ ಆಪಡ್ಲೆ
ವರ್ವಿಂ ಮಾತ್ ಹಿ ಪಿಡಾ ಬದ್ಲಾ ನಾ. ಜಾಲ್ಯಾರ್ಯೊ ಪಿಡಾ ಆಸ್
ಲ್ಲ್ಯಾಚಾ ತೊಂಡಾಂತ್ ಪುಳಿ ವರುಂವ್ ಆಸ್ಲ್ಯಾ ವೆಳಾರ್, ಓಂತ್
ಚಿಂವೊನ್ ಉಮೊ ದಿಲ್ಯಾರ್ ಪಿಡಾ ಬದಲ್ತಾ. ಶೆಳಿಚಾ ಪರಿಸರಾಂತ್ ಹೆ
ಪಿಡೆಚ್ಯೊ ಕ್ರಿಮಿ ವಾಂಚ್ತಾತ್. ತ್ಯಾಚ್ ಕಾರಣಾಂ ವರ್ವಿಂ, ಹೆ ಪಿಡೆಚಿ
ಪೈಲಿ ಪುಳಿ, ಕೆಸೊಳಿ ವ ಪೊಡ್, ಶೆಳ್ ಆಸ್ತೆ ಕಡೆ- ಮ್ಹಣ್, ತೊಂಡಾಂ
ತ್, ಹಾಗ್ಲೆ ಭೊಂವಾರಿಂ ವ ಗುಪ್ತ್ ವಿಸ್ವಾಂಚೆರ್ ದಿಷ್ಟಿಕ್ ಪಡ್ತಾ.

ಪಿಡೆಚೊ ವೊಸೊ ಲಾಗ್ಲಲ್ಯಾ ನವ್ ಥಾವ್ನ್ ನವೊದ್ ದಿಸಾಂ
ಭಿತರ್ ಪಿಡೆಚಿಂ ಖುಣಾಂ ಭಾಯ್ಲ್ಯಾನ್ ದಿಷ್ಟಿಕ್ ಪಡ್ತಾತ್. ಕೋಮಲ್
ಕಾತಿಚಾ ಸೂಕ್ಷ್ಮ ರಂಧ್ರಾಂತ್ಲ್ಯಾನ್ ಪಿಡೆಚ್ಯೊ ಕ್ರಿಮಿ ಆಂಗಾಂತ್
ಪ್ರವೇಶ್ ಜಾತಾತ್. ತೊಂಡಾಂತ್ಲ್ಯಾನ್ ವೊಸೊ ಬದ್ಲೊಂಕ್ ನಾತ್ಲ್ಯಾ
ರ್ ಪುರುಷಾಚಾ ಲೈಂಗಿಕ್ ವಿಸ್ವಾಸ್ ವ ಸ್ತ್ರೀಯೆಚಾ ಲೈಂಗಿಕ್
ವಿಸ್ವಾಸ್ ಭಿತರ್ಲ್ಯಾನ್ ಏಕ್ ಪುಳೆರ್ ವ ಪೊಡ್ ಉದೆತಾ. ಪಿಡೆಚ್ಯೊ
ಕ್ರಿಮಿ ಬೋವ್ ವೆಗಿಂ ವಾಡ್ತಾತ್, ಚಡ್ ಜಾತಾತ್ ಆನಿ ಸುರ್ವೆರ್ ಚ್
ರಗ್ತಾಂತ್ ಭರ್ಸಾತಾತ್.

ಪಿಡೆಚಿ ಪ್ರಥಮ್ ಅವಸ್ಥೆ ಚೆರ್ ಚ್ ಚತ್ರಾಯೆನ್ ಚಿಕಿತ್ಸಾ ಕರಿ

ನಾತ್ಲ್ಯಾರ್ ಪಿಡೆಚಿ ದುಸ್ತಿ ಅವಸ್ಥಾ ಸುರು ಜಾತಾ. ತ್ಯಾ ವೆಳಾರ್ ಪಿಡಾ ಖದಲ್ಚಿಯೊ ತುರ್ತಾನ್. ತ್ಯಾ ವೆಳಾರ್ ಕುಡಿಚಾ ಹೆರ್ ಭಾಗಾಂಕ್ಯೊ ತಿ ವಿಸ್ತಾರ್ ಲ್ಲ್ಯಾನ್, ತಕ್ಲೆ ಘುಂವಳ್, ಹಾತಾಂ ಪಾಯಾಂಚಿ ವೋಳ್ ಆನಿ ಗಾಂಟಿಂಚಿ ದೂಖ್ ಪ್ರಾರಂಭ್ ಜಾತಾ. ತ್ಯಾಚ್ ವೆಳಾರ್ ಕುಡಿಚೆಂ ವಜನ್ ಉಣೆಂ ಜಾತಾ ಆನಿ ಬಾರೀಕ್ ತಾಪ್ತಾಯೊ ಯೆಂವ್ಚೊ ಆಸ್ತಾ. ಪಾಟಾಪಾಟ್ ಆಂಗಾರ್ ಖೊರೊಜ್ ನಾತ್ಲ್ಯಾಂ ದಾಡ್ಕಾಂ ಉದೆತಾತ್, ಆನಿ ತ್ಯಾ ವೆಳಾರ್ ನಾತ್ಲ್ಯಾರ್, ಗಳ್ಯಾಂತ್, ಸಂಧಾಂನಿ ಆನಿ ಕಾಳ್ಜಾಂತ್ಯೊ ಪಿಡಾ ವಿಸ್ತಾರ್ ಲ್ಲಿಂ ಖುಣಾಂ ದಿಷ್ಟಿಕ್ ಪಡ್ಚೆತ್. ತ್ಯಾಚ್ ವೆಳಾರ್ ತೊಂಡಾ ಭಿತರ್ ಉದಾಕ್ ಭರ್ ಲ್ಲಿಂ ಖತಾಂ ಆನಿ ಹಾಗ್ಲೆ ಭೊಂವಾರಿಂ ಫೊಡ್ ಉದೆತಾತ್.

ಅಸಲೆ ಅವಸ್ಥೆಂತ್ ಫಾವೊತಿ ಆನಿ ಕರಿಣ್ ಚಿಕಿತ್ಸಾ ಕರಿ ನಾತ್ಲ್ಯಾರ್, ಪಿಡೆಸ್ತಾಚಿ ಭಲಾಯ್ಕಿ ಪುರ್ತಿ ಪಾಡ್ ಜಾತಾ, ಆನಿ ಫುಡ್ಲ್ಯಾ ಚಾರ್ ವರ್ಸಾಂ ಪರ್ಯಾಂತ್ ವಿವಿಧ್ ತಕ್ರಾರಾಂನಿ ಪಿಡೆಸ್ತಾ ಮೊಳ್ವಳ್ತಾ. ಫಾವೊತಿ ಚಿಕಿತ್ಸಾ ಕರುನ್ ಆಡಾಯ್ನಾಸ್ತಾಂ ಪಿಡಾ ತಿಸ್ರೆ ಅವಸ್ಥೆಕ್ ಪಾವಾತ್ ಜಾಲ್ಯಾರ್ ಪರಿಸ್ಥಿತಿ ಬೋವ್ ಕಷ್ಟಾಂಚಿ, ಬಿರ್ಮತೆಚಿ ಆನಿ ಭಿರಾಂಕುಳ್ ಜಾಂವ್ಕ್ ಪಾವ್ತಾ.

ನಿಜಾಯ್ಕಿ, ಪಿಡೆಚಿ ತಿಸ್ರೆ ಅವಸ್ಥಾ ಕೆದಾಳಾ ಆರಂಭ್ ಜಾತಾ ಮ್ಹಣ್ ಸಾಂಗೊಂಕ್ ಜಾಯ್ನಾ. ಪ್ರಥಮ್ ಆನಿ ದುಸ್ರೆ ಅವಸ್ಥೆಂತ್ ಚಿಕಿತ್ಸಾ ಕರಿನಾತ್ಲ್ಯಾರ್ಯೊ ಪಿಡೆಚಿಂ ಭಾಯ್ಲಿಂ ಲಕ್ಷಣಾಂ ಸರ್ವ್ ಆಪ್ತಿಂಚ್ ನವ್ಯೆಂಚ್ ಜಾತಾತ್, ಆನಿ ತ್ಯಾ ವರ್ವಿಂ ಪಿಡಾ ಪರಿಹಾರ್ ಜಾಲಿ ಮ್ಹಣ್ ಪಿಡೆಸ್ತಾ ಪಾತ್ಯೆತಾ ಪುಣ್ ಫುಡ್ಲ್ಯಾ ದೋನ್ ಥಾವ್ನ್ ಚಾಳೀಸ್ ವರ್ಸಾಂ ಭಿತರ್ ಭಿರಾಂಕುಳಾಯೆನ್ ಪಿಡಾ ವಯ್ ಪಡ್ತಾ. ತ್ಯಾ ವೆಳಾರ್ ಸಿಫಿಲಿಸಾಚೊ ಉಜೊ ಸುರು ಜಾವ್ನ್, ಮೆಂದ್ವಾಚೆರ್, ಕಾಳ್ಜಾಚೆರ್ ಆನಿ ಪಾಟೆಚಾ ಕಣ್ಯಾಚೆರ್ ಬೋವ್ ವಾಯ್ ಪರಿಣಾಮ್ ಜಾತಾ. ಹೆ ನಿಮಾಣೆ ಅವಸ್ಥೆಂತ್ ಹೊ ರೋಗ್ ಧಾಂತ್ ನವ್ ವಾಂಟಿ ಲಿವೊನ್ಂಚ್ ಕುಡಿಚಿ ಆನಿ ಜೀವಾಚಿ ದೆಸ್ವಾಟ್ ಕರ್ತಾ. ಹಾಚೊ ಪರಿಣಾಮ್ ಜಾವ್ನ್ ಪಿಡೆಸ್ತಾಕ್ ಕ್ರಮೇಣ್ ಆರ್ ನಗರೆತ್ ವ ಪಿಶಿಂ ಲಾಗ್ತೆ ಆನಿ ದೊಳ್ಯಾಂಚಿ ದೀಷ್ಟ್ ಸಂಪೂರ್ಣ್ ನಾಸ್ ಜಾವ್ತೆ.

ಶಾಂಕ್ರೋಯ್ಡ್

ಹಿ ತಪಾಸುನ್ ಹಿಯೊ ಏಕ್ ಲೈಂಗಿಕ್ ಪಿಡಾ ಮ್ಹಣ್ 1887 ಇಸ್ವೆಂತ್ ವಿಜ್ಞಾನಿಂನಿ ಸೊಧುನ್ ಕಾಡ್ಲೆಂ. ತಿ ಪಿಡಾ ಲಾಗ್ತಚ್ ಗುಪ್ತ್ ವಿಸ್ವಾಂಚೆರ್ ಫೊಡ್ ಉದೆತಾತ್ ಆನಿ ಭೊಂವಾರಿಂಚ್ಯೊ ಗ್ರಂಥಿ ಸುಜೊನ್ ಫೊಡಾಫಡ್ ಆನಿ ಹುಲಪ್ ಸುರು ಜಾತಾ. ಫೊಡ್ ಆಪಡ್ಲ್ಯಾರ್ ರಗತ್ ಯೆತಾ. ಹಿ ಪಿಡಾ ಚಡಾವತ್ ಜಾವ್ನ್ ಹಳ್ಳಾಂನಿ ಆನಿ ಗಲ್ಲಾಂನಿ, ನಿತಳಾಯ್ ನಾಸ್ತಾನಾ ಆನಿ ರಾಂಡ್ ಭಾಜಿ ಚಲ್ಯೆ ತೆಲ್ಯಾಂ ಮಧೆಂ ಚಾಲು ಆಸಾ ಮ್ಹಣ್ತಾತ್.

ಲಿಂಫೋಗ್ರಾನುಲೋಮಾ ವೆನೇರಿಯಮ್

ಹಿ 1927 ಇಸ್ವೆಂತ್ ತಪಾಸುನ್ ನಾಂವ್ ದಿಲೆಂ. ಹೆ ಪಿಡೆಕ್ ಲಿಂಫೋಪೆಥಿಯಾ ವೆನೇರಿಯಂ ಮ್ಹಳ್ಳೆಂ ನಾಂವ್ ಯೊ ಆಸಾ. ಪಿಡಾ ಆಸ್ ಲ್ಲ್ಯಾ ಲಾಗಿಂ ಲೈಂಗಿಕ್ ಸಂಪರ್ಕ್ ಕೆಲ್ಲೆ ವರ್ವಿಂಚ್ ತಿ ಬದಲ್ತಾ, ಆನಿ ವೆಳಾರ್ ಥಾಂಬೈನಾ ಜಾಲ್ಯಾರ್ ತಾಚೆ ಥಾವ್ನ್ ಹೆರಾಂಕ್ ಲಾಗ್ತಾ, ಆನಿ ತಶಿಚ್ ಜಣಾ ಥಾವ್ನ್ ಜಣಾಕ್ ವಿಸ್ತಾರ್ತಾ. ಲೈಂಗಿಕ್ ಸಂಪರ್ಕ್ ಜಾಲ್ಲ್ಯಾ ಪಾಂಚ್ ಥಾವ್ನ್ ಎಕ್ವೀಸ್ ದಿಸಾಂ ಭಿತರ್ ಲೈಂಗಿಕ್ ವಿಸ್ವಾಂಚೆರ್ ಮುಂಬ್ರಾಬರಿ ಪುಣ್ ದೂಖ್ ನಾತ್ ಲ್ಲೊ ಲ್ಹಾನ್ ಪುಳೆರ್ ಉದೆತಾ ಆನಿ ಥೊಡ್ಯಾ ದಿಸಾಂನಿ ನಸ್ಟೆಂಚ್ ಜಾತಾ. ಪುಣ್, ವಕಾತ್ ಕರಿನಾತ್ ಲ್ಲೆ ವರ್ವಿಂ ಪಿಡಾ ಭಿತರ್ಲೆ ಭಿತರ್ ಚ್ ವೃದ್ಧಿ ಜಾವ್ನ್ ಗ್ರಂಥ್ಯಾಂಕ್ ಮಾರ್ ಹಾಡ್ತಾ. ದುಸ್ರಿ ಅವಸ್ಥಾ ಲಾಗೊನ್ ವಯ್ರ್ ಪಡ್ತಾನಾ ಥರಾವಳ್ ಖತಾಂ, ಶಿಬಾಂ, ಚಾಕಾಂ ಆನಿ ಕೀಡ್ ದಿಷ್ಟಿಕ್ ಪಡ್ತಾ. ತವಳ್ ಯೊ ಚಿಕಿತ್ಸಾ ಕರಿನಾಸ್ತಾಂ ಉರ್ದ್ಯಾರ್, ತ್ಯಾ ವರ್ವಿಂ ಲೈಂಗಿಕ್ ವಿಸ್ವೆ (ಪ್ರತ್ಯೇಕ್ ಜಾವ್ನ್ ಪುರುಷಾಚೊ ಶಿಶ್ ಆನಿ ಅಂಡಕೋಶ್) ಸುಜೊನ್ 'ಹಸ್ತಿಪಾಯಾ ರೋಗ್' ಲಾಗ್ ಲ್ಲೆಬರಿ ಜಾವ್ನ್ ತೆ !

ಗ್ರಾನುಲೋಮಾ ಇಂಗ್ ವೆನೇಲ್

ಪಯ್ಲೆಂಚಾ ರೋಗಾಂ ಬರಿ ಹಿ ಪಿಡಾ ಲೈಂಗಿಕ್ ಸಂಪರ್ಕ್ ವರ್ವಿಂ ಬದಲ್ತಾ. ಮೊಸೊ ಲಾಗ್ ಲ್ಲ್ಯಾ ಥೊಡ್ಯಾ ದಿಸಾಂ ಭಿತರ್ ಲೈಂಗಿಕ್ ವಿಸ್ವಾಂಚಾ ಭಾಯ್ರ್ಯಾನ್ ಫೊಡ್ ಉದೆತಾ. ತೊ ಫುಟೊನ್

ಭೊಂವ್ತಣಿ ಲ್ವಾನ್ ಲ್ವಾನ್ ರೊಂತೆ ಪಡೊನ್ ಫೊಡ್ ಜಾತಾತ್, ಆನಿ ತಶೆಚ್ ವಿಸ್ತಾರ್ತಾತ್; ಲೈಂಗಿಕ್ ವಿಸ್ವಾಸ್ ಥಾವ್ನ್ ಹಾಗ್ಗೆ ವರ್ಯಾಂತ್ ತೆ ಚರೊನ್ ಆಸ್ಚೆತ್. ಆಪಡ್ಲ್ಯಾರ್ ರಗತ್ ಯೆತಾ ಆನಿ ದುರ್ವಾಸ್ ಆಸ್ಲೊ ಸ್ರಾವ್‌ಯೊ ಜಾತಾ. ಹೆರ್ ಲೈಂಗಿಕ್ ಪಿಡೆಂ ಬರಿಚ್ ಹೆ ಪಿಡೆ ವರ್ವಿಯೊ ಪಿಡೆಸ್ತಾಕ್ ಮಸ್ತ್ ಕಷ್ಟ್ ಆನಿ ಉಪದ್ರ್ ಜಾತಾತ್.

ಟ್ರೈಬೊಮೊನಿಯಾಸಿಸ್ ವೆಜಿನೈಟಿಸ್

ಹಿ ಲೈಂಗಿಕ್ ಪಿಡಾ ನಹಿಂ ತರ್‌ಯೊ, ಲೈಂಗಿಕ್ ಪಿಡೆ ಬರಿಚ್ ಧೊಸ್ತಾ. ಸ್ತ್ರೀಯಾಂಕ್, ಯೋನಿ ದ್ವಾರಾ ಆನಿ ಯೋನಿಂತ್ ಖೊರೊಜ್, ಹುಲೊಪ್, ಆನಿ ಧವ್ವಿ-ಹಳ್ಳವಿ ರೇಂದಿ ಜಾತಾ. ಹಿ, ಲೈಂಗಿಕ್ ಸಂಪರ್ಕ್ ನಾಸ್ತಾಂಯೊ, ಚಿಕ್ಲಾ ವರ್ವಿಂ ಆನಿ ಅನಿತಳಾಯೆ ವರ್ವಿಂ 'ಟ್ರೈಬೊಮೊನಾಸಿಸ್' ಮ್ಹಳ್ಳಾ ರೋಗಾಣುಂ ವರ್ವಿಂ ಉಬ್ಜಯೆತ್. ಉಪ್ರಾಂತ್ ಲೈಂಗಿಕ್ ಸಂಭೋಗಾ ವರ್ವಿಂ ದುಸ್ರ್ಯಾಂಕ್‌ಯೊ ತಿ ಲಾಗ್ತಾ. ಸುರ್ವೆರ್‌ಚ್ ತಿ ಗೂಣ್ ಕರುಂಕ್ ಸಾಧ್ಯ್ ಆಸಾ. ಸ್ತ್ರೀ ಕಾಜಾರಿ ಜಾಲ್ಯಾರ್ ತಿಚಾ ದಾದ್ಲ್ಯಾನ್, ನಹಿಂ ಜಾಲ್ಯಾರ್ ಗ್ರಾಚ್ಚಾ ರಾಂನಿ ತಿಚೆ ಲಾಗಿಂ ಲೈಂಗಿಕ್ ಸಂಪರ್ಕ್ ಕೆಲ್ಲ್ಯಾ ಕೊಣೆಯೊ, ಅವಶ್ಯ್ ಜಾವ್ನ್ ವಕತ್ ಆನಿ ಚಿಕಿತ್ಸಾ ಕರಿಜಾಯ್.

ದುಸ್ರೊ ಏಕ್ ವಿಷಯ್ : ಹೆ ಪಿಡೆಚೊ ವೊಸೊ ಲೈಂಗಿಕ್ ಸಂಪರ್ಕಾ ವರ್ವಿಂ ಬದಲ್ತಾ ವ್ಹೊಯ್, ಪುಣ್ ಹಿ ಪಿಡಾ ಲೈಂಗಿಕ್ ಪಿಡಾ ನಹಿಂ. ಕಾಜಾರ್ ಜಾಯ್ನಾತ್ ಲ್ಲ್ಯಾ ಆಂಕ್ವಾರ್ ಚಲಿಯಾಂ ಥೈಂ ಹಿ ದಿಷ್ಟಿಕ್ ಪಡ್ಲ್ಯಾರ್, ತಾಣಿಂ ಕಾಜಾರ್ ಜಾಂವ್ಚೆ ಆದಿಂ ಲೈಂಗಿಕ್ ಸಂಬಂಧ್ ಕೆಲಾ ಮ್ಹಣ್ ಚಿಂತಿನಾಯೆ.

ಸ್ತ್ರೀಯಾಂಕ್ ಪ್ರತ್ಯೇಕ್ ಜಾಗ್ವಣ್

ಸ್ತ್ರೀಯಾಂಕ್ ಗೊನೊರ್ವಿಯಾ ಲಾಗ್ಲ್ಯಾರ್ ಅಪಾಯ್ ಚಡ್. ತೊ ವೊಸೊ ತಿಚಾ ಗರ್ಭಾಂತ್ ಚರ್ತಾ ಆನಿ ಫೆಲೊಸಿಯನ್ ನಳಾಂನಿ ಭರ್ತಾ. ಥೈಂಸರ್ ದುರ್ಗಂಧಿ ವ್ಹಾ ಜಾವ್ನ್ ತೊ ಪೊಟಾಂತ್ ಆನಿ ಯೋನಿಂತ್ ದೆಂವ್ಚೆತ್. ಪೊಟಾಂತ್ ದೂಖ್ ಆಸ್ತಾ ಆನಿ ತಾಪ್‌ಯೊ ಯೆತಾ. ಚಿಕಿತ್ಸಾ ಕರಿನಾತ್ಲ್ಯಾರ್ ತಿಚ್ಯಾ ಫೆಲೊಸಿಯನ್ ನಳಿಯೋ,

ಪೂ ಭರೊನ್ ಬಂಧ್ ಪಡ್ತಾತ್ ಆನಿ ಪಾಡ್ ಜಾತಾತ್. ತಶೆಂ
ಜಾಲ್ಯಾರ್, ಪುಡೆಂ ತಿಣೆಂ ಗರ್ಭೆಸ್ತ್ ಜಾಂವ್ಕ್ ಸಾಧ್ಕ್ ನಾ.

ಸಿಫಿಲಿಸ್ ಪಿಡೆಚೊ ಪರಿಣಾಮ್ ಸ್ತ್ರೀಯಾಂಚೆರ್ ಆನಿಕ್ಯೊ
ಚಡ್ ಆನಿ ಭಿರಾಂಕುಳ್. ಪಿಡಾ ಆಸ್ಲಾ ವೆಳಾರ್ ಸ್ತ್ರೀ ಗರ್ಭೆಸ್ತ್
ಜಾಲ್ಯಾರ್ ತೊ ಶಾಪ್ ಬಾಳ್ವಾಕ್ ಲಾಗ್ತಾ. ಪಿಡೆಚೊ ಸಂಪರ್ಕ್
ಜಾಲ್ಲ್ಯಾ ಥೊಡ್ಯಾ ದಿಸಾಂ ಭಿತರ್ ತಿಚೆ ಯೋನಿಂತ್ ವ ಲಾಗ್ಸಾರ್
ಎಕ್ ಕೆಸೊಳಿ ಉದೆತಾ. ವಕಾತ್ ಕರಿನಾಸ್ತಾಂ ತಿ ನವೈಂಚ್ ಜಾವ್ನ್, ತ್ತೆ,
ಪುಣ್ ಪಿಡಾ ರಗ್ತಾಂತ್ ಚರೊನ್ಂಚ್ ಆಸ್ತಾ. ಕ್ರಮೇಣ್ ಲಿಂಫ್
ಗ್ರಂಥಿ ವ್ಹಡ್ ಜಾತಾತ್, ಆನಿ ಆಂಗಾರ್ ದಾಡ್ಯಾಂ, ಖೊರೊಜ್,
ತಾಪ್, ಸಂಧಾಂನಿ ದೂಖ್ ಇತ್ಯಾದಿ ಆಸೊನ್, ಥೊಡ್ಯಾ ವರ್ಸಾಂ
ಉಪ್ರಾಂತ್ ಆಂಗಾರ್ ಗೂಂಡ್ ರುಂವಾಂ ಜಾತಾತ್; ಉಪ್ರಾಂತ್
ಆರಿಚಿ ಪಿಡಾ, ಕಾಳ್ಜಾಚಿ ಪಿಡಾ ಆನಿ ಪಿಶೆಂ ಸೈತ್ ಲಾಗೊನ್ ಪಿಡೆ
ಸ್ತಾಚೊ ಗೋಳ್ ಆನಿ ಅಂತ್ಯ್ ಯೆತಾ.

ಲೈಂಗಿಕ್ ಪಿಡೆಚಿಂ ಲಕ್ಷಣಾಂ ವಕಾತ್ ನಾಸ್ತಾನಾಂಚ್ ಥೊಡ್ಯಾಚ್
ದಿಸಾಂನಿ ಮಾರಾಗ್ ಜಾತಾತ್! ಹ್ಯಾ ವರ್ವಿಂ ಮಸ್ತ್ ಜಣ್ ಪಿಡಾ
ಗೂಣ್ ಜಾಲಿ ಮ್ಹಣ್ ಚಿಂತಾತ್ ಆನಿ ವಕಾತ್ ಕರಿನಾಂತ್! ಪಿಡೆಸ್ತಾಕ್
ಆನಿ ತಾಂಚೊ ಸಂಪರ್ಕ್ ಕೆಲ್ಲ್ಯಾಂಕ್ ತೊಚ್ ವ್ಹಡ್ಲೊ ಅಪಾಯ್.

ನಿಮಾಣೆಂ ಉತಾರ್

ಸಂಸಾರಾಂತ್ ಲೈಂಗಿಕ್ ಪಿಡೆಸ್ತಾಂಚೊ ಸಂಖೊ ಚಡೊನ್ಂಚ್
ವೆತಾ ಶಿನಾಯ್ ಉಣೊ ಜಾಯ್ನಾ! ತಾಂತುಂ 15, 25 ವರ್ಸಾಂ ಭಿತ
ಲ್ಯಾಂಚೊ ಸಂಖೊಚ್ ಚಡ್ ಮ್ಹಣ್ತಾನಾ, ಹಿ ಎಕ್ ವ್ಹಡ್ ಸಾಮಾ
ಜಿಕ್ ಸಮಸ್ಯಾ. ಎಕ್ಲ್ಯಾ ಥಾವ್ನ್ ಅನ್ಯೆಕ್ಲ್ಯಾಕ್ ಹಿ ಪಿಡಾ ದಿತೆಲ್ಯಾ
'ಸಾಮಾಜಿಕ್ ದುಸ್ಮಾನಾಂಚೊ' ಸಂಖೊ ಚಡ್ ಆಸ್ಲಾನ್ ಆಮ್ಚಾ
ಯುವಜಣಾಂ ಮಧೆಂ, ಪ್ರತ್ಯೇಕ್ ಜಾವ್ನ್ ಆಮ್ಚಾ ಶಾಲಾಂ ಆನಿ
ಕೊಲೆಜಿಂಚಾ ತರ್ನಾಟ್ಯಾಂ ಮಧೆಂ, ಹಿ ಪಿಡಾ ಯೇನಾಶಿ ಆಡಾಂವ್ಕ್,
ನೈತಿಕ್ ಮಟ್ಟಾರ್ ವಾವ್ರುಂಕ್ ಜಾಯ್. ಫೆಶನಾಂಚಾ ಆನಿ ಶಾರೀರಿಕ್
ಸಳ್ಗಿ ಚಾ ನಿಬಾನ್ ಚಲ್ಯಾ ಚಲಿಯಾಂ ಮಧೆಂ ಕಿತೆಂಯ್ ಕರುಂಕ್
ಸ್ವಾತಂತ್ರ್ ಆಸಾ ಮ್ಹಳ್ಳೊ ಮನೋಭಾವ್ ಪಯ್ಸ್ ಕರುನ್,

ಮಯ್ಯೆ ಆದಿಂ ಮರ್ಯಾದಿಕ್, ಲಜೆಚೆ ಆನಿ ಮಾನ್-ಮಾನ್ಸು ಗಾಯೆಚೆ ಸದಿಳಾಯೆ ಆದಿಂ ಕುಡಿಚೆ ಮೊಲಾಧಿಕ್ ನಿತಳಾಯೆಕ್ ಆಮಿಂ ಸ್ಥಾನ್ ಆನಿ ಮಾನ್ ದೀಜಾಯ್. ಹೆ ದಿಶೆನ್ ಆಮ್ಚಾ ಯುವಜಣಾಂಕ್ ಲೈಂಗಿಕ್ ಶಾಸ್ತ್ರಾಚಿ ಆನಿ ಮೊಗಾಚಾ ವಿಜ್ಞಾನಾಚಿ ಫಾವೊತಿ ಸಮ್ಜಣಿ ಆನಿ ಯೋಗ್ಯ್ ಮಾರ್ಗದರ್ಶನ್ ಗರ್ಜ್ ಆಸಾ.

ವೇಶ್ಯಾ ಸ್ತ್ರೀಯೋ ಜಾವ್ನಾ ಸಾತ್ ವೀಡೀ. ಖರ್ಗಾಚಿಂ ಕುಳ್ವಾರಾಂ. ಖೊಟ್ಯಾ ನಶೀಬಾಕ್ ವಕಸಲ್ಯಾಯಿ ಇತರ್ ಕಾರಣಾಂಕ್ ಲಾಗೊನ್, ಥೊಡ್ಯೊ ನಿರ್ಭಾಗಿ ಸ್ತ್ರೀಯೋ ಉಗ್ತೆಂ ಲೈಸನ್ಸ್ ಆಸೊನ್ ತಸಲೊ ದಂಧೊ ಕರ್ತಿತ್. ಪುಣ್ ಆಜ್ ಕಾಲ್ ತಾಂಚೆ ಪ್ರಾಸ್ ಚಡ್ ಥೊಡ್ಯೊ 'ಲೆಡಿಯೋ' ಆನಿ ಚಲಿಯೋ ತೊಚ್ ಉದ್ಯೋಗ್ ಚಲ್ತೆ ತಾತ್! ದವ್ಲ ತೆನ್ ನ್ಹೆಸೊನ್ ಟ್ರೆಪ್ಪಾಂ, ಪ್ರವಾಸಾಂ, ಆನಿ ಸೋಶಲಾಂ ಮುಖಾಂತ್, ತಾಣಿಂ ಚಲಂವ್ಚೆ ಕವಟೆ ಜಿಣ್ಯೆ ದ್ವಾರಿಂ ಲೈಂಗಿಕ್ ಪಿಡಾ ಚಡ್ ಆನಿ ಚಡ್ ಜಣಾಂಕ್ ವಿಸ್ತಾರ್ತಾ! ಅಸಲ್ಯಾಂ ವಿಲಾಸಿನಿಂ ವರ್ವಿಂ ಸಮಾಜಿಕ್ ವಿಶೇಸ್ ಅಪಾಯ್ ಆಸಾ. ಕಿತ್ಯಾಕ್ ಮ್ಹಳ್ಯಾರ್, ದಾದ್ಲ್ಯಾಂ ಪ್ರಾಸ್ ಸ್ತ್ರೀಯಾಂ ಧೈಂ ಲೈಂಗಿಕ್ ಪಿಡೆಂಚಿಂ ಲಕ್ಷಣಾಂ ಗುಪಿತ್ ಆನಿ ವ್ಯಾಪಕ್ ಧರಾನ್ ಲಿಪೊನ್ ಉರ್ತಾತ್ ಆನಿ ಬದ್ಲಾ ತಾತ್!

ಆಮ್ಚಾ ಭಾರತಾಂತ್ ವಿಶೇಸ್ ಧರಾನ್ ಚಡೊನ್ ಯೆಂವ್ಚೊ ಜನ ಸಂಖ್ಯೊ ಆಡಾಂವ್ಚೆ ಖಾತಿರ್ ಗರ್ಭಧಾರಣ್ ಆಡಾಂವ್ಚಿಂ ಸಬಾರ್ ಸಾಧನಾಂ ಆಯ್ಲ್ಯಾಂತ್. ತಾಂಕಾಂ ಸಂಬಂಧ್ ಜಾಲ್ಲೊ ವಿವರ್ ಹ್ಯಾ ಪುಸ್ತಕಾಂತ್ ತುಮಿಂ ನಾಚ್ಲಾ. ಕುಟ್ಮಾಯೋಜನ್ ಜಾಯ್—ಕಾಜಾರಿ ಜೀವಿತಾ ಭಿತರ್. ಪುಣ್ ತ್ಯಾ ವರ್ವಿಂ ಕಾಜಾರಾ ಭಾಯ್ರ್‌ಯೊ ಏಕ್ 'ಸ್ವಾತಂತ್ರ್' ಮೆಳೊನ್ ಲೈಂಗಿಕ್ ವ್ಯವಹಾರಾಚಿ ರೀತ್-ನೀತ್ ಬದ್ಲೊನ್ ಮೋಗ್ ಮ್ಹಳ್ಳೊ ತೊ ಫಕತ್ ಪಾಶಾಂವಿ ಉಚಂಬಳಾ ಯೆಚೊ ರೋಗ್ ಜಾಲಾ, ಆನಿ ತ್ಯಾ ವರ್ವಿಂ, ಕುಡಿಚೆ ಖುಶಾಲಾಯೆ ಖಾತಿರ್ ತರ್ನಾಟ್ಯಾಂ ಮಧೆಂ ಸಾಮೂಹಿಕ್ ಲೈಂಗಿಕ್ ಖೆಳಾಂಚಾ ಫೆಸ್ತಾಚೆಂ ಫೆಶನ್ ಜಾಲಾಂ! ಇತ್ಲೆಂಚ್ ಚಿಂತ್ಲ್ಯಾರ್ ಪುರೊ—ಲೈಂಗಿಕ್ ರೋಗಾಂಚೆಂ ಖೆಸ್ತಾಂವ್ ವಿಸ್ತಾರೊನ್, ಸಗ್ಳೆ ಸಮಾಜಿಚಾ ಆನಿ ಧಾರ್ಮಿಕ್ ಜಿಣ್ಯೆಚಾ ಗೌರವಾಚಿ ಖೆಳ್ಕುಳಾಂ ಕರ್ತಾ!

++

REFERENCES

A Marriage Manual

Drs Hannah and Abraham Stone

Boys and Sex

Wardell B. Pomeroy, M.A., Ph.D.

Every Woman

Derek Llewellyn Jones, M.D.

Girls and Sex

Wardell B. Pomeroy, M.A., Ph.D.

Ideal Marriage

Van de Velde, M.D.

Love & Sex

Eric W. Johnson

People In Love

Claire Rayner

Sex Education For Young People

Dr Nicole Sentilhes

Sex Manners For Older Teenagers

Robert Chartham

Sexual Understanding Before Marriage

Herbert J. Miles

The Catholic Marriage Manual

The Rev. George A. Kelly

Woman's Medical Guide

David Rorvik

ಸುಖಿ ಕಾಜಾರಿ ಜೀವಿತ್

ಕಾಜಾರಾಂಕ್ ಆನಿ ಕಾಜಾರ್ ಜಾತೆಲ್ಯಾಂಕ್
ಏಕ್ ಅತ್ಯುತ್ತಮ್ ಶಿಕ್ಷಣ್ ಪುಸ್ತಕ್

ಹಾಂತುಂ ಆಟಾಪ್ತಾ :

1. ಕಾಜಾರಾಕ್ ಯೋಗ್ಯತಾ
2. ಸುಖಿ ಕಾಜಾರಿ ಜೀವಿತ್
3. ಪುರುಷಾಚೆ ಲೈಂಗಿಕ್ ವಿಸ್ವೆ
4. ಸ್ತ್ರೀಯೆಚೆ ಲೈಂಗಿಕ್ ವಿಸ್ವೆ
5. ಮಾಸಿಕ್ ಸ್ರಾವ್
6. ಭಾವನಾಂಚೊ ವೆತ್ಯಾಸ್
7. ಲೈಂಗಿಕ್ ಮಿಲನ್
8. ಪ್ರಥಮ್ ಎಕ್ವಟ್
9. ಸಂಭೋಗಾಚಿಂ ಆಸನಾಂ
10. ಪುರುಷ್ ನಪುಂಸಕ್ತ್
11. ಸ್ತ್ರೀ ಬೇಕಾಮನಾ
12. ಜನನಾಚಿಂ ಅಚರ್ಯೆಂ
13. ಸುಖಿ ಕುಟುಮ್
14. ಲೈಂಗಿಕ್ ಪಿಡಾ
15. ಸಮಸ್ಯಾ ಆನಿ ಸನಾಲಾಂ

‘ಲಗ್ನಾಚೊ ಮೋಗ್’ ಪುಸ್ತಕ್ ಮಸ್ತ್ ಸುಧಾರುನ್ ಹೆಂ ತಯಾರ್ ಕೆಲಾಂ

ಬರವ್ಪಿ : ಖಡಾಪ್ ಆನಿ ಕೃಪಾಕುಮಾರಿ
ಮೊಲ್ ಚಾರ್ ರುಪಯ್

* ಸಾಳಕಾಚಿ ಕೃತಿ

ಸಾಳಕಾಚಿಂ ನವಿಂ ಪುಸ್ತಕಾಂ ತುಮ್ಕಾಂ ಲಾಗಿಂ ಆಸ್ಚಾ ಪೇಪರ್ ಸ್ಕೊಲಾಂತ್
ಯಾ ಬುಕ್ ಶೊಪಾಂತ್ ಮೆಳಾನಾಂತ್ ತರ್, ಪುಸ್ತಕಾಂಚಿಂ ಐವಜ್ ಮಾತ್
ಮನಿಯೋರ್ಡರ್ ಯಾ ಪೋಸ್ಟಲ್ ಸ್ಟೆಂಪಾಂ ಮುಖಾಂತ್ ಧಾಡ್ನ್ ಆಮ್ಚೆ
ಧಾವ್ನ್ ತುಮ್ಕಾಂ ಜಾಯ್ ತಿಂ ವ್ಹರವ್ಚೆತ್.

SALLAK PUBLICATIONS
CAPITANIO SCHOOL ROAD
MANGALORE-575 002

